

മലങ്കര മാർത്തോമ്മാ  
സുറിയാനി ക്രിസ്ത്യാനികളുടെ  
ശുശ്രൂഷ ക്രമം

പട്ടക്കാർ. പിതാവിനും പുത്രനും പരിശുദ്ധാത്മായ്ക്കും  
സ്തുതി

ജനം. ആദിമുതൽ എന്നെന്നേക്കും തന്നെ. ആമ്മീൻ.

പട്ടക്കാർ. ആകാശവും ഭൂമിയും തന്റെ മഹത്വംകൊണ്ട്  
നിറഞ്ഞിരിക്കുന്ന ബലവാനായ ദൈവം തമ്പുരാൻ  
പരിശുദ്ധൻ - പരിശുദ്ധൻ - പരിശുദ്ധൻ ഉന്നതങ്ങളിൽ  
സ്തുതി.

ജനം. കർത്താവിന്റെ തിരുനാമത്തിൽ വന്നവനും  
വരുവാനിരിക്കുന്നവനും വാഴ്ത്തപ്പെട്ടവനാകുന്നു-  
ഉന്നതങ്ങളിൽ സ്തുതി.

പ. \* ദൈവമേ, നീ പരിശുദ്ധനാകുന്നു.

ജ. ബലവാനേ, നീ പരിശുദ്ധനാകുന്നു.

പ. മരണമില്ലാത്തവനേ, നീ പരിശുദ്ധനാകുന്നു.

ജ. ഞങ്ങൾക്കുവേണ്ടി ✠ ക്രൂശിക്കപ്പെട്ട മ്ശിഹാ  
തമ്പുരാനേ, ഞങ്ങളോടു കരുണ ചെയ്യണമേ.

\* ഇപ്രകാരം മൂന്നുപ്രാവശ്യം ചൊല്ലണം

പ. ഞങ്ങളുടെ കർത്താവേ - ഞങ്ങളോടു കരുണ ചെയ്യണമേ.

ജ. ഞങ്ങളുടെ കർത്താവേ - കൃപതോന്നി, ഞങ്ങളോടു കരുണ ചെയ്യണമേ.

പ. ഞങ്ങളുടെ കർത്താവേ, ഞങ്ങളുടെ നമസ്കാരവും ശുശ്രൂഷയും കൈക്കൊണ്ട്, ഞങ്ങളോടു കരുണ ചെയ്യണമേ.

ജ. ദൈവമേ നിനക്കു സ്തുതി.

പ. സ്രഷ്ടാവേ നിനക്കു സ്തുതി

ജ. പാപികളായ അടിയാരോടു കൃപ ചെയ്യുന്ന മ്ശിഹാ രാജാവേ, നിനക്കു സ്തുതി. ബാറെക്മാർ

## കർത്താവിന്റെ പ്രാർത്ഥന

പട്ടക്കാർ. സ്വർഗ്ഗസ്ഥനായ ഞങ്ങളുടെ പിതാവേ.....

ജനം. നിന്റെ നാമം പരിശുദ്ധമാക്കപ്പെടേണമേ - നിന്റെ രാജ്യം വരണമേ - നിന്റെ ഇഷ്ടം സ്വർഗ്ഗത്തിലെപ്പോലെ ഭൂമിയിലും ആകണമേ - ഞങ്ങൾക്ക് ആവശ്യമുള്ള ആഹാരം ഇന്ന് ഞങ്ങൾക്ക് തരണമേ - ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതുപോലെ - ഞങ്ങളുടെ കടങ്ങളും ദോഷങ്ങളും ഞങ്ങളോടും ക്ഷമിക്കണമേ - ഞങ്ങളെ പരീക്ഷയിലേക്കു പ്രവേശിപ്പിക്കാതെ - ഞങ്ങളെ ദുഷ്ടനിൽനിന്നും രക്ഷിച്ചു കൊള്ളണമേ - എന്തുകൊണ്ടെന്നാൽ രാജ്യവും ശക്തിയും മഹത്വവും എന്നേക്കും നിനക്കുള്ളതാകുന്നു - ആമ്മീൻ.

# വിശുദ്ധ മാമോദീസാ ശുശ്രൂഷക്രമം

## നിർദ്ദേശങ്ങൾ

1. പ്രസവസ്തോത്ര ശുശ്രൂഷ മാമോദീസാ ശുശ്രൂഷയ്ക്കു മുമ്പായി നടത്തേണ്ടതാണ്.

2. ഇടവക ജനവും കൂടെ പങ്കെടുക്കത്തക്കവണ്ണം ഞായറാഴ്ചത്തെ ആരാധനയുടെ ഭാഗമായി മാമോദീസാ ശുശ്രൂഷ സൗകര്യംപോലെ നടത്തുന്നത് ഉചിതമായിരിക്കും.

3. മേല്പട്ടക്കാരനോ, പട്ടക്കാരനോ ഈ ശുശ്രൂഷയിൽ പ്രധാന കർമ്മിയായിരിക്കേണ്ടതാണ്. ശുശ്രൂഷ നടത്തുന്ന പട്ടക്കാരൻ കാപ്പ ധരിച്ചിരിക്കണം.

4. ശുശ്രൂഷ ആരംഭിക്കുന്നതിനു മുമ്പ് മാമോദീസാ രജിസ്റ്റർ പൂരിപ്പിക്കേണ്ടതും സ്നാനാർത്ഥിയുടെ ജനന തീയതിയും പേരും വ്യക്തമായി രേഖപ്പെടുത്തേണ്ടതും ആകുന്നു.

5. ഒന്നിൽക്കൂടുതൽ സ്നാനാർത്ഥികൾ ഉള്ളപക്ഷം മുൻഗണനാക്രമം പ്രായം അനുസരിച്ചായിരിക്കണം.

6. മാമോദീസാ കഴിവാൻ ഉള്ള ഓരോ ആൺ പൈതലിനു ഒരു അണുനാപിതാവും (മദ്ധ്യസ്ഥൻ, തലതൊടുന്നആൾ) ഓരോ പെൺപൈതലിനു ഒരു അണുനാമാതാവും ഉണ്ടായിരിക്കണം. മാതാപിതാക്കളുടെ സാന്നിദ്ധ്യം ഒഴിച്ചുകൂടാൻ പാടില്ലാത്തതാണ്. പൈതലിന്റെ ആദ്ധ്യാത്മിക പരിപോഷണത്തിന് മാർഗ്ഗദർശനം നൽകുവാൻ അണുനാപിതാവും അണുനാമാതാവും കഴിവും സന്നദ്ധതയുമുള്ളവരായിരിക്കണം. പതിനാലു വയസ്സ് പൂർത്തിയായ സ്നാനാർത്ഥികൾക്ക് അണുനാപിതാവോ, അണുനാമാതാവോ ആവശ്യമില്ലാത്തതാണ്.

7. പച്ചവെള്ളവും ചൂടുവെള്ളവും: സൈത്തും മൂറോനും സജ്ജമാക്കിയതിനുശേഷം മാത്രം ശുശ്രൂഷ ആരംഭിക്കേണ്ടതാണ്.

## പ്രാരംഭ പ്രസ്താവന

വി. മാമോദീസാ ഏല്ക്കുന്ന പൈതൽ/പ്രായ പൂർത്തിയായ ആൾ ക്രിസ്തീയ സഭയുടെ അംഗത്വത്തിലേക്ക് പ്രവേശിക്കപ്പെടുന്നു. സഭയുടെ തലയായ ക്രിസ്തുവുമായ ബന്ധത്തിൽ ക്രിസ്തുവിന്റെ മരണത്തോടും, പുനരുത്ഥാനത്തോടും ഏകീഭവിക്കുകയും, അവനിൽക്കൂടി ദൈവിക കൃപകളും പ്രാപിക്കുകയും ചെയ്യുന്നു.

ശിശുക്കളെ സ്നാനപ്പെടുത്തുന്നതുകൊണ്ട് പ്രയോജനമുണ്ടോ എന്ന് സംശയിക്കുന്നവർ ഉണ്ട്. ശിശുക്കളെ അരികെ വിളിച്ച് അനുഗ്രഹിച്ച യേശു പൈതങ്ങളെ സ്വീകരിക്കുകയില്ല എന്ന് സംശയിക്കുന്നത് ശരിയല്ല. നാലാളുകൾ ചുമന്നുകൊണ്ട് യേശുവിന്റെ അടുക്കൽ എത്തിച്ച പക്ഷവാതക്കാരനെ, “അവരുടെ” - ചുമന്നുകൊണ്ട് ചെന്നവരുടെ, വിശ്വാസം കണ്ടിട്ടാണ് സൗഖ്യമാക്കിയത്. ശതാധിപന്റെ വിശ്വാസത്തിന്റെ അടിസ്ഥാനത്തിൽ, രോഗം പിടിച്ചിരുന്ന ബാല്യക്കാരനെ യേശു സുഖപ്പെടുത്തി. അതിനാൽ മാതാപിതാക്കന്മാരുടെയോ, മറ്റുള്ളവരുടെയോ വിശ്വാസം പൈതങ്ങൾക്ക് അനുഗ്രഹ മൂലാന്തരമാകും എന്ന് നിസ്സംശയം കരുതാം. കുഞ്ഞുങ്ങളുടെ മാതാപിതാക്കൾക്കും തലതൊടുന്ന ആൾക്കും കുഞ്ഞുങ്ങളെ ദൈവിക ബോധത്തിലും വിശ്വാസത്തിലും വളർത്തുന്നതിന് വലിയ ഉത്തരവാദിത്വം ഉണ്ട് എന്നുള്ളതും ഓർമ്മിപ്പിച്ചുകൊള്ളുന്നു .

# വിശുദ്ധ മാമോദീസാ

## ശുശ്രൂഷക്രമം

മാമോദീസാ കഴിവാറുള്ള ഓരോ ആൺപൈതലിനു ഒരു ജ്ഞാന പിതാവും (മദ്ധ്യസ്ഥൻ, തലതൊടുന്നവൻ) ഓരോ പെൺപൈതലിനു ഒരു ജ്ഞാനമാതാവും (തലതൊടുന്നവൾ) മാതാപിതാക്കന്മാരെ കൂടാതെ ഉണ്ടായിരിക്കണം.

പട്ടക്കാരൻ. പിതാവിനും പുത്രനും പരിശുദ്ധറൂഹായ്ക്കും സ്തുതി.

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകേണമേ. ആമ്മീൻ.

### പ്രാരംഭ പ്രാർത്ഥന

പട്ടക്കാരൻ. ദൈവമായ കർത്താവേ, നിന്റെ വിശുദ്ധ ശ്ലീഹാമാരെ നീ ഭരമേല്പിച്ച മാമോദീസയാകുന്ന ഈ ആത്മീയ ശുശ്രൂഷയ്ക്കു ഞങ്ങളെ നീ യോഗ്യതയുള്ളവരാക്കേണമേ. കർത്താവേ, പാപികളായ ഞങ്ങളുടെ മദ്ധ്യസ്ഥതമൂലം ഇപ്പോൾ മാമോദീസായ്ക്കു അടുത്തു വന്നിരിക്കുന്ന (ഇവർക്ക്) രക്ഷ നൽകപ്പെടുകയും, ഞങ്ങൾ എല്ലാവരും അനുഗ്രഹങ്ങളും കരുണയും പ്രാപിക്കുകയും ചെയ്യുമാറാകണമേ. ഹോശോ.....

ജനം. ആമ്മീൻ

## മസ്മൂർ 23

1. കർത്താവും എന്നെ മേയിക്കും - എന്നിക്കു യാതൊന്നിനും മുട്ടുണ്ടാകയില്ല.

2. അവൻ എന്നെ പുഷ്ടിയുള്ള മേച്ചിൽ സ്ഥലങ്ങളിൽ കിടത്തും-ശാന്തതയുള്ള വെള്ളങ്ങളുടെ അരികിലേക്കു അവൻ എന്നെ കൊണ്ടുപോകും.

3. അവൻ എന്റെ ആത്മാവിനെ തിരിപ്പിച്ച്- തിരുനാമം നിമിത്തം എന്നെ നീതി പാതകളിൽ നടത്തി.

3. ഞാൻ മരണനിഴലിൻ താഴ്വരയിൽ കൂടി നടന്നാലും, നീ എന്നോടുകൂടെ ഉള്ളതുകൊണ്ട് ഞാൻ ഒരു അനർത്ഥവും ഭയപ്പെടുകയില്ല-നിന്റെ വടിയും നിന്റെ കോലും എന്നെ ആശ്വസിപ്പിച്ചു.

5. എന്റെ ശത്രുക്കൾ കാൺകെ, നീ എന്റെ മുമ്പിൽ മേശ ഒരുക്കി-എന്റെ തലയെ നീ എണ്ണുകൊണ്ട് അഭിഷേകം ചെയ്തു-എന്റെ പാപപാത്രവും നിറഞ്ഞു കവിയുന്നു.

6. നിന്റെ കൃപയും അനുഗ്രഹങ്ങളും എന്റെ ആയുഷ്കാലം മുഴുവനും എന്നെ പിന്തുടരും-ഞാൻ കർത്താവിന്റെ ആലയത്തിൽ ദീർഘകാലം വസിക്കയും ചെയ്യും-ദൈവമേ,സ്തുതി നിനക്കു യോഗ്യമാകുന്നു-ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി

ജനം. ആദിമുതൽ എന്നെന്നേക്കും തന്നെ. ആമ്മീൻ.

## എക്ബാ.

പട്ടക്കാർ. കർത്താവേ, വിശ്വാസികളായ ഞങ്ങൾക്കു കൃപയുടെ മുദ്ര കാവലായിരിക്കേണമേ. കട്ടിളക്കാലുകളിന്മേലും കുറുവടിമേലും തളിക്കപ്പെട്ട രക്തത്താൽ

സംഹാരകനിൽ നിന്നും എബ്രായക്കാർ രക്ഷപ്പെട്ടപ്രകാരം തന്നെ, ജീവപ്രദവും ദൈവികവുമായ സ്നാനത്തിന്റെ കൃപയാൽ അതിൽ ശരണം വയ്ക്കുന്ന ഞങ്ങൾക്കു രക്ഷയുണ്ടാകുകയും, ഒഴിഞ്ഞുപോകാത്ത ആ പ്രകാശത്താൽ വിശുദ്ധ ത്രിത്വത്തെ ഞങ്ങൾ കാണുകയും ചെയ്യുമാറാകണമേ. ഹോശോ.....

ജനം. ആമ്മീൻ

## പ്രാർത്ഥന

പട്ടക്കാരൻ. സ്വർഗ്ഗീയ സൈന്യങ്ങളുടെ ദൈവമായ കർത്താവേ, തിരുസഭയിൽ ഉൾപ്പെടുന്ന ഈ നിന്റെ (ദാസരെ) നീ വാഴ്ത്തണമേ. മരണകരമായ സകല പ്രവൃത്തികളെയും ത്യജിച്ചുകൊണ്ട് (ഇവർ) നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുവാൻ തക്കവണ്ണം, ഇഹലോകത്തിന്റെ മായാവസ്ഥയെ അറിയേണ്ടതിനു (ഇവരുടെ) ബോധത്തിന്റെ കണ്ണുകളെ നീ പ്രകാശിപ്പിക്കേണമേ.

ശുശ്രൂഷകൻ. സ്തുതമെൻ കാലോസ്.....

ജനം. കുറിയേലായിസ്സോൻ

## പ്രോമ്യോൻ

പട്ടക്കാരൻ: നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം: അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാരൻ: സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

തന്റെ മഹത്വമുള്ള ദിവ്യാലോചനയാൽ, ആത്മീയമായ തന്റെ ആട്ടിൻകൂട്ടത്തിനു ജ്ഞാനാർത്ഥകമായ

മാമോദീസായെ നിയമിച്ചവനായി, നിർവ്വചിക്കാവതല്ലാത്ത സാക്ഷാൽ പ്രകാശമായിരിക്കുന്ന മിശിഹാ തമ്പുരാൻ, തന്റെ അടിയാരുടെ മാമോദീസായുടെ ശുശ്രൂഷ നിവർത്തി ക്കപ്പെടുന്ന ഈ സമയത്തും, നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു..... ഹോശോ.....

ജനം. ആമ്മീൻ

## സെദറാ

പട്ടക്കാർ. പാപത്താൽ ചിതറിപ്പോയ ഞങ്ങളെ കൂട്ടി ചേർക്കുകയും, തന്റെ വിശുദ്ധ കല്പനകളെ ആചരിക്കുന്നതിനു ഞങ്ങളെ ക്ഷണിക്കുകയും, തന്റെ ആത്മീയ തൊഴുത്തിൽ ഞങ്ങളെ പ്രവേശിപ്പിക്കുകയും, രക്ഷയുടെ ഒഴുക്കുകലേക്കും ജീവന്റെ ഉറവിടലേക്കും ഞങ്ങളെ ആകർഷിച്ചുകൊണ്ടും, നിങ്ങൾ കൂളിച്ച് വെടിപ്പുള്ളവരാകുവിൻ എന്നും, നിങ്ങളുടെ ഹൃദയങ്ങളിൽ നിന്ന് തിന്മകളെ കഴുകിക്കളവീൻ എന്നും, ജീവപ്രദമായ നിന്റെ ശബ്ദത്താൽ പ്രസംഗിച്ചരുളിച്ചെയ്യുകയും ചെയ്ത ഞങ്ങളുടെ മ്ശിഹാ തമ്പുരാനേ, (തങ്ങളുടെ)കാവലിനായി ജീവന്റെ മുദ്ര പ്രാപിപ്പാൻ അടുത്തുവന്നിരിക്കുന്ന ഈ നിന്റെ (ദാസരെ) നീ വാഴ്ത്തേണമേ. നിന്റെ തൊഴുത്തിൽ (ഇവരെ) പ്രവേശിപ്പിക്കണമേ. നിന്റെ ആടുകളുടെ കൂട്ടത്തിൽ (ഇവരെ) എണ്ണിക്കൊള്ളണമേ. നിന്റെ മുഖപ്രകാശം (ഇവരിൽ) പ്രശോഭിക്കുമാറാകേണമേ. വീണ്ടുംജനനത്തിനു (ഇവരെ) യോഗ്യതയുള്ളവരാക്കി, നിന്റെ പിതാവിനു (ഇവരെ) മക്കളാക്കിത്തീർക്കണമേ. പഴയ മനുഷ്യനെ (ഇവരിൽ) നിന്ന് ഉരിഞ്ഞുകളഞ്ഞ്, നാശമില്ലാത്ത പുതിയ മനുഷ്യനെ (ഇവർ) ധരിക്കുമാറാകണമേ. (ഇവരെ) നല്ല വളർച്ചയും പൂർണ്ണനിലയുമുള്ളവരാക്കിത്തീർക്കണമേ. ആശ്വാസവും സമാധാനവുമുള്ള



ജീവിതത്താൽ നല്ല അവസാനത്തിനും ക്രിസ്തീയ പൂർണ്ണതയ്ക്കും (ഇവർ) യോഗ്യതയുള്ളവരായിത്തീരുകയും ചെയ്യുമാറാകണമേ. ഞങ്ങളും (ഇവരും) നിനക്കും നിന്റെ പിതാവിനും നിന്റെ പരിശുദ്ധരൂപായ്ക്കും സ്തുതിയും സ്തോത്രവും കരേറ്റും. ഹോശോ.....

ജനം. ആമ്മീൻ.

ഞങ്ങളുടെ കർത്താവേ, മാമോദീസായ്ക്കു അടുത്തുവന്നിരിക്കുന്ന (ഇവരെ) നിന്റെ സ്നേഹയാൽ കാത്തുകൊള്ളണമേ.

ഞങ്ങളുടെ കർത്താവേ - മാമോദീസായ്ക്കായി -  
വന്നോരീ (ദാസരെ) നീ -കാത്തുകൊൾ നിൻ സ്നേഹയാൽ

ഞാൻ വെള്ളം കൊണ്ടു മാമോദീസാ മുക്കുന്നു. എന്റെ പിന്നാലെ വരുന്നവനോ, വിശുദ്ധ രൂപാകൊണ്ടു മാമോദീസാ മുക്കുമെന്നു സ്കറിയായുടെ പുത്രൻ പ്രസംഗിച്ചിരുന്നു.

വെള്ളത്താൽ എൻ സ്നാപനം - വരുവോന്റേതു രൂപായാൽ  
എന്നല്ലോ സ്കറിയാസുതൻ - ആദരവോടു ചൊല്ലി.

സ്കറിയായുടെ പുത്രനായ യൂഹന്നാൻ നദീതീരത്തു വന്നു നിന്നു. ഈരേമാലാകമാർക്കു അഭ്യശ്യനായിരിക്കുന്ന ശക്തി മാനായവൻ അവനോടു മാമോദീസാ ഏല്ക്കുവാനായിട്ടു വന്നു.

സ്കറിയാസുതൻ യൂഹന്നാൻ - ആറ്റരികത്തണഞ്ഞു -  
ദൂതർക്കു മറഞ്ഞ ശക്തി - തൻ സ്നാനത്തിനായ് വന്നു.

നമ്മുടെ കർത്താവു മാമോദീസായിക്കായും, യൂഹന്നാൻ സാക്ഷ്യത്തിനായും വന്നു. ഇവൻ എന്റെ പ്രിയപുത്രനെന്നു ഉന്നതത്തിൽനിന്നു പിതാവ് വിളിച്ചു പറയുകയും ചെയ്തു.

കർത്താൻ സ്നാനത്തിനായും - യുഹന്നാൻ സാക്ഷ്യത്തിനും - ഇവനെ വത്സലസുതൻ - എന്നു താതനും ചൊല്ലി.

## പ്രാർത്ഥന

പട്ടക്കാർ. കർത്താവേ, വിശുദ്ധ മാമോദീസായ്ക്കു ഒരുങ്ങിവന്നിരിക്കുന്ന ഈ നിന്റെ (ദാസർക്കു) വേണ്ടി നിന്റെ അനുഗ്രഹങ്ങളുടെ ബഹുത്വത്തോടു ഞങ്ങൾ പ്രാർത്ഥിക്കുന്നു. (ഇവർ) നിനാൽ നിത്യജീവനായി മുദ്രയിടപ്പെടുകയും, നിന്റെ ഭവനാവകാശികളായി തീരുകയും, നിന്റെ വിശുദ്ധ കല്പനകളോടു യോജിച്ചിരിക്കുകയും നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും (ഇവർ) കരേറ്റുകയും ചെയ്യുമാറാകണമേ. ഹോശോ.....

ജനം. ആമ്മീൻ

## സൂമാറാ

ശുശ്രൂഷകൻ. കർത്താവേ, മാൻ നീർപ്പുഴകൾക്കായി നില വിളിക്കുന്നതുപോലെ തന്നെ എന്റെ ആത്മാവ് നിന്നെക്കുറിച്ചു വാഞ്ചരിക്കുന്നു-ഹാലേലൂയ്യാ.

## ലേഖനം

ശുശ്രൂഷകൻ. പൗലോസ് ശ്ലീഹാ റോമർക്കെഴുതിയ ലേഖനത്തിൽ നിന്നും.

ജനം. ശ്ലീഹൻമാരുടെ ഉടയവന്നു സ്തുതി - കർത്താവേ, നിന്റെ വചനങ്ങളെ തിരിച്ചറിയുന്നതിനു ഞങ്ങൾക്കു കൃപ നല്കണമേ.

റോമർ 5:20 - 6:8

ശുശ്രൂഷകൻ. എന്നാൽ എന്റെ സഹോദരരേ പാപം വർദ്ധിപ്പാനായിട്ടു ന്യായപ്രമാണത്തിനു പ്രവേശനം ഉണ്ടായി - പാപം വർദ്ധിച്ച ഇടത്തു, കൃപയും അധികമായി വർദ്ധിച്ചു - അത് മരണത്താൽ പാപം രാജ്യഭാരം ചെയ്തതുപോലെ തന്നെ, നമ്മുടെ കർത്താവായ യേശു മ്ശിഹാമൂലം, നിത്യജീവങ്കലേക്കു നീതിയാൽ കൃപയും രാജ്യഭാരം ചെയ്യാനായിട്ടുതന്നെ - ആകയാൽ നാം എന്തു പറയും - കൃപ വർദ്ധിപ്പാനായി നാം പാപത്തിൽ ജീവിക്ക എന്നോ ? അതു ഒരു നാളും അരുതേ - എന്തു കൊണ്ടെന്നാൽ പാപസംബന്ധമായി മരിച്ചവരായ നാം ഇനിയും അതിൽ എങ്ങനെ ജീവിക്കും? - യേശുമ്ശിഹായിൽ മാമോദീസാ കൈക്കൊണ്ടവരായ നാം എല്ലാവരും അവന്റെ മരണത്തിൽ പങ്കാളികളാകാൻ മാമോദീസാ കൈക്കൊണ്ടിരിക്കുന്നു എന്നു നിങ്ങൾ അറിയുന്നില്ലയോ? എന്തെന്നാൽ മാമോദീസയാൽ മരണത്തിലേക്കു അവനോടുകൂടെ നാം കുഴിച്ചിടപ്പെട്ടിരിക്കുന്നു. യേശുമ്ശിഹാ തന്റെ പിതാവിന്റെ മഹത്വത്താൽ, മരിച്ചവരുടെ ഇടയിൽനിന്നും ഉയർത്തെഴുന്നേറ്റതുപോലെ, അങ്ങനെ നാമും പുതിയ ജീവനിൽ നടപ്പാനായിട്ടു തന്നെ - ആകയാൽ നാം മ്ശിഹായോടു കൂടെ മരിച്ചു എങ്കിൽ മ്ശിഹായോടുകൂടെത്തന്നെ ജീവിക്കുമെന്ന് നാം വിശ്വസിക്കുകയും വേണം.

ഹാലേലൂയ്യാ - ഉ - ഹാലേലൂയ്യാ

## പെസ്മാമ

ഹാലേലൂയ്യാ - നിന്റെ സോപ്പാകൊണ്ട് എന്റെ മേൽ തളിക്കേണമേ. ഞാൻ നിർമ്മലനാകും - അതിനാൽ എന്നെ നീ വെളുപ്പിക്കേണമേ - ഉറച്ച മഞ്ഞിനെക്കാൾ ഞാൻ വെൺമയുള്ളവനാകും - ഹാലേലൂയ്യാ.

ശുശ്രൂഷകൻ. സഹോദരരേ, നാം അടക്കത്തോടും ഭയത്തോടും വണക്കത്തോടും ശ്രദ്ധിച്ച് - നമ്മുടെ കർത്താവേശുക്രിസ്തോസിന്റെ വിശുദ്ധ ഏവൻഗേലിയോയിലെ - ദൈവത്തിൻ ജീവനുള്ള വചനങ്ങളുടെ അറിയിപ്പിനെ കേൾക്കണം.

### ഏവൻഗേലിയോൻ

പട്ടക്കാർ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർ. ലോകത്തിനു ജീവനും രക്ഷയും പ്രസംഗിക്കുന്ന ലൂക്കോസ്, യൂഹന്നാൻ ഏവൻഗേലിസ്ഥന്മാർ എഴുതിയ ജീവൻ നൽകുന്ന പ്രസംഗമായ നമ്മുടെ കർത്താവേശുക്രിസ്തോസിന്റെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർ. വിശുദ്ധ കന്യകമറിയാമിൽ നിന്ന് ജന്മമെടുത്ത ദൈവമായ, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുക്രിസ്തോസിന്റെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.

വി. ലൂക്കോസ് 3:15,16

പട്ടക്കാർ. എന്നാൽ ജനം യൂഹന്നാനെക്കുറിച്ച്, ഇവൻ ക്രിസ്തോ ആകുന്നുവോ എന്നു നിരൂപിച്ചു. എല്ലാവരും അവരുടെ ഹൃദയത്തിൽ വിചാരിച്ചിരുന്നപ്പോൾ, യൂഹന്നാൻ

ഉത്തരമായിട്ട് അവരോട്: കണ്ടാലും, ഞാൻ നിങ്ങളെ വെള്ളം കൊണ്ടു മാമോദീസാ മുക്കുന്നു - എന്നാൽ എനിക്കാൾ ബലവാനായിരിക്കുന്നവൻ എന്റെ പിന്നാലെ വരുന്നു - അവന്റെ ചെരുപ്പുകളുടെ വാറുകളെ അഴിപ്പാൻ ഞാൻ യോഗ്യനല്ല - അവൻ നിങ്ങളെ പരിശുദ്ധാത്മാവു കൊണ്ടും അഗ്നികൊണ്ടും മാമോദീസാ മുക്കും.

വി. യുഹന്നാൻ 3:5,6

യേശു നിക്കോദേമോസിനോട്:

ഞാൻ സത്യമായിട്ടു സത്യമായിട്ടു നിങ്ങളോടു പറയുന്നു - ഒരുത്തൻ വെള്ളത്തിൽനിന്നും ആത്മാവിൽനിന്നും ജനിക്കുന്നില്ല എങ്കിൽ, അവനു ദൈവരാജ്യത്തിൽ പ്രവേശിക്കുവാൻ കഴിയുകയില്ല - ജഡത്തിൽ നിന്നു ജനിച്ചിരിക്കുന്നത്, ജഡമാകുന്നു - ആത്മാവിൽ നിന്നു ജനിച്ചിരിക്കുന്നത് ആത്മാവുമാകുന്നു.

നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ

\* അതിന്റെശേഷം പട്ടക്കാരൻ സ്നാനാർത്ഥികളുടെ നെറ്റിമേൽ പെരുവിരൽകൊണ്ടു തൈലം കൂടാതെ കുരിശടയാളം വരച്ചു ചൊല്ലുന്നു.

പിതാവിന്റെയും ✠ പുത്രന്റെയും ✠ ജീവനും വിശുദ്ധിയുമുള്ള റൂഹായുടെയും ✠ നാമത്തിൽ (ഇന്നാരു) മുമ്പ്രയിടപ്പെടുന്നു.

ജനം. ആമ്മീൻ

## പ്രാർത്ഥന

പട്ടക്കാരൻ. ദൈവമായ കർത്താവേ, നിന്റെ തിരുനാമത്തിൽ ഞങ്ങൾ മുദ്രകുത്തിയിരിക്കുന്ന നിന്റെ മനച്ചിലും കൈവേലയുമായ (ഇവരിൽ) നിന്നു മേൽപ്പാത്താവിന്റെ സകല ദുഷ്ടവ്യാപാരങ്ങളെയും അകറ്റിക്കളയേണമേ. ✠ മത്സരക്കാരനും ദ്രോഹിയുമായിരിക്കുന്ന അവനെ നീ ശാസിച്ച്, വഞ്ചനയുടെ ആത്മാവിൽ നിന്നു ഈ നിന്റെ (ദാസരെ) നീ ശുദ്ധീകരിക്കണമേ ✠ (ഇവർ) പിശാചുക്കളുടെ വാസസ്ഥലമല്ല എന്നാലോ ദൈവത്തിന്റെ മന്ദിരം തന്നെ ആയിരിക്കുമാറാകണമേ.

ജനം. ആമ്മീൻ

\* അതിന്റെ ശേഷം സ്നാനാർത്ഥിയോ, പൈതലേങ്കിൽ മദ്ധ്യസ്ഥനോ, തന്റെ ഇടത്തുകൈകൊണ്ട് പൈതലിന്റെ ഇടത്തുകയ്ക്കേൽ പിടിച്ചുകൊണ്ടു പട്ടക്കാരന്റെ പിന്നാലെ താഴെയുള്ള ഉപേക്ഷണ വാചകം മൂന്നു പ്രാവശ്യം ചൊല്ലുന്നു.

മാമോദീസാ മുഴുകുന്ന ഞാൻ - സാത്താനെയും - അവന്റെ സകല ദുതന്മാരെയും - അവന്റെ സകല സൈന്യങ്ങളെയും - അവന്റെ സകല ആരാധനയെയും - അവന്റെ സകല വഞ്ചനയെയും - ഉപേക്ഷിക്കുന്നു.

\* അതിന്റെ ശേഷം സ്നാനാർത്ഥിയേ പൈതലേങ്കിൽ മദ്ധ്യസ്ഥനോ, തന്റെ വലകൈകൊണ്ടു പൈതലിന്റെ വലകയ്ക്കേൽ പിടിച്ചുകൊണ്ടു പട്ടക്കാരന്റെ പിന്നാലെ താഴെയുള്ള സ്വീകരണ വാചകം മൂന്നു പ്രാവശ്യം ചൊല്ലുന്നു.

മാമോദീസാ മുഴുകുന്ന ഞാൻ - മ്ശിഹാ തമ്പുരാനെ നിന്നെയും - നിബിയന്മാരും ശ്ലീഹൻമാരും (പ്രവാചകന്മാരും,

അപ്പൊസ്തലന്മാരും) മുഖാന്തരം - വിശുദ്ധ പിതാക്കന്മാർക്കു - നിന്നാൽ - ഭരമേല്പിക്കപ്പെട്ട - ദൈവികമായ സകല ഉപദേശങ്ങളെയും - വിശ്വസിച്ചു കൈക്കൊള്ളുന്നു.

\* അതിന്റെശേഷം പട്ടക്കാരന്റെ പിന്നാലെ ചൊല്ലേണ്ടത്.

സാത്താനെ ഞാൻ ഉപേക്ഷിക്കുന്നു.

മ്ശിഹായിൽ ഞാൻ വിശ്വസിക്കുന്നു.

സാത്താനെ ഞാൻ ഉപേക്ഷിക്കുന്നു.

മ്ശിഹായിൽ ഞാൻ വിശ്വസിക്കുന്നു.

സാത്താനെ ഞാൻ ഉപേക്ഷിച്ച് -

മ്ശിഹായിൽ ഞാൻ പൂർണ്ണമായി വിശ്വസിക്കുന്നു.

## വിശ്വാസപ്രമാണം

(എല്ലാവരും കൂടി)

പട്ടക്കാരൻ. പിതാവായ, സർവ്വശക്തനായ.....

ജനം. ആകാശത്തിന്റെയും ഭൂമിയുടെയും - കാണപ്പെടുന്നവയും കാണപ്പെടാത്തവയുമായ - സകലത്തിന്റെയും സ്രഷ്ടാവായ - സത്യേക ദൈവത്തിൽ ഞങ്ങൾ വിശ്വസിക്കുന്നു.

ദൈവത്തിന്റെ ഏക പുത്രനും.....

സർവ്വലോകങ്ങൾക്കും മുൻപെ പിതാവിൽ നിന്നു ജനിച്ചവനും - പ്രകാശത്തിൽ നിന്നുള്ള പ്രകാശവും - സത്യദൈവത്തിൽ നിന്നുള്ള സത്യദൈവവും - ജനിച്ചവനും സൃഷ്ടിയല്ലാത്തവനും - തത്വത്തിൽ പിതാവിനോട്

ഏകത്വമുള്ളവനും - സകല സൃഷ്ടിക്കും മുഖാന്തരമായ  
 വനും - മനുഷ്യരായ ഞങ്ങൾക്കും ഞങ്ങളുടെ രക്ഷ  
 യ്ക്കും വേണ്ടി - സ്വർഗ്ഗത്തിൽനിന്നും ഇറങ്ങി -  
 വിശുദ്ധറൂഹായാൽ കന്യകമറിയാമിതിന്നു ജഡം ധരി  
 ച്ച്, മനുഷ്യനായി പൊന്തിയോസ് പീലാത്തോസിന്റെ നാളു  
 കളിൽ - ഞങ്ങൾക്കുവേണ്ടി ക്രൂശിക്കപ്പെട്ട് - കഷ്ടതയ  
 നുഭവിച്ചു മരിച്ച് അടക്കപ്പെട്ട് - തിരുഹിതപ്രകാരം മൂന്നാം  
 ദിവസം ഉയിർത്തെഴുന്നേറ്റ് - സ്വർഗ്ഗത്തിലേക്കു കരേറി -  
 തന്റെ പിതാവിന്റെ വലതുഭാഗത്തിരിക്കുന്നവനും - അവ  
 സാനമില്ലാത്ത രാജ്യമുള്ളവനും - ജീവിച്ചിരിക്കുന്നവ  
 രെയും മരിച്ചവരെയും വിധിപ്പാൻ - തന്റെ മഹാപ്രഭാവ  
 തോടെ, ഇനിയും വരുവാനിരിക്കുന്നവനുമായ - യേശു  
 മിശിഹാ ആയ ഏക കർത്താവിലും ഞങ്ങൾ  
 വിശ്വസിക്കുന്നു.

സകലത്തെയും ജീവിപ്പിക്കുന്ന കർത്താവും....

പിതാവിൽനിന്നും പുറപ്പെട്ട് - പിതാവിനോടും പുത്ര  
 നോടും കൂടെ വന്ദിക്കപ്പെട്ട് സ്തുതിക്കപ്പെടുന്നവനും -  
 നിബൃന്മാരും ശ്ലീഹൻമാരും മുഖാന്തരം സംസാരിച്ചവനു  
 മായ - ജീവനും വിശുദ്ധിയും ഉള്ള ഏക റൂഹായിലും -  
 കാതോലികവും അപ്പൊസ്തോലികവുമായ ഏക വിശുദ്ധ  
 സഭയിലും ഞങ്ങൾ വിശ്വസിക്കുന്നു.

പാപമോചനത്തിനുള്ള മാമോദീസാ....

ഒന്നു മാത്രമെന്നു ഞങ്ങൾ ഏറ്റു പറഞ്ഞ് - മരിച്ചവരുടെ  
 ഉയിർത്തെഴുന്നേല്പിനും - വരുവാനിരിക്കുന്ന ലോക  
 ത്തിലെ പുതിയ ജീവനും - ഞങ്ങൾ നോക്കിപ്പാർക്കയും  
 ചെയ്യുന്നു - ആമ്മീൻ.

ശുശ്രൂഷകൻ, ബാറെക്മാർ സ്തൗമെൻകാലോസ്

ജനം. കുറിയേലാ - യിസ്തോൻ



## പ്രാർത്ഥന

പട്ടക്കാരൻ. കർത്താവേ നിന്റെ വിശുദ്ധറൂഹായെ നീ അയച്ചു, ഇല്ലായ്മയിൽനിന്നും (ഇവരെ /പൈതങ്ങളെ) സൃഷ്ടിച്ച് ഉൺമയിലേക്കു വരുത്തുകയും നിന്റെ മനുഷ്യ സ്നേഹത്താൽ വിശുദ്ധ മാമോദീസായ്ക്കു (ഇവരെ) യോഗ്യരാക്കുകയും ചെയ്തിരിക്കുന്നുവല്ലോ. കർത്താവേ, വിശുദ്ധ ശ്ലീഹൻമാരുടെ അടിസ്ഥാനത്തിന്മേൽ (ഇവരെ) സ്ഥിരപ്പെടുത്തണമേ. വിശുദ്ധ സഭയിൽ സത്യനടുതലയായി (ഇവരെ) നീ നടേണമേ. വിശുദ്ധ റൂഹായാകുന്ന രഹസ്യാഭിഷേകത്തിനു (ഇവരെ) അർഹരാക്കണമേ. ദൈവികമായ നിന്റെ ദാനങ്ങൾകൊണ്ട് (ഇവരെ) സമ്പൂർണ്ണരാക്കണമേ. നിന്റെ ആരാധനക്കാരായ (ഇവർ) പാപത്തിന്റെ അടിമയിൽ നിന്നു സ്വാതന്ത്ര്യപ്പെടുവാൻ (ഇവരുടെ) ഹൃദയങ്ങളിൽ നിന്റെ പ്രകാശം നീ ഉദിപ്പിക്കുകയും ചെയ്യണമേ.

ജനം. ആമ്മീൻ

\* പട്ടക്കാരൻ സ്നാനാർത്ഥിയുടെ നെറ്റിമേൽ സൈത്തു പൂശിക്കൊണ്ടു ചൊല്ലുന്നു.

വീണ്ടും ജനനത്താലുള്ള പുത്രത്വത്തിന്റെ ലക്ഷ്യമായി പിതാവിന്റെയും ✠ പുത്രന്റെയും ✠ ജീവനും വിശുദ്ധിയുമുള്ള റൂഹായുടെയും ✠ നാമത്തിൽ (ഇന്നാര്യ) വിശുദ്ധ തൈലം കൊണ്ടു മൂദ്രയിടപ്പെടുന്നു.

ജനം. ആമ്മീൻ

അതിന്റെ ശേഷം പട്ടക്കാരൻ ചൂടുവെള്ളവും തണുത്തവെള്ളവും എടുത്ത് തൊട്ടിയിൽ പകർന്നുകൊണ്ട് കിഴക്കോട്ട് തിരിഞ്ഞു നിന്നു ചൊല്ലുന്നു.

ദൈവമായ കർത്താവേ, ഞങ്ങളുടെ കർത്താവേശു മ്ശിഹായുടെ കൃപയാലും അനുഗ്രഹങ്ങളാലും മനുഷ്യ സ്നേഹത്താലും ഞങ്ങളുടെ ബലഹീന പ്രാർത്ഥന നീ കൈക്കൊണ്ടു, ഈ വെള്ളത്തെ ശുദ്ധീകരിക്കണമേ. കർത്താവേ പാപത്തിന്റെ സകല മലിനതയിൽ നിന്നും കറയിൽനിന്നും ഞങ്ങളെ ശുദ്ധീകരിക്കുന്ന യഥാർത്ഥമായ ശുദ്ധീകരണത്തിന്റെ ഉറവ ഞങ്ങൾക്കു നീ നൽകിയിരിക്കുന്നുവല്ലോ. രക്ഷിക്കുന്നവനും തുടച്ചു വെടിപ്പാക്കുന്നവനും സകല നന്മകളെയും നൽകുന്നവനും നീയാകയാൽ, നിനക്കും നിന്റെ ഏകപുത്രനും പരിശുദ്ധറൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ.....

ജനം. ആമ്മീൻ.

### കൂക്കായ

പട്ടക്കാർ. ജാതികളെ നിങ്ങൾ എല്ലാവരും ഇതിനെ കേൾപ്പിൻ-യുഹന്നാൻ യോർദ്ദാൻ നദിയിൽ നിന്നു. മ്ശിഹാ അതിൽ ഇറങ്ങി അതിനെ ശുദ്ധീകരിച്ച്, അതിൽ മാമോദീസാ മുങ്ങുകയും ചെയ്തു. വെള്ളത്തിൽനിന്നു താൻ കരേറിയ ആ സമയത്തു, ആകാശവും ഭൂമിയും തനിക്കു ബഹുമാനം കൊടുക്കുകയും, സൂര്യനും ചന്ദ്രനും നക്ഷത്രങ്ങളും മേഘങ്ങളും, നദികളെയും സകല നീരുറവകളെയും ശുദ്ധീകരിച്ചവനായ തന്നെ സ്തുതിക്കുകയും ചെയ്തു. ബാറെക്മോർ.....

പട്ടക്കാർ: പിതാവിനും പുത്രനും പരിശുദ്ധറൂഹായ്ക്കും സ്തുതി

ജനം. ആദിമുതൽ എന്നെന്നേക്കും തന്നെ. ആമ്മീൻ.

പട്ടക്കാർ. ജീവന്റെ ഉറവയുടെ ലക്ഷ്യമായി മാമോദീസാ നമുക്കു നൽകപ്പെട്ടിരിക്കുന്നു. പിതാവും പുത്രനും പരിശുദ്ധറൂഹായുമായ ദൈവം തന്റെ കരുണയാൽ അതിനെ

ശുദ്ധീകരിച്ചു. ഇവൻ എന്റെ പ്രിയപുത്രനാകുന്നു എന്നു പിതാവും വിളിച്ചു പറയുന്നു. പുത്രൻ തന്റെ തലകുനിച്ചു മാമോദീസാ കൈക്കൊണ്ടു. വിശുദ്ധരൂഹാ പ്രാവിന്റെ സാദൃശ്യത്തിൽ അവന്റെമേൽ ഇറങ്ങി. ലോകം ജീവിച്ചതിനു മുഖാന്തരമായ വിശുദ്ധ ത്രിത്വത്തിൽ നാം വിശ്വസിക്കുകയും ചെയ്യുന്നു.

ജനം. കർത്താവേ, ഞങ്ങളെ അനുഗ്രഹിച്ചു സഹായം ചെയ്യേണമേ.

### ഗീതം (ജാതിയിൻ പുത്രീ)

ജാതികളെ! ഇതിനെ - കേൾപ്പിൻ ഹാലേലൂയ്യാ  
യുഹന്നാൻ സ്നാനജലത്തെ - കലർത്തി - ടൂണിതാ  
മിശിഹാ ശുദ്ധം ചെയ്തിറങ്ങി - യതിൽ - മുങ്ങീടുന്നു

ജലത്തിൽ നിന്നു താൻ - കയറിയൊരുനേരം  
വാനം ഭൂമി - സൂര്യൻ ചന്ദ്രനും -

താരകയോടിഹ മേഘങ്ങൾ - അവനെ - മാനിക്കുന്നു.  
നദികൾ ഊറ്റുകൾ ശുദ്ധീകരിപ്പോനെ - വാഴ്ത്തിടുന്നു,

ഹാലേലൂയ്യാ - ഉ - ഹാലേലൂയ്യാ

പിതൃപുത്രവിശുദ്ധാത്മന്നു സ്തുതി - ഹാലേലൂയ്യാ  
ജീവയുറവയാം മാമോ - ദീസാ - നൽക - പ്പെടുന്നു -  
ദൈവം തൻകൃപയാ - ലതിനെ - ശുദ്ധീകരിച്ചു.

ഇവനെൻ പ്രിയ - സുതനാകുന്നെന്ന് -  
ദൈവം മോദാൽ - അരുളിച്ചെയ്യുന്നു

പുത്രൻ കൈക്കൊണ്ടിതു സ്നാന - മിറങ്ങി - രൂഹാ  
വിശുദ്ധമാം ത്രിത്വ, അതിൽ നാം - വിശ്വ-സിക്കുന്നു.

ഹാലേലൂയ്യാ - ഉ - ഹാലേലൂയ്യാ.

നാമാ, അനുഗ്രഹിച്ചെ, ഞങ്ങളെ - തുണയ്ക്കേണമേ.

## പ്രാർത്ഥന

പട്ടക്കാർ. ദൈവമായ കർത്താവേ, നിന്നോടു ഞങ്ങൾ അപേക്ഷിക്കുന്നു. നിന്റെ കൃപയാലും നിന്റെ ഏറിയ അനുഗ്രഹങ്ങളാലും ഈ വെള്ളത്തെ നീ ശുദ്ധീകരിക്കണമേ. ഇതിൽ മാമോദീസാ മുഴുകുന്നവർ വഞ്ചനയുടെ മോഹങ്ങളാൽ ക്ഷയിപ്പിക്കുന്ന മനുഷ്യനെ ഉരിഞ്ഞു കളകയും, തന്നെ സൃഷ്ടിച്ചവന്റെ സാദൃശ്യത്തിൽ പുതുതാക്കപ്പെടുന്ന പുതിയ മനുഷ്യനെ ധരിക്കുകയും ചെയ്യാൻ തക്കവണ്ണം രൂപാന്തരപ്പെടുവാൻ കൃപ നൽകേണമേ. നിനക്കും നിന്റെ ഏക പുത്രനും നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ .....

ജനം. ആമ്മീൻ

പട്ടക്കാർ. കർത്താവേ ഞങ്ങളോടു ഉത്തരമരുളിച്ചെയ്യേണമേ- കർത്താവേ ഞങ്ങളോടു ഉത്തരമരുളിച്ചെയ്യേണമേ - കർത്താവേ ഞങ്ങളോട് ഉത്തരമരുളിച്ചെയ്ത്, ദയതോന്നി ഞങ്ങളുടെമേൽ അനുഗ്രഹം ചൊരിയണമേ.

ജനം. കുറിയേലായിസ്സോൻ - കുറിയേലായിസ്സോൻ - കുറിയേലാ - യിസ്സോൻ.

\*പട്ടക്കാർ. വെള്ളത്തിന്മീതെ മൂന്നു പ്രാവശ്യം കുരിശു വരച്ചു (റൂൾമാ ചെയ്തുകൊണ്ട്) താഴെയുള്ള പ്രാർത്ഥന ചൊല്ലുന്നു.

## പ്രാർത്ഥന

സർവ്വശക്തിയുള്ള ദൈവമായ കർത്താവേ, ഈ വെള്ളത്തിൽ മാമോദീസാ മുഴുകുന്ന (ഇവർക്ക്) അശുദ്ധിയിൽ നിന്നുള്ള വെടിപ്പും - ബന്ധനങ്ങളിൽ നിന്നുള്ള വിടുതലും

- പാപങ്ങളുടെ മോചനവും - പിഴകളുടെ പരിഹാരവും  
 ✠ ദത്തവകാശത്തിന്റെ നൽകലും - നാശമില്ലാത്ത  
 വസ്ത്രവും - പരിശുദ്ധ റൂഹായുടെ പുതുകുപ്പും ✠ നിന്റെ  
 ഏകജാതനായ പുത്രന്റെ മരണത്തോടും പുനരുത്ഥാന  
 തോടുമുള്ള അനുരൂപതയും നീ നൽകണമേ. ✠

\* പട്ടക്കാർ മുറോൻകുപ്പി എടുത്തു പിടിച്ചുകൊണ്ട്,  
 പിതാവിനും പുത്രനും പരിശുദ്ധ റൂഹായ്ക്കും സ്തുതി.  
 ജനം. ആദിമുതൽ എന്നെന്നേക്കും തന്നെ. ആമ്മീൻ  
 \* പട്ടക്കാർ വെള്ളത്തിൽ മുറോൻ ഒഴിച്ചുകൊണ്ട് ചൊല്ലുന്നു.

**ഈ മാമോദീസാ വെള്ളത്തിൽ ഞങ്ങൾ വിശുദ്ധ  
 മുറോൻ ഒഴിക്കുന്നു. (ചിന്തുന്നു)**

പിതാവിന്റെയും ✠ പുത്രന്റെയും ✠ ജീവനും  
 വിശുദ്ധിയുമുള്ള റൂഹായുടെയും ✠ നാമത്തിൽ  
 തന്നെ.

ജനം. ആമ്മീൻ

### പ്രാർത്ഥന

പട്ടക്കാർ. ദൈവമായ കർത്താവേ, മാമോദീസാ  
 മുഴുകുന്ന ഈ നിന്റെ (ദാസനെ / പൈതങ്ങളെ) പൂർണ്ണനാ(രാ)  
 കണമേ. രക്ഷാകരമായ നിന്റെ സ്നാനത്താൽ വെടിപ്പാ  
 കിയുംകൊണ്ടു, (ഇവരെ) നിന്റെ മ്ശിഹായുടെ  
 കൂട്ടവകാശിയാ(കളാ)ക്കി തീർക്കണമേ. കർത്താവേ,  
 (ഇവർ) പുതുകുപ്പുകയും, നിന്റെ കൃപ നിറഞ്ഞു, ശ്രേഷ്ഠ  
 തയുള്ളവനാ/ളായി തീരുകയും, നിന്റെ ദൈവിക ദാന  
 ങ്ങളുടെ ചുമതലകളെ (ഇവർ) കാത്തുകൊള്ളുകയും ചെയ്യൂ  
 മാറാകണമേ. ഞങ്ങളും (ഇവരും) നിനക്കും നിന്റെ ഏക  
 പുത്രനും നിന്റെ പരിശുദ്ധ റൂഹായ്ക്കും സ്തുതിയും  
 സ്തോത്രവും കരേറ്റും. ഹോശോ.....

ജനം. ആമ്മീൻ

അതിന്റെ ശേഷം പട്ടക്കാർ സന്നാഹർത്ഥിയുടെ തലയിൽ വലകൈ വച്ചിട്ടു, പിന്നാലെയുള്ള വാചകംചൊല്ലി മൂന്നു പ്രാവശ്യം മൂക്കുന്നു.

പാപമോചനത്തിന്റെയും. നിത്യജീവന്റെയും പ്രത്യാശയിൽ, (ഇന്നാര്യ) മാമോദീസാ മുഴുകപ്പെടുന്നു.

പിതാവിന്റെയും ✠ പുത്രന്റെയും ✠ ജീവനും വിശുദ്ധിയുമുള്ള റൂഹായുടെയും ✠ നാമത്തിൽ തന്നെ.

ജനം. ആമ്മീൻ

1. ഞങ്ങളുടെ കർത്താവേ, ഞങ്ങളുടെമേൽ അനുഗ്രഹം ചെയ്യണമേ. ഞങ്ങളുടെ കർത്താവേ ഞങ്ങളുടെ ശുശ്രൂഷ കൈക്കൊള്ളണമേ.

കർത്താവേ - അനുഗ്രഹിക്ക

ശുശ്രൂഷ - കൈക്കൊള്ളേണമേ.

2. ദൈവമേ നിന്റെ വലകൈ നീട്ടി ഈ നിന്റെ (ദാസനെ) അനുഗ്രഹിക്കണമേ. നിന്റെ കർത്തൃത്വത്തിനു സ്തുതിപാടുവാൻ ഉയരത്തിൽ നിന്നു (ഇവനു) കൃപ നൽകണമേ.

ദൈവമേ - വലകൈ നീട്ടി -

വാഴ്ത്തേണമേ - നിൻ (ദാസരെ)

നിൻ കർത്തൃ - ത്വത്തെ സ്തുതിപ്പാൻ -

നൽകേണമേ - നിൻ കൃപയെ

3. കർത്താവേ, നിന്റെ കർത്തൃത്വത്തിന്റെ ഇഷ്ടം ചെയ്യുവാനും അത്യുന്നതമായ നിന്റെ നാമത്തെ സ്തുതിപ്പാനുമായി, നിന്റെ കരുണയാൽ വിശുദ്ധ റൂഹായെ (ഇവനു) ദാനം ചെയ്യണമേ.

അത്യുന്ന - തമാം നിൻ നാമം -  
 സ്തുതിപ്പാൻ നീ - നൽകീടണമേ  
 നിൻ കാരുണ്യത്താ - (ലിവനു)  
 റുഹായെ - എകീടണമേ.

4. പ്രാർത്ഥനകളെ കേൾക്കുന്നവനും, യാചനകളെ നൽകുന്നവനുമായുള്ളോവേ, ഞങ്ങളുടെ പ്രാർത്ഥന കേട്ടു ഞങ്ങളോടു നിരന്നു, നിന്റെ അനുഗ്രഹങ്ങളാൽ ഞങ്ങളുടെ യാചനകളെ നൽകുമാറാകണമേ.

പ്രാർത്ഥനകൾ - കേൾക്കുന്നോനേ  
 യാചനകൾ - നൽകുന്നോനേ  
 ഞങ്ങളിൻ - പ്രാർത്ഥനകൾ - കേട്ട്  
 യാചനകൾ - നൽകീടണമേ.

പട്ടക്കാർ. കൃപയുടെ സ്നാനത്താൽ ലോകത്തിൽ പ്രകാശങ്ങളുടെ സാദൃശ്യത്തിൽ കാണപ്പെടുന്നവരായുള്ളോരേ, പരിശുദ്ധറുഹായാൽ ഉയരത്തിൽ നിന്നുള്ള ശക്തിയാൽ നിങ്ങൾ ശക്തിപ്പെടുവിൻ. വഞ്ചനയുടെ ഇമ്പമുള്ള മോഹങ്ങളാൽ ക്ഷയിച്ചുപോകുന്ന പഴയ മനുഷ്യനെ നിങ്ങൾ ഉപേക്ഷിച്ച്, അവനിൽ നിന്ന് നിങ്ങൾ മുഖം തിരിപ്പിൻ. ഇങ്ങനെ അതിനാൽ തന്നെ നിങ്ങൾ പ്രതിവാദിച്ചുകൊണ്ട് അവിശ്വാസികളായ മനുഷ്യരുടെ അടുക്കൽ ജീവന്റെ വചനത്തെ പിടിച്ചു കൊള്ളുന്നവരും, വരുവാനിരിക്കുന്നവരും, വിശ്വാസികൾക്ക് വാഗ്ദാനം ചെയ്യപ്പെട്ടിരിക്കുന്നവയുമായ പുതിയ ജീവങ്കലേക്കു നിങ്ങൾ ബദ്ധപ്പെടുന്നു എന്നു തിരിച്ചറിയുന്നവരുമായിരിപ്പിൻ. തന്റെ ഏറിയ അനുഗ്രഹങ്ങൾ പോലെ, മ്ശീഹായുടെ കൂടെ വാഴുവാൻ നിങ്ങൾ യോഗ്യതയുള്ളവരായി തീരുകയും ചെയ്യട്ടെ.

സ്നാനാർത്ഥികൾ. ആമ്മീൻ

\* പട്ടക്കാർൻ മാമോദീസാ മുഴുകിയവരുടെ നെറ്റിയിലും നെഞ്ചിലും ഇരുകരങ്ങളിലും ഇരു പാദങ്ങളിലും വിശുദ്ധ മുറോൻ പുശിക്കൊണ്ട് ചൊല്ലുന്നു.

സത്യവിശ്വാസികൾക്കു നൽകപ്പെടുന്ന പരിശുദ്ധ റൂഹായുടെ പരിപൂർണ്ണ നൽവരത്തിന്റെ ലക്ഷ്യമായി വിശുദ്ധ മുറോൻ കൊണ്ടു (ഇന്നാരു) അഭിഷേകം ചെയ്യപ്പെടുന്നു.

പിതാവിന്റെയും ✠ പുത്രന്റെയും ✠ ജീവനും വിശുദ്ധിയുമുള്ള റൂഹായുടേയും ✠ നാമത്തിൽ തന്നെ.

ജനം. ആമ്മീൻ

### പ്രാർത്ഥന

പട്ടക്കാർൻ. ദൈവമായ കർത്താവേ, നിന്റെ വിശുദ്ധ തിരു നാമത്തിന്റെ പ്രഭകൊണ്ടും മഹത്വംകൊണ്ടും ഈ നിന്റെ (ദാസരെ) കിരീടം ധരിപ്പിക്കണമേ. (ഇവരുടെ) ജീവിതം നിന്റെ കർത്തൃത്വത്തിന്റെ ആനുകൂല്യത്തിനും, നിന്റെ ശ്രേഷ്ഠതയുടെ സ്തോത്രത്തിനുമാക്കിത്തീർക്കണമേ. ഇവർ പുത്ര സ്വീകാര്യത്തിന്റെ കൃപയാൽ അലങ്കരിക്കപ്പെടുകയും, മഹത്വത്തിന്റെ ശോഭയുള്ള കിരീടങ്ങളാൽ ധരിപ്പിക്കപ്പെടുകയും, ആത്മീയ ആടുകളുടെ കൂട്ടത്തിൽ എണ്ണപ്പെടുകയും, നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുവാൻ യോഗ്യ (രാ)യി തീരുകയും ചെയ്യുമാറാകണമേ. ഹോശോ.....

ജനം. ആമ്മീൻ

പട്ടക്കാർൻ

1. സഹോദരരേ, രാജാക്കന്മാർ ആഗ്രഹിച്ച കിരീടങ്ങൾ നിങ്ങളെ ധരിപ്പിച്ച സകലത്തിന്റെയും ഉടയവന്റെ പുത്രനു നിങ്ങൾ സ്തുതിപാടുവീൻ.



മമ സോ - ദരരെ നിങ്ങൾ - ഭൂപാലകന്മാരാം  
 രാജാ - കൾ മോഹിക്കും - മുടിയെ - നിങ്ങൾക്കായി -  
 മുടഞ്ഞീ - ടുന്നവനാം - സകലാ - ധിപൻ തന്റെ -  
 സുതനാ - മുടയോന്നു - സ്തോത്രം - പാടിടുവീൻ

2. ആദാം പറുദീസിൽവച്ചു ദുരിതം കൈക്കൊണ്ടു.  
 നിങ്ങളോ വെള്ളത്തിൽനിന്നു മഹത്വം പ്രാപിച്ചിരിക്കുന്നു.

ആദാം - പറുദീസിൽ - ശാപം കയ്യേറ്റു -  
 നിങ്ങളോ - വെള്ളത്താൽ - മഹത്വം - കൈക്കൊണ്ടു.

3. സഹോദരരേ, നിങ്ങളുടെ മണവറയിൽ മാലാഖമാർ സന്തോഷിക്കയും, ആത്മമയന്മാർ ആനന്ദിക്കയും ചെയ്യുന്നു.

ഭയമേ-തുമില്ലാത്ത-നിങ്ങളിൻ-പുകഴ്ചയതിൽ-  
 ദൂതർക്കാമോദം ആത്മീയ-ർക്കാനന്ദം

4. സഹോദരരേ സ്വർഗ്ഗീയ ഭാഗ്യങ്ങൾ നിങ്ങൾ പ്രാപിച്ചിരിക്കുന്നു. ദുഷ്ടൻ നിങ്ങളെ കൊള്ള ചെയ്യാതിരിപ്പാൻ സൂക്ഷിപ്പീൻ.

സ്വർഗ്ഗീ - യ ഭാഗ്യങ്ങൾ-നിങ്ങൾ - കൈക്കൊണ്ടു -  
 ദുഷ്ടനെ - സൂക്ഷിപ്പീൻ - നിങ്ങളെ - കവരായ്വാൻ

5. തന്റെ ആട്ടിൻ കൂട്ടത്തിൽ നിങ്ങളെ കുഞ്ഞാടുകളാക്കിത്തീർത്തിരിക്കുന്ന സ്വർഗ്ഗീയ രാജാവിനു നിങ്ങൾ സ്തുതി പാടുവീൻ.

സ്വർഗ്ഗ-രാജാവി-ന്നാർത്തീ-ടുവിൻ സ്തോത്രം.  
 സ്വർഗ്ഗ-ത്തിൽ നിങ്ങളെ താൻ-കുഞ്ഞാടു-കളാക്കി.

6. വാടിപ്പോകാത്ത കിരീടം നിങ്ങളുടെ തലയിൽ വയ്ക്കപ്പെട്ടിരിക്കുന്നു. നിങ്ങളുടെ വാക്കുകൾ സ്തുതിയുടെ ശബ്ദം മുഴക്കട്ടെ.

വാടാ - മുടിയെ നിങ്ങൾ - ശിരസ്സിൽ - വച്ചല്ലോ -  
പാടീ - ടുവിൻ നിങ്ങൾ - അധര -ത്താൽ സ്തോത്രം

7. മാമോദീസായുടെ മക്കളെ, സമാധാനത്തോടെ പോകുവീൻ. നിങ്ങളെ കാക്കുന്നവനായ ക്രൂശിക്കപ്പെട്ടവനെ വന്ദിക്കുകയും ചെയ്വീൻ.

സ്നാനമ - കളെപോവീൻ - സമാധാനത്തോടെ  
നിങ്ങളെ - കാത്തീടും മശിഹാ-യെ വന്ദിപ്പീൻ

### പട്ടക്കാരന്റെ പ്രബോധനം

(മാതാപിതാക്കന്മാർക്കും, ജ്ഞാനമാതാപിതാക്കൾക്കും)

ഇന്ന് ദൈവമുമ്പാകെയും തിരുസഭയുടെ മുമ്പാകെയും ഈ പൈതലിനുവേണ്ടി (പൈതങ്ങൾക്കുവേണ്ടി) സാത്താനെ ഉപേക്ഷിക്കുന്നു, യേശു മ്ശിഹായെ കൈക്കൊള്ളുന്നു എന്ന് പ്രതിജ്ഞ ചെയ്തിട്ടുള്ള മാതാപിതാക്കൾക്കും ജ്ഞാനമാതാപിതാക്കൾക്കും പ്രത്യേക കടമയുണ്ട്. ഈ പൈതങ്ങൾക്കുവേണ്ടി പൈതങ്ങളോടൊത്തു ക്രമമായി പ്രാർത്ഥിക്കുകയും, പൈതങ്ങൾ വളർന്നുവരുന്നതിനനുസരിച്ചു കർത്താവേശു മ്ശിഹായിലുള്ള വിശ്വാസത്തിലും, സഭയുടെ ഉപദേശത്തിലും അവരെ വളർത്തിക്കൊണ്ടു വരേണ്ടത് നിങ്ങളുടെ ചുമതലയാണ്. നിങ്ങൾ അവർക്ക് എല്ലാ കാര്യത്തിലും മാതൃകയായിരിക്കണം. പൈതങ്ങൾ വളർന്ന് പ്രായമായതിനു ശേഷം തങ്ങൾ തന്നെ (താൻ) “സാത്താനെ ഉപേക്ഷിക്കുന്നു, യേശു മ്ശിഹായെ കൈക്കൊള്ളുന്നു” എന്നു പരസ്യമായി ഏറ്റു പറയത്തക്ക വിധത്തിൽ അഭ്യസിപ്പിക്കേണ്ട ചുമതല സഭ നിങ്ങളെ ഭരമേല്പിച്ചിരിക്കുന്നു എന്ന് സഭയുടെ നാമത്തിൽ ഞാൻ നിങ്ങളെ ഓർമ്മിപ്പിക്കുന്നു. കർത്താവ് ഇതിനു നിങ്ങളെ സഹായിക്കട്ടെ.

## ആശീർവാദം

പട്ടക്കാർ. എന്റെ പ്രിയമുള്ളവരേ, വിശുദ്ധ ത്രിത്വത്തിന്റെ കൃപയ്ക്കും അനുഗ്രഹങ്ങൾക്കും നിങ്ങളെ ഞാൻ ഭരമേല്പിക്കുന്ന ഈ സമയത്ത്, സമാധാനത്തോടെ നിങ്ങൾ പോകുവിൻ. ✠

ജനം. ആമ്മീൻ

പട്ടക്കാർ. പിതാവായ ദൈവം നിങ്ങളോടുകൂടെ ഇരിക്കട്ടെ. വന്ദ്യനായ പുത്രൻ നിങ്ങളെ കാത്തുകൊള്ളട്ടെ. പരിശുദ്ധാത്മാ നിങ്ങളെ പൂർണ്ണരാക്കുകയും ചെയ്യട്ടെ. ✠

ജനം. ആമ്മീൻ

പട്ടക്കാർ. ഈ ത്രിത്വം പാപത്തിന്റെ എല്ലാ നാശത്തിൽ നിന്നും നിങ്ങളുടെ ആയുസ്സിനെ കാക്കുകയും, സകല ഉപദ്രവങ്ങളിൽ നിന്നും എന്നേക്കും നിങ്ങളെ രക്ഷിക്കുകയും ചെയ്യു മാറാകട്ടെ. ✠

ജനം. ആമ്മീൻ.

# വിശുദ്ധ വിവാഹ ശുശ്രൂഷക്രമം

\*മണവാളനും മണവാട്ടിയും മദ്ബഹയുടെ മുമ്പാകെ വന്നു,  
മണവാളന്റെ വലത്തുഭാഗത്തായി മണവാട്ടി നില്ക്കണം.

ഒന്നാം ഭാഗം -  
മോതിരം വാഴ്വിന്റെ ശുശ്രൂഷ

കൗമ

പട്ടക്കാർ: പിതാവിനും പുത്രനും പരിശുദ്ധരുഹായ്ക്കും  
സ്തുതി

ജനം: ബലഹീനരും പാപികളുമായ ഞങ്ങളുടെ മേൽ  
അനുഗ്രഹങ്ങളും കരുണയും എന്നെന്നേക്കും രണ്ടു ലോക  
ങ്ങളിലും ചിന്തപ്പെടുമാറാകണമേ. ആമ്മീൻ.

പ്രാരംഭപ്രാർത്ഥന

പട്ടക്കാർ. ദൈവമായ കർത്താവേ, നിന്നോടു കൂടെ  
യുള്ള അഴിവില്ലാത്ത സന്തോഷത്തിനു ഞങ്ങളെ യോഗ്യ  
രാക്കണമേ. നിന്നിൽ ഞങ്ങളുടെ സന്തോഷങ്ങളുടെ ആരം  
ഭവും ഞങ്ങളുടെ ആനന്ദത്തിന്റെ പരിപൂർത്തിയും  
ഞങ്ങൾക്ക് ഉണ്ടാകുമാറാകണമേ. നിന്നിൽ ഞങ്ങളുടെ  
ദേഹികളും ആത്മാക്കളും സന്തോഷിക്കുമാറാകണമേ.  
നിന്റെ കരുണയാൽ ഞങ്ങളുടെ സങ്കടങ്ങൾ മാഞ്ഞുപോ  
കയും, നിന്റെ അനുഗ്രഹത്താൽ ഞങ്ങളുടെ നന്മകൾ  
വർദ്ധിക്കുകയും, ഞങ്ങളുടെ വാഴ്വുകൾ സമൃദ്ധിയായി  
ത്തീരുകയും, ഞങ്ങളുടെ മണവാളന്മാർ പൂർണ്ണതപ്പെടു

കയും ഞങ്ങളുടെ മണവാട്ടികൾ പരിപൂർണ്ണതപ്പെടുകയും ചെയ്യുമാറാകണമെ. നിന്നോടു കൂടെയും, ആദിമുതൽ നിന്നെ പ്രസാദിപ്പിച്ചിട്ടുള്ള സകല പരിശുദ്ധരോടുകൂടെയും, മാഞ്ഞുപോകാത്ത ഭാഗ്യങ്ങളിലും, നിന്റെ പരിശുദ്ധരുടെ കൂട്ടങ്ങളിലും, നിന്റെ വത്സലരുടെ സംഘങ്ങളിലും ഞങ്ങൾ സന്തോഷിക്കുമാറാകണമേ. പിതാവും, പുത്രനും പരിശുദ്ധ റൂഹായുമായ ദൈവമേ, സ്തുതിയും സ്തോത്രവും നിനക്കു ഞങ്ങൾ കരേറ്റും. ഹോശോ വബ്കൂൽസ്ബാൻദ് ഒൽമീൻ.

ജനം. ആമ്മീൻ.

### 51-ാം മസുമൂർ

പട്ടക്കാരൻ. സ്വർഗ്ഗീയരെ സന്തോഷിപ്പിക്കുകയും, ഭൗമീയരെ ആനന്ദിപ്പിക്കുകയും ചെയ്തവനായ താൻ വാഴ്ത്തപ്പെട്ടവനാകുന്നു. അനുഗ്രഹങ്ങൾ നിറഞ്ഞിരിക്കുന്ന മ്ശിഹായേ, നിന്റെ ആരാധനക്കാരുടെ കൂട്ടത്തെ സന്തോഷിപ്പിക്കേണമേ.

ഞങ്ങളുടെ രക്ഷിതാവേ, നിന്റെ വലക്കെ നീട്ടി, പട്ടക്കാരൻ നിന്റെ വിശുദ്ധ നാമത്തിൽ കൊടുക്കുന്ന മോതിരങ്ങളെ നിന്റെ കൃപയാൽ വാഴ്ത്തേണമേ.

പരിശുദ്ധ സഭ, മോതിരത്താൽ മ്ശിഹായിക്കു വിവാഹം നിശ്ചയിക്കപ്പെട്ടു. അത് അവന്റെ പരിശുദ്ധ ശരീരവും രക്തവും കൈക്കൊള്ളുകയും ചെയ്തു.

മേലുള്ളവരാരും താഴെയുള്ളവരാരും വന്ദിക്കപ്പെടുകയും സ്തുതിക്കപ്പെടുകയും ചെയ്യുന്ന ത്രിത്വത്തിന്റെ രഹസ്യമായിരിക്കുന്ന പിതാവും, പുത്രനും പരിശുദ്ധറൂഹായുമായ താൻ വന്ദ്യനാകുന്നു.

അല്ലെങ്കിൽ ഈ ഗീതം

വാനോർ ഭൂവാസികളെയും - സന്തോഷിപ്പിച്ചു,  
 ആനന്ദം അരുളിയ ദേവാ - എന്നേക്കും സ്തോത്രം  
 കരുണാകരനാം മ്ശിഹായേ - തത്സേവകരായ്  
 തിരുമുൻ നിൽക്കും കുട്ടത്തെ - സന്തോഷിപ്പിക്ക.  
 രക്ഷക ! വലകൈ നീ - ട്രി - തിരുനാമത്തിൽ ഞങ്ങൾ  
 പക്ഷമായ് നൽകും മോതിരങ്ങൾ - വാഴ്ത്തീടണമേ നീ,  
 മോതിരത്താൽ സഭ മ്ശിഹായിക്കായ് -  
 വേളിക്കായിതീർന്നാൾ,  
 തൻ തിരുമേനി തിരുരക്തം - കൈക്കൊണ്ടിടുന്നു.  
 പിതൃപുത്ര വിശുദ്ധാത്മാവാം - ത്രീയേകൻ വന്ദ്യൻ.  
 വാനോർ ഭൂവാസികൾ വന്ദി - ച്ചാഘോഷിക്കുന്നു.

## പ്രാർത്ഥന

പട്ടക്കാരൻ. ദൈവമായ കർത്താവേ, സ്വർഗ്ഗത്തെയും ഭൂമി  
 യെയും ഉയരത്തെയും ആഴത്തെയും സമാധാനപ്പെടു  
 ത്തിയ ആ നിന്റെ സമാധാനം ഇപ്പോൾ അന്യോന്യം  
 ചേർന്നു വന്നിരിക്കുന്ന ഞങ്ങളുടെ ഈ സഹോദര സഹോ  
 ദരികളെ സംയോജിപ്പിക്കേണമേ. പിതാവും പുത്രനും പരി  
 ശുദ്ധഗുഹായുമായ ദൈവമേ ഇവർ തങ്ങളുടെ ആയുഷ്കാ  
 ലമൊക്കെയും അന്യോന്യം സ്നേഹിക്കുകയും, സന്തോഷ  
 പൂർവ്വം തമ്മിൽ തമ്മിൽ കൈക്കൊള്ളുകയും ചെയ്യേണ്ട  
 തിനു ഇവർക്കു പൂർണ്ണ ഐക്യം ഉണ്ടായിരിക്കുമാറാകണ  
 മേ. ഹോശോ-

ജനം. ആമ്മീൻ

## കുക്കലയോൻ

മസുമൂർ

പട്ടക്കാർ. എന്റെ ഹൃദയം, ഉത്തമവചനങ്ങളെ ഉൾഭവിപ്പിച്ചു. ഞാൻ രാജാവിനോടു എന്റെ കൃതികളെ ഉണർത്തിക്കും.

പ്രതിവാക്യം. കൃപ നിന്റെ അധരങ്ങളിന്മേൽ പകർന്നിരിക്കുന്നു. ഇതുനിമിത്തം ദൈവം നിന്നെ എന്നേക്കും അനുഗ്രഹിച്ചിരിക്കുന്നു. ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധ റൂഹായ്ക്കും സ്തുതി.

ജനം. ആദിമുതൽ എന്നെന്നേക്കും തന്നെ. ആമ്മീൻ.

## എക്ബാ

പട്ടക്കാർ. ശ്ലേമോൻ ഉപമകളാൽ വർണ്ണിച്ചിരിക്കുന്നതു എന്തെന്നാൽ, സുന്ദരിയേ, ഇത്രവളരെ നീ അവനിൽ പ്രശംസിക്കുന്നതിനു നിന്റെ പ്രിയൻ ആരാകുന്നു. എന്റെ പ്രിയൻ അനേകം പതിനായിരങ്ങളെക്കാൾ അതിശ്രേഷ്ഠനാകുന്നു. അവന്റെ തോട്ടം ഇസ്രായേൽ ആകുന്നു. അവൻ യാക്കോബിന്റെ മുന്തിരിവള്ളിയെക്കാൾ വെണ്മയും, നറുദിൻ തൈലത്തേക്കാൾ ചുവപ്പും, ലെബാനോനിലെ കാരകിലിനെക്കാൾ ബലമുള്ളവനാകുന്നു. എന്തുകൊണ്ടെന്നാൽ അവൻ ദൈവത്തിന്റെ സദൃശമാകുന്നു. അവൻ മഹത്വമുള്ളവനാകയാൽ അവനെ നാം സ്തുതിക്കയും ചെയ്യുന്നു.

ശുശ്രൂഷകൻ. സ്തൗമെൻകാലോസ്

ജനം. കുറിയേലായിസ്സോൻ.

## പ്രോമ്യോൻ

പട്ടക്കാരൻ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാരൻ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

ജാതികളുടെ പുത്രിയെ തനിക്ക് സഭയായി തെരഞ്ഞെടുക്കുകയും, നിഷ്കളങ്കമായ തന്റെ തിരു രക്തത്താൽ സകല മാലിന്യങ്ങളിൽനിന്നും പിഴകളിൽനിന്നും അതിനെ വെടിപ്പാക്കുകയും, ഭൗമ സഭയെ വിവാഹം നിശ്ചയിക്കുകയും, താൻ അതിന് വിവാഹം നിശ്ചയിക്കപ്പെട്ടവനായിത്തീരുകയും, മേൽപ്പിശാചുകളുടെ അടിമയിൽനിന്നും അതിനെ വീണ്ടെടുക്കുകയും സകല കടങ്ങളിൽനിന്നും പാപങ്ങളിൽ നിന്നും അതിനെ സ്വാതന്ത്ര്യപ്പെടുത്തുകയും ചെയ്ത സ്വർഗ്ഗീയമണവാളനായിരിക്കുന്ന മ്ശിഹാ തമ്പുരാന്, തന്റെ അടിയാരുടെ മോതിരം വാഴ്വിന്റെ ശുശ്രൂഷ പൂർണ്ണമാക്കപ്പെടുന്ന ഈ നേരത്തും നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ.....

ജനം. ആമ്മീൻ



## സെദാ

പട്ടക്കാർ. മനുഷ്യരുടെ സകലവിധ അറിവുകൾക്കും മേലായി മഹോന്നതപ്പെട്ടിരിക്കുന്നവനും, നന്മകളിൽ സർവ്വദാ സമൃദ്ധിയുള്ളവനും, സകല തിന്മകളിൽനിന്നും അകന്നിരിക്കുന്നവനും, ദൈവീകമായ അനുഗ്രഹങ്ങളുടെ ഉറവും, നന്മകളുടെ നദിയുമായിരിക്കുന്ന ദൈവമായ കർത്താവേ, നാശമില്ലാത്തതും, സകല കഷ്ടതകളിൽനിന്നും മരണത്തിൽനിന്നും നിത്യമായി ഒഴിഞ്ഞിരിക്കുന്നതുമായ വെടിപ്പുള്ള മൂറോൻ നീയാകുന്നു. മോതിരത്താൽ സ്ത്രീകളുടെയും പുരുഷന്മാരുടെയും സന്തോഷങ്ങൾ തികവായി പൂർണ്ണതപ്പെടുവാനും വിവാഹനിശ്ചയം ചെയ്തിട്ടുള്ളവരുടെ ആനന്ദം മോതിരത്താൽ പരിപൂർണ്ണമായി നിറവേറുവാനും നിയമിച്ചവൻ നീ ആകുന്നു. ദൈവമായ കർത്താവേ നിന്റെ ബലഹീന ദാസരായ ഞങ്ങൾ സന്തോഷത്തോടെ വാഴ്ത്തുന്ന ഈ മോതിരങ്ങളെ നീ വാഴ്ത്തണമേ. ഈ മോതിരങ്ങളെ നീ വാഴ്ത്തണമെന്നും, ശാപമായതിനെ കാരൂണ്യപൂർവ്വം അവയാൽ അനുഗ്രഹമാക്കിത്തീർക്കണമെന്നും നിന്നോടു ഞങ്ങൾ അപേക്ഷിക്കുന്നു. കർത്താവേ! വിശുദ്ധ സഭയുടെ മോതിരത്തെ നീ അനുഗ്രഹിച്ച പ്രകാരം നിന്റെ ദൈവികമായ അനുഗ്രഹങ്ങൾകൊണ്ട് ഈ മോതിരങ്ങളെയും നീ അനുഗ്രഹിക്കണമേ. ദൈവമായ കർത്താവേ, ഞങ്ങളുടെ പുത്രനാകുന്ന ഈ മണവാളനെയും ഞങ്ങളുടെ പുത്രിയാകുന്ന ഈ മണവാളിയെയും ജ്ഞാനത്തിൽ തികഞ്ഞവരും പൂർണ്ണതയുള്ളവരും ആക്കേണമേ. കർത്താവേ, കൃപചെയ്ത് ഇവരുടെ വിവാഹം സകല മാലിന്യങ്ങളിൽ നിന്നും വെറുപ്പുകളിൽനിന്നും അകന്നിരിക്കുന്നതാക്കേണമേ. ദൈവമായ കർത്താവേ, ഈ ലോകത്തിലും വരുവാനിരിക്കുന്ന ലോക

ത്തിലും അഴിവില്ലാത്തവണ്ണം ഇവരെ നീ സന്തോഷിപ്പിക്കേണമേ. ഒഴിഞ്ഞുപോകുന്ന ഈ മണവറയിൽ ഇവരുടെ ആയുഷ്കാലം മുഴുവൻ വിവിധ പ്രാകാരേണ ഇവരെ നീ അലങ്കരിക്കേണമേ. ഈറേന്മാരും മാലാഖമാരും ഇടവിടാതെ സന്തോഷിക്കുന്നിടമായ നിന്റെ സ്വർഗ്ഗീയ മണവറയ്ക്ക് ആനന്ദപൂർവ്വം ഇവരെ നീ അടുപ്പിക്കേണമേ. കർത്താവേ നിന്റെ തിരുസന്നിധിയിൽ നിൽക്കുന്ന ഈ കൂട്ടത്തെയും പാപങ്ങളിൽ നിന്നും, വെറുപ്പുകളിൽനിന്നും, പിഴകളിൽനിന്നും, സ്നേഹപൂർവ്വം നീ സ്വാതന്ത്ര്യപ്പെടുത്തണമേ. നിന്നാൽ ഇവർ അനുഗ്രഹിക്കപ്പെടുകയും നിന്നെ ഇവർ വാഴ്ത്തുകയും, തിരുസന്നിധിയിൽ മതിവരാതെ ഇവർ നിന്ന്, നിന്നെയും നിന്റെ പിതാവിനെയും വിശുദ്ധരുഹായെയും ഇടവിടാതെ സ്തുതിക്കയും ചെയ്യുമാറാകണമേ. ഹോശോ -

ജനം. ആമ്മീൻ

പട്ടക്കാരൻ. സ്വർഗ്ഗീയ മണവാളൻ, വിശ്വസ്തതയായ പരിശുദ്ധസഭയെ വിവാഹം നിശ്ചയിച്ചപ്പോൾ ശെമൊനെയും, യോഹന്നാനെയും വിളിച്ചു അതിനെ അവരിരുവർക്കും ഭരമേല്പിച്ചുകൊടുത്തു. ശെമൊനെ ഗൃഹവിചാരകനായും, യോഹന്നാനെ പ്രാസംഗികനായും നിയമിച്ചു. താൻ അവരെ വിളിച്ച് തന്റെ വിലയേറിയ രക്തംകൊണ്ട് വിലയ്ക്കു വാങ്ങിച്ചിട്ടുള്ള സഭയെ സൂക്ഷ്മതയോടെ കാത്തുകൊള്ളണമെന്ന് അവരോട് കല്പിച്ചു.

ബാറെക്മാർ.

പട്ടക്കാരൻ: പിതാവിനും പുത്രനും പരിശുദ്ധരുഹായ്ക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

പട്ടക്കാർ. വിശ്വസ്തയായ സഭയെ, നീ ഭയപ്പെടേണ്ടാ. ഭ്രമിക്കുകയും വേണ്ടാ, എന്നെ വിട്ടു മറ്റൊരുത്തനെ നീ സ്വീകരിക്കുകയാൽ, നിന്നെ വിട്ടു വേറൊരുത്തിയെ ഞാൻ സ്വീകരിക്കുന്നില്ല, അവസാനകാലത്ത് ആകാശവും ഭൂമിയും അഴിഞ്ഞുപോകുന്നു എങ്കിലും നീ ഭ്രമിക്കരുത്. കണ്ടാലും നിന്റെ സിംഹാസനം പിതാവിന്റെയും പുത്രന്റെയും പരിശുദ്ധാഗ്നിയുടെയും ഭവനത്തിൽ സ്ഥാപിക്കപ്പെട്ടിരിക്കുന്നു.

ജനം. കർത്താവേ, ഞങ്ങളെ അനുഗ്രഹിച്ചു ഞങ്ങൾക്കു സഹായം ചെയ്യേണമേ.

### പ്രാർത്ഥന

പട്ടക്കാർ. കന്യാവ്രതവും വെടിപ്പുമുള്ള ദേഹികളെ തന്നെ വിവാഹത്തിനു നിശ്ചയിക്കുന്ന സത്യമണവാളനായുള്ളോവേ, അന്യോന്യം വിവാഹം നിശ്ചയം ചെയ്യുകയും, നിന്റെ ശ്രേഷ്ഠന്തയുടെ സന്നിധിയിൽ നില്ക്കുന്ന ബലഹീനരായ ഞങ്ങൾ മുഖാന്തരം അവരുടെ മണവാളത്വത്തിന്റെ മദ്ധ്യസ്ഥനായി നിന്നെ സ്വീകരിക്കുകയും ചെയ്തിരിക്കുന്ന ഈ നിന്റെ അടിയാരിൽനിന്ന്, ശ്രേഷ്ഠനടപടികളാകുന്ന മാധുര്യവും ഇമ്പവുമുള്ള പരിമളം വീശുവാൻ ഇവരെ യോഗ്യതയുള്ളവരാക്കണമേ. സത്യസ്നേഹവും, നിരപ്പും സമാധാനവും, ഭിന്നിച്ചുപോകാത്ത ഐക്യമത്വവും ഇവർക്ക് തമ്മിൽ ഉണ്ടായിരിക്കുമാറാകണമേ. ആത്മാവിലും ശരീരത്തിലും അന്യോന്യം നിർമ്മലതയെ കാത്തുകൊള്ളുവാൻ ഇവരെ നീ ശക്തിപ്പെടുത്തണമേ. നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും ഇവർ കരേറ്റുമാറാകണമേ, ഹോശോ -

ജനം. ആമ്മീൻ.

\* പട്ടക്കാരുൻ മോതിരം എടുത്തു ചൊല്ലുന്നത്.

തന്റെ കൃപയാലും ബഹുലമായ അനുഗ്രഹങ്ങളാലും ഈ മോതിരങ്ങളെ വാഴ്ത്തുന്ന പിതാവിനും പുത്രനും പരിശുദ്ധറൂഹായ്ക്കും സ്തുതി.

ജനം. ആമ്മീൻ

\* പട്ടക്കാരുൻ മോതിരം വാഴ്ത്തി ചൊല്ലുന്നു

വിശുദ്ധസഭയിൻ മക്കളുടെ സന്തോഷങ്ങൾ പൂർണ്ണമാകുവാനായിട്ട്, പിതാവിന്റെയും ✠ പുത്രന്റെയും ✠ ജീവനും വിശുദ്ധിയും ഉള്ള റൂഹായുടെയും ✠ തിരുനാമത്തിൽ ഈ മോതിരങ്ങൾ വാഴ്ത്തപ്പെടുന്നു.

ജനം. ആമ്മീൻ

\* പട്ടക്കാരുൻ മണവാളന്റെ വലത്തുകൈയുടെ നാലാം വിരലാകുന്ന അണിവിരലിൽ മോതിരം ഇട്ടുകൊണ്ടു ചൊല്ലുന്നു.

നമ്മുടെ കർത്താവായ യേശുക്രിസ്തുവിന്റെ വലകൈ കാരുണ്യപൂർവ്വം നിന്റെ അടുക്കലേക്ക് നീട്ടപ്പെട്ടെ. നിന്റെ വിവാഹനിശ്ചയത്തിന്റെ ലക്ഷ്യമായ ഈ മോതിരത്തോടുകൂടെ കൃപയും തന്റെ കരുണയുടെ വാഴ്ചയും തന്നിൽനിന്ന് നീ പ്രാപിക്കുമാറാക. നന്മകളും വാഴ്ചകളും നിറഞ്ഞിരിക്കുന്ന ഈ വലകൈ തന്നെ നിന്റെ ആയുഷ്കാലം മുഴുവനും നിന്നോടുകൂടെ ഇരുന്ന് നിന്നെ കാത്തുകൊള്ളുകയും ചെയ്യുമാറാകട്ടെ.

മണവാളനും ജനവും. ആമ്മീൻ

\* പട്ടക്കാർ മണവാട്ടിയുടെ അണിവിരലിൽ മോതിരം ഇട്ടു കൊണ്ട് ചൊല്ലുന്നു.

വാഴ്വുകൾ നിറഞ്ഞിരിക്കുന്ന നമ്മുടെ കർത്താവായ യേശുക്രിസ്തുവിന്റെ വലകൈ രഹസ്യമായി നിന്റെ അടുക്കലേക്ക് നീട്ടപ്പെട്ടു. വിശുദ്ധ ശ്ലീഹന്മാരുടെ കൈകളിൽനിന്നെന്നപ്പോലെ ബഹുമാനമുള്ള പട്ടക്കാർ / വന്ദിതാവിന്റെ കൈയിൽനിന്നും നിന്റെ വിവാഹനിശ്ചയത്തിന്റെ ലക്ഷ്യമായ ഈ മോതിരത്തെ നീ സ്വീകരിക്കുക. ആത്മാവിന്റെയും ശരീരത്തിന്റെയും സ്വസ്ഥതയാലും ഹൃദയസന്തോഷത്താലും തനിക്കും തന്റെ പിതാവിനും തന്റെ പരിശുദ്ധാത്മായ്ക്കും സ്തുതിയും സ്തോത്രവും നീ കരേറ്റുകയും ചെയ്യണം.

മണവാട്ടിയും ജനവും. ആമ്മീൻ

മണവാളനും മണവാട്ടിക്കും വേണ്ടിയുള്ള

### പ്രാർത്ഥന

പട്ടക്കാർ. തന്റെ ക്രിസ്തീയതയും വിശുദ്ധ സഭയുടെ സന്തോഷങ്ങൾ പൂർത്തിയാക്കിയ ദൈവമായ കർത്താവ്, അന്യോന്യം വിവാഹനിശ്ചയം ചെയ്തിട്ടുള്ള ഈ നമ്മുടെ മക്കളെ സത്യംകൊണ്ടും നീതികൊണ്ടും പൂർണ്ണമാക്കട്ടെ. ഇവർ സ്വീകരിച്ചിരിക്കുന്ന ഈ മോതിരങ്ങളോടുകൂടെ സ്വർഗ്ഗീയ വാഴ്വുകൾ താൻ ഇവർക്ക് നൽകട്ടെ. അടക്കമൊക്കെകൊണ്ടു ഇവരെ താൻ അലങ്കരിക്കട്ടെ. ഇസ്രായേലിന്റെയും റിബേക്കായുടെയും വിവാഹ നിശ്ചയം പൊന്നാഭരണങ്ങളാൽ പൂർണ്ണമാക്കിയ പ്രകാരം നീതിയുടെ മോതിരങ്ങളാൽ താൻ ഇവരെ പൂർണ്ണമാക്കട്ടെ. തന്റെ രക്ഷ കൊണ്ട് മണവാളനെ താൻ സന്തോഷിപ്പിക്കട്ടെ, പഴക്കവും

നാശവും വരാത്ത ആഗ്രഹിക്കത്തക്ക അലങ്കാരങ്ങളാൽ ഈ മണവാട്ടിയെ താൻ അലങ്കരിക്കട്ടെ. ഇമ്പകരമായ ശുശ്രൂഷ നപുഷ്പങ്ങളെക്കാൾ വിശേഷവാസന നൽകുന്ന പരിപാകതയിൽകൂടി ഇവരുടെ മനസാക്ഷി മുഴുവനെയും കടത്തിക്കൊണ്ടുപോകുവാൻ ദൈവം ഇവർക്കു സംഗതിയാക്കട്ടെ. മനുഷ്യവർഗ്ഗത്തെ ദേവിക്കുന്ന ദുഷ്ടന്മാരും അസൂയക്കാരുമായ മനുഷ്യരിൽനിന്നും ദൈവം ഇവരെ രക്ഷിക്കട്ടെ. വിവാഹത്തിന്റെ നിർമ്മലാവസ്ഥയെ വഷളാക്കുന്ന ദുഷ്ടാത്മാക്കളിൽനിന്നും ഇവരെ താൻ വിടുവിക്കട്ടെ. കർത്താവ് തന്റെ അടുക്കൽനിന്നു നന്മയുള്ള കാലങ്ങളും അനുഗ്രഹകരമായ ആണ്ടുകളും ഇവർക്ക് നൽകട്ടെ. ദൈവമായ കർത്താവേ നിന്റെ ശ്രേഷ്ഠന്മാരുടെ മുൻപാകെ നിൽക്കുന്ന ബലഹീനരും പാപികളുമാകുന്ന നിന്റെ അടിയാരായ ഞങ്ങളുടെ അപേക്ഷകൾ കേട്ടു വാഴ്വുകളുടെ മക്കളെയും സന്തോഷങ്ങളുള്ള കാലങ്ങളെയും ഇവർക്ക് നൽകണമേ. സൽപ്രവൃത്തികളാകുന്ന സമ്പത്തു ഇവർക്ക് വർദ്ധിപ്പിച്ചുകൊടുക്കണമേ. നിന്നിലുള്ള സത്യവിശ്വാസത്തിൽ ഇവരെ സ്ഥിരപ്പെടുത്തണമേ. അതിൽ ഇവർ നിലനിൽക്കുന്നവരും, തങ്ങളുടെ മക്കൾക്കു അതിനെ അവകാശമാക്കിക്കൊടുക്കുന്നവരും ആയിരിപ്പാൻ ഇവർക്ക് കൃപ നൽകണമേ. ഈ കല്യാണവിരുന്നിനു ഒരുങ്ങി വന്നിട്ടുള്ളവരുടെമേലും നിന്റെ നന്മകളും വാഴ്വുകളും വർദ്ധിപ്പിക്കണമേ. ജയം നൽകുന്ന നിന്റെ ✠ സ്തീബായാൽ ഈ മണവാളനേയും മണവാട്ടിയേയും കാത്തുകൊള്ളണമേ. പിതാവും പുത്രനും പരിശുദ്ധദൂതന്മാരായ ദൈവമേ, ഞങ്ങൾ എല്ലാവരുടെ മേലും നിന്റെ അനുഗ്രഹങ്ങൾ വർദ്ധിപ്പിക്കുകയും ചെയ്യണമേ. ഹോശോ.....

ജനം. ആമ്മീൻ.

പട്ടക്കാർ. ഞാൻ സഭയാകുന്നു. ഞാൻ അത്യുന്നതന്റെ മണവാട്ടിയായ സഭയാകുന്നു.

വിശുദ്ധസഭ പറയുന്നത് എന്തെന്നാൽ, അവൻ എന്നെ വിവാഹം നിശ്ചയിച്ചതിനാൽ എനിക്കു ഭാഗ്യം വന്നു. എന്നെ വിവാഹം നിശ്ചയിച്ച മണവാളനെ ഞാൻ വന്ദിക്കുന്നു. അവൻ എന്നെ വിവാഹത്തിനു നിശ്ചയിച്ച ദിവസത്തിൽ പെട്ടെന്നു ധന്യയായിത്തീർന്ന ദരിദ്രയായ എന്നെ കുറിച്ചു സർവ്വസൃഷ്ടിയും ആനന്ദിച്ചു. ഞാൻ ഏറ്റം ശ്രേഷ്ഠതയുള്ളവളായിത്തീർന്നതുകൊണ്ടു എനിക്കു ഭാഗ്യം.

ഞാൻ എന്റെ പ്രിയപ്പെട്ടവരോടുകൂടെ സന്തോഷിപ്പാൻ അവൻ ഉന്നതത്തിൽ എനിക്കായി മണവറ ഒരുക്കിവച്ചു. ഞാൻ അതിനുള്ളിൽ പ്രവേശിച്ച് ഇരുന്നു. ഞാൻ അവനെ സ്തോത്രം ചെയ്യുന്നതിനാൽ എനിക്കു ഭാഗ്യം.

വിഗ്രഹാലയത്തിൽനിന്നു അവൻ എന്നെ കൂട്ടിക്കൊണ്ടു പോയി, മറഞ്ഞിരിക്കുന്ന മർമ്മങ്ങൾ എനിക്കു കാണിച്ചു തന്നു. ലോകാവസാനത്തോളം ഞാൻ നിന്നോടുകൂടെ ഉണ്ടെന്നു അവൻ എനിക്കു വാഗ്ദാനം ചെയ്തിരിക്കുന്നു.

രാജപുത്രൻ തന്റെ പിതൃഗൃഹത്തിൽനിന്നു കൊണ്ടുവന്ന ഭാഗ്യങ്ങളെല്ലാം അവൻ എനിക്കു തന്നു. ഇതുനിമിത്തം ഞാൻ അവനെ വന്ദിക്കുന്നു.

എന്നെ വഞ്ചിച്ച ദുഷ്ടനു ഹാ കഷ്ടം. ഞാൻ വിഗ്രഹാരാധയാൽ അശുദ്ധയായി തീർന്നു. എന്നെ രക്ഷിച്ച യേശുവിനു സ്തോത്രം. അതിനു എനിക്കു യോഗ്യത ലഭിച്ചതുകൊണ്ടു എനിക്കു ഭാഗ്യം.

മാമോദീസാവെള്ളം മൂലം ആത്മാവിന്റെ ആയുധം

അവൻ എന്നെ ധരിപ്പിച്ചു. തന്റെ പരിശുദ്ധ ശരീരവും രക്ത  
വുമാകുന്ന മോതിരം അവൻ എന്റെ വിരലുകളിൽ ഇട്ടു.

മണവാളൻ സൂര്യനു സദൃശവും, മണവാട്ടി പകലിന്നു  
സദൃശവും, വിരുന്നു മുഴുവനും സൗരഭ്യമുള്ള വൃക്ഷ  
ത്തിനു സദൃശവും ആകുന്നു.

## ഗീതം

പട്ടക്കാരുൻ.

സഭ ഞാൻ സഭ ഞാനേ  
ദൈവത്തിൻ മണവാട്ടി  
തിരുസഭയിങ്ങിതു ചൊല്ലീ - ടുന്നു  
എന്നെ നിയോഗിച്ചവനാൽ  
ഭാഗ്യമെന്നിക്കുണ്ടായി - ടുന്നു  
വന്നെന്ന വേളിചെയ്ത-  
കാത്തനെ വന്ദിച്ചീടു-ന്നേൻ.  
എന്നുടെ കല്പാണനാളിൽ-  
സൃഷ്ടികളെല്ലാം ആന-ന്ദിച്ചു.  
പെട്ടെന്നഗതി ധന്യയായേൻ-  
വർദ്ധിച്ചേറ്റം ഭാഗ്യമട-ഞ്ഞേൻ  
സഖികൾ സഹിതം മോദിപ്പാൻ-  
ഉയരെ മണവറ വെച്ച-നിക്കും.  
ഉള്ളിൽ കയറി ഞാനിരുന്നു  
ഭാഗ്യവതി ഞാനായിരുന്നു-  
വിഗ്രഹം വിട്ടെന്നെ നടത്തി-  
ഞാനതിനെ പിഴ ചൊല്ലീടുന്നു-  
ഒളിവാം മർമ്മം കാണിച്ചു -  
ലോകാന്ത്യംവരെ നിന്നോ - ടെന്നും  
ഞാനെന്നുള്ള വാഗ്ദത്തം -  
ജനകൻപക്കൽ നിന്നീ - ഭാഗ്യം



രാജസുതൻ എനിക്കായി നൽകി-  
 സർവ്വമെന്നിക്കായ് തന്നീ - ടുന്നു.  
 ഇതിനാലവനെ വന്ദിക്കുന്നേൻ -  
 വിഗ്രഹഭക്തി ചുറ്റി - ചെന്നെ  
 കഷ്ടം വഞ്ചകനാം ദുഷ്ടന്നു -  
 രക്ഷകനാമീശോയേ- സ്തോത്രം,  
 യോഗ്യത തന്നവനെൻ ഭാഗ്യം -  
 സ്നാനത്താൽ വിശുദ്ധാത്മ - ന്റെ  
 ആയുധമെന്നെ ചാർത്തിതാൻ -  
 മാംസം രക്തം മോതിര - മായി.  
 ഇട്ടുതന്നാൽ വിരലിന്മേൽ -  
 മണവാളൻ താൻ സൂര്യ- നൊപ്പം  
 മണവാട്ടി പകലോടു തുല്യം -  
 പരിമള വൃക്ഷത്തോട - ണ്ണനെ  
 വിരുന്നാസകലവും തുല്യം.

## ആശീർവാദം

പട്ടക്കാരൻ. ദൈവത്താൽ നീതീകരിക്കപ്പെട്ടിരിക്കുന്ന ഈ  
 സാക്ഷ്യത്തിൽ ഒരുങ്ങിവന്നിരിക്കുന്ന വിശ്വാസികളെ!  
 കർത്താവ് നിങ്ങളുടെ പ്രയത്നങ്ങളുടെ കൂലി ഒന്നു മുപ്പ  
 തായും, ഒന്നു അറുപതായും, ഒന്നു നൂറായും നിങ്ങൾക്ക്  
 നൽകട്ടെ. എല്ലായ്പ്പോഴും നന്മകൾ നിങ്ങൾക്കു താൻ  
 നൽകട്ടെ. നമ്മുടെ കർത്താവിന്റെ ✠ സ്തീബാ രാപ്പകൽ  
 നിങ്ങളോടുകൂടെ ഇരുന്നു, തിന്മപെട്ടവനിൽനിന്നും  
 അവന്റെ സൈന്യങ്ങളിൽ നിന്നും എല്ലായ്പ്പോഴും നിങ്ങളെ  
 കാത്തുകൊള്ളുകയും ചെയ്യുമാറാകട്ടെ.

ജനം. ആമ്മീൻ

രണ്ടാം ഭാഗം-

## കിരീടം വാഴ്‌വിന്റെ ശുശ്രൂഷ

പട്ടക്കാർ. പിതാവിനും പുത്രനും പരിശുദ്ധ റൂഹായ്ക്കും സ്തുതി.

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

### പ്രാരംഭ പ്രാർത്ഥന

പട്ടക്കാർ. ദൈവമായ കർത്താവേ, മാഞ്ഞുപോകാത്ത ആ കല്യാണവിരുന്നിനും, അഴിഞ്ഞുപോകാത്ത ആ മണവറയ്ക്കും ഞങ്ങളെ യോഗ്യതയുള്ളവരാക്കണമേ. ആ കല്യാണവിരുന്നിനു ക്ഷണിക്കപ്പെട്ടിരിക്കുന്ന തോഴ്മക്കാരുടെ നിന്റെ നിത്യ സന്തോഷങ്ങൾക്കു ഞങ്ങളെയും നീ ക്ഷണിക്കണമേ. ഞങ്ങൾ അവരോടുകൂടെയും, അവരുടെ ഇടയിലും നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുകയും ചെയ്യുമാറാകണമേ. ഹോശോ -

ജനം. ആമ്മീൻ

\* പട്ടക്കാർ മണവാള മണവാട്ടിമാരെ അനുഗ്രഹിച്ചു ചൊല്ലുമ്പോൾ മണവാളനും മണവാട്ടിയും തന്നെത്താൻ വണങ്ങി കുരിശു വരയ്ക്കണം.

പട്ടക്കാർ. പൂർവ്വന്മാരായ നീതിമാന്മാരെ വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ !

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

പട്ടക്കാർ. ആദാമിനെയും ഹവ്വായെയും വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ!

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

പട്ടക്കാർ. അബ്രഹാമിനെയും സാറായെയും വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ!

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

പട്ടക്കാർ. യിസ്ഹാക്കിനെയും റിച്കായെയും വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ!

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

പട്ടക്കാർ. യാക്കോബിനെയും റാഹേലിനെയും വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ!

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

പട്ടക്കാർ. മിസ്രയീമിൽവെച്ചു യൗസേഫിനെ വാഴ്ത്തിയ ദൈവം, തന്റെ കൃപയുടെ ബഹുത്വത്താൽ ഈ തന്റെ അടിയാരെയും ✠ വാഴ്ത്തട്ടെ!

ജനം. ദൈവമേ ഞങ്ങളുടെമേൽ അനുഗ്രഹം ചെയ്യേണമേ.

## ഗീതം

- പട്ടക്കാർൻ. പൂർവ്വവിശുദ്ധരെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ.
- ജനം. **ദേവാ കൃപ ചെയ്യേണമേ നീ.**
- പട്ടക്കാർൻ. ആദം ഹവ്വാ എന്നവരെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ
- ജനം. **ദേവാ കൃപ ചെയ്യേണമേ നീ.**
- പട്ടക്കാർൻ. അബ്രാം സാറാ എന്നവരെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ
- ജനം. **ദേവാ കൃപ ചെയ്യേണമേ നീ.**
- പട്ടക്കാർൻ. ഇസ്ഹക്കു റഹ്കാ എന്നവരെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ
- ജനം. **ദേവാ കൃപ ചെയ്യേണമേ നീ.**
- പട്ടക്കാർൻ. യാക്കോബ് റാഹേൽ എന്നവരെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ
- ജനം. **ദേവാ കൃപ ചെയ്യേണമേ നീ.**
- പട്ടക്കാർൻ. മെസ്രേസനിൽ യൗസേഫിനെ  
വാഴ്ത്തിയ സർവ്വേശൻ  
ബഹുലമതാം തൻ  
കൃപയാലിവരെ ✠ വാഴ്ത്തട്ടെ
- ജനം. **ദേവാ കൃപ ചെയ്യേണമേ നീ.**

## പ്രാർത്ഥന

പട്ടക്കാർ. കർത്താവേ അന്യോന്യം ഒന്നായിത്തീർന്നിരിക്കുന്ന ഈ നിന്റെ അടിയാരെ, നിന്റെ ദാനങ്ങളുടെ ഐശ്വര്യത്താൽ ശ്രേഷ്ഠരാക്കണമേ. നിന്റെ നൽകലുകളാൽ നീ ഇവരെ സന്തോഷിപ്പിക്കണമേ. നിന്റെ ദൈവിക കല്പനകളുടെ ആനന്ദംകൊണ്ടു ഇവരെ നിറയ്ക്കണമേ. പിതാവും പുത്രനും പരിശുദ്ധാത്മായുമായ ദൈവമേ ഇവർ സന്തോഷത്തോടും ആനന്ദത്തോടുംകൂടെ നിനക്കു സ്തുതിപാടുകയും, നിന്റെ തിരുസന്നിധിയിൽ ഉല്പാദിക്കുകയും ചെയ്യുമാറാകണമേ. ഹോശോ-

ജനം. ആമ്മീൻ

പട്ടക്കാർ. കർത്താവേ, രാജാവു നിന്റെ ബലത്തിൽ സന്തോഷിക്കും നിന്റെ രക്ഷയിൽ അവൻ അധികമായി ആനന്ദിക്കും.

പ്രതിവാക്യം. എന്തുകൊണ്ടെന്നാൽ നന്മയാകുന്ന അനുഗ്രഹം നീ അവനു മുൻപെടുത്തി. അവന്റെ തലയിൽ മഹത്വമുള്ള കിരീടം നീ വയ്ക്കുകയും ചെയ്തു. ബാറെക്മോർ.

പട്ടക്കാർ: പിതാവിനും പുത്രനും പരിശുദ്ധാത്മായ്ക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

## ഗീതം

പട്ടക്കാർ. കർത്തനെ രാജൻ നിൻ ബലത്തിൽ സന്തോഷിക്കും. ഹ - ഉ - ഹ  
തവ രക്ഷയിലവനേറ്റം മോദിക്കും

പ്രതിവാക്യം. നന്മയിന്നനുഗ്രഹം മുൻപിട -  
ന്നവനെ നീ ഹ - ഉ - ഹ  
മാന്യമാം മുടി തൻ ശിരസ്സിൽ  
ചൂട്ടുന്നു - ബാറെക്മോർ

പട്ടക്കാർ. സഭയായുള്ളോവേ, മണവാളൻ നിന്റെ മണ വറയെ സ്വർഗ്ഗാധിസ്വർഗ്ഗങ്ങളിൽ ഉറപ്പിച്ചിരിക്കുന്നു. അവൻ വാഗ്ദത്തം ചെയ്തതുപോലെ, മേലുള്ള പ്രഭുത്വങ്ങൾക്കും അധികാരങ്ങൾക്കും, ശക്തികൾക്കും മേലായി, അത്യുന്ന തങ്ങളിൽ നിന്നെ കരേറ്റിയിരിക്കുന്നു.

ശുശ്രൂഷക്കാർ. സ്തുതമെൻ കാലോസ്

ജനം. കുറിയേലായിസ്സോൻ

## പ്രോമോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

ഇരുന്നവനും, ഇരിക്കുന്നവനും, തലമുറ തലമുറയായി യഥാപ്രകാരമിരിക്കുന്നവനുമായ സ്വയംഭൂവും, തന്റെ മാലാഖമാർ തന്റെ സിംഹാസനത്തിനു ചുറ്റും നിന്നു തനിക്ക് വന്ദനം അണച്ചുകൊണ്ടിരിക്കുന്ന ആദ്യന്തമില്ലാത്ത വചനവും, ധാരാളമായ തന്റെ കരുണ നിമിത്തം നമ്മുടെ എല്ലാവരുടെമേലും കരുണ ചെയ്തു തന്റെ അടുക്കലേക്കു നമ്മുടെ വർഗ്ഗത്തെ തിരിപ്പിച്ച മഹത്വവാനും മഹോന്നതനും, മണവാളന്മാർക്കും മണവാട്ടികൾക്കും സന്തോഷങ്ങളുടെ കിരീടങ്ങളെ സൗജന്യം ചെയ്യുന്നവനുമായ തന്റെ ശ്രേഷ്ഠത്വത്തിനു സ്തുതി. തന്റെ അടിയാരുടെ കിരീടം വാഴ്വിന്റെ ശുശ്രൂഷ പൂർണ്ണമാക്കപ്പെടുന്ന ഈ നേരത്തും

നമ്മുടെ ആയുഷ്കാലം മുഴുവനും സ്തുതിയും ബഹുമാനവും വന്ദനവും തനിക്ക് യോഗ്യമായിരിക്കുന്നു. ഹോശോ ....

ജനം. ആമ്മീൻ.

## സെദാ

പട്ടക്കാരൻ. സകല സ്വർഗ്ഗീയ സൈന്യങ്ങളും ഭയത്തോടും വിറയലോടും കൂടെ തന്നെ മഹത്വീകരിക്കുകയും, അത്യുന്നതങ്ങളിൽ അഗ്നിമയന്മാരുടെ കൂട്ടങ്ങൾ തന്റെ ശ്രേഷ്ഠതയിങ്കൽ ഭ്രമിച്ച് ഇളകുകയും, അവർണ്ണനീയമായ തന്റെ കരുണയുടെയും അപരിമേയമായ തന്റെ ദയയുടെയും ധാരാളതയാൽ എളിയവരായ ഞങ്ങളുടെ സ്തുതികളിൽ സന്തോഷിക്കുകയും ബലഹീനരും മണ്മയരുമായ ഞങ്ങളുടെ ശുശ്രൂഷയിൽ പ്രസാദിക്കുകയും ചെയ്യുന്ന ദൈവമായ കർത്താവേ, എല്ലാ സ്ഥലങ്ങളിലും സഞ്ചരിക്കുന്നവരും, നിന്റെ ശ്രേഷ്ഠതയുടെ അധികാരത്തിൻ കീഴിൽ വസിക്കുന്നവരും, പ്രത്യേകമായി ഇവിടെ അടുത്തുവന്നു, നിന്റെ കരുണയുടെ നിഴലിൻകീഴിലും നിന്റെ ദയയുടെ ചിറകിൻകീഴിലും അഭയം പ്രാപിച്ചിരിക്കുന്നവരുമായ നിന്റെ അടിയാരെ നീ വാഴ്ത്തണമേ. ഇവർ തങ്ങളുടെ സകല പ്രവൃത്തികളിലും ഉത്തമരായിരിപ്പാൻ ഇവരെ നീ സുഖത്തോടെ രക്ഷിച്ച് സന്തോഷിപ്പിക്കണമേ. കർത്താവേ, ഇവരെ കാത്തു സ്വർഗ്ഗരാജ്യത്തേക്ക് നടത്തുന്ന നേർവഴിയിൽകൂടി ഓടുവാനും, ആത്മീയ നൽവരങ്ങളിൽ പൂർണ്ണതയുള്ളവരാകുവാനും, ദേഹദേഹികൾക്ക് പ്രയോജനകരമായ ദൈവിക വ്യാപാരം ചെയ്ത് ആദായമുണ്ടാക്കുവാനും ഇവർക്കു കൃപ നല്കേണമേ, കർത്താവേ നിത്യജീവനെ സ്നേഹിക്കുന്നവരും, പാപമരണമുള്ളവരിൽനിന്ന് അകന്നിരിക്കുന്നവരുമാകുവാൻ ഇവർക്ക് നീ സംഗതി ആക്കേണമേ. നിന്റെ പരിശുദ്ധതയുടെ പാർശ്വത്തേക്ക് അടുത്തുവരുവാനും, ശപിക്കപ്പെട്ട സാത്താന്റെ അടിമയിൽനിന്നും ഓടിപ്പോകുവാനും

ഇവരുടെ ഹൃദയങ്ങളെ ഒന്നാക്കേണമേ. നിന്റെ ആത്മീയ മുന്നിരിത്തോട്ടത്തിൽ നീതിയുടെ വേലക്കാരും, നിന്നോടുള്ള ഭയഭക്തിയുടെ തീക്ഷ്ണതയിലും, നിന്റെ കല്പനകളുടെ അനുഷ്ഠാനത്തിലും താല്പര്യമുള്ളവരും ആകുവാൻ ഞങ്ങൾക്കും ഇവർക്കും ഇടയാക്കേണമേ. കർത്താവേ നിന്റെ പരിശുദ്ധന്മാരുടെ സംഘങ്ങൾക്കു തുല്യരും, അന്യോന്യം സ്നേഹിക്കുന്നവരും, തിന്മപെട്ടവനെ ദേഷിക്കുന്നവരും, നിന്റെ ദൈവത്വത്തിന് അനുസരണമുള്ളവരും ആയിട്ട് ഞങ്ങളെ ആക്കേണമേ. നിന്റെ സ്വർഗ്ഗരാജ്യത്തിൽ ആനന്ദിപ്പാൻ ഞങ്ങളെ യോഗ്യതയുള്ളവരാക്കേണമേ. നല്ലവനും മനുഷ്യരെ സ്നേഹിക്കുന്നവനും നീ ആകയാൽ നിനക്കും നിന്റെ പിതാവിനും, നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ -

ജനം. ആമ്മീൻ

പട്ടക്കാർ. ജാതികളുടെ പുത്രി! നീ എത്ര സുന്ദരി, നീ എത്ര സുന്ദരി, ശ്ലേമോൻരാജാവു സഭയാകുന്ന നിന്നെ വാത്സല്യിച്ചു പറയുന്നതു; നിന്റെ അധരങ്ങൾ തേൻകട്ട പൊഴിക്കുന്നു. നിന്റെ വസ്ത്രങ്ങളുടെ വാസന വസന്തകാലത്തെ പനിനീർപൂഷ്പത്തിന്റെ വാസനപോലെയാകുന്നു. സഭയേ! നീ സർവ്വാംഗസുന്ദരിയാകുന്നു. നിന്നിൽ യാതൊരു മാലിന്യവുമില്ല. നീ അവന്റെ സ്ലീബായെ വന്ദിക്കുന്നതിനാൽ മ്ശിഹാ രാജാവു നിന്നെ കാക്കുന്നു-ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധറൂഹായ്ക്കും സ്തുതി.

ജനം. ആദിമുതൽ എന്നെന്നേക്കും തന്നെ. ആമ്മീൻ.

പട്ടക്കാർ. ജാതികളുടെ പുത്രി! നീ എത്ര സുന്ദരി, നീ



എത്ര സുന്ദരി, സർവ്വലോകത്തിന്മേലും ഉദിക്കുന്ന സൂര്യനോടു നീ സദൃശയാകുന്നു. നിന്റെ നെറ്റിമേൽ സ്ത്രീബാധയുടെ മുദ്രയുണ്ട്. വെടിപ്പുള്ള നിന്റെ വായ് സ്തുതിപാടുന്നു. നിന്റെ ചുണ്ടുകളിൽ ദൈവപുത്രന്റെ തിരുരക്തം പുരണ്ടിരിക്കുന്നു. നിന്റെ സന്താനങ്ങൾ രാപ്പകൽ സ്തോത്രം പാടുകയും ചെയ്യുന്നു.

കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യേണമേ.

### ഗീതം

പ. ജാതിയിൻ പുത്രി നീയേ! സുന്ദരി - ബഹു സുന്ദരി,  
 ശ്ലേമോൻ രാജൻ തിരുസഭയാം നിന്നെ - വർണ്ണിക്കുന്നു.  
 തേൻകട്ടകൾ നിൻ - അധരം പൊഴിക്കുന്നു  
 അങ്കികൾ സുഗന്ധി - നീസാൻ കുസുമംപോൽ  
 സുന്ദരി സഭയേ! നിന്നിൽ മാലിന്യം - ഇല്ലേ - തുമേ  
 മ്ഗ്ഗിഹാരാജൻ തൻ കുരിശാൽ നിന്നെ - കാത്തീടുന്നു  
 ഹാലേലൂയ്യാ - ഉ - ഹാലേലൂയ്യാ - ബാറെക്മാർ  
**പിതൃ പുത്രവിശുദ്ധാത്മനു സ്തുതി, ഹാലേലൂയ്യാ.**

പ. ജാതിയിൻ പുത്രി നീയേ സുന്ദരി - ബഹുസുന്ദരി  
 അഖിലാസ്ഥത്തിൻ സൂര്യനു സദൃശ - നീ ആകുന്നു.  
 നിന്റെ നെറ്റിമേൽ - സ്ത്രീബാധിൻ മുദ്ര  
 വിശുദ്ധമാം നിൻ വായ് - സ്തോത്രം പാടുന്നു.  
 തിരുരക്തത്താൽ നിന്നുടെ ചുണ്ടെല്ലാം - ചുവന്നതത്രെ  
 തവപ്രജ രാപ്പകൽ സ്തോത്രം സന്നിധിയിൽ - പാടീടുന്നു  
 ഹാലേലൂയ്യാ - ഉ - ഹാലേലൂയ്യാ  
**നാഥാ അനുഗ്രഹിച്ചെങ്ങളെ തുണയ്ക്കേണമേ.**

## പ്രാർത്ഥന

പട്ടക്കാരൻ. കാനാ എന്ന നഗരത്തിലേക്കു കല്യാണ വിരുന്നിനു ക്ഷണിക്കപ്പെടുകയും, വെള്ളത്തെ നല്ല വീഞ്ഞായി മാറ്റുകയും ചെയ്ത സത്യത്തിന്റെയും നീതിയുടെയും മണവാളനായി, ഇപ്പോഴും മനുഷ്യരെ സ്നേഹിക്കുന്ന കർത്താവേ, നിന്റെ കൃപയാൽ ഞങ്ങളുടെ പ്രാർത്ഥനകളെ കൈക്കൊണ്ട്, നിന്റെ വിശുദ്ധ മദ്ബഹായുടെ മുമ്പാകെ തങ്ങളുടെ കഴുത്തുകളെ വണക്കിയിരിക്കുന്ന ഈ നിന്റെ അടിയാരെ നീ വാഴ്ത്തണമേ. അനുഗ്രഹങ്ങളും കരുണയും നിറഞ്ഞിരിക്കുന്ന നിന്റെ വലകൈ ഇവരുടെ മേൽ ആവസിപ്പിക്കണമേ, നിന്റെ ആത്മീയ മണവറയിൽ ഇവരെ നീ സന്തോഷിപ്പിക്കണമേ. നിന്നെ സ്നേഹിക്കുകയും നിന്റെ കല്പനകളെ ആചരിക്കുകയും ചെയ്തിട്ടുള്ള വിശുദ്ധന്മാർക്കു വാഗ്ദത്തം ചെയ്യപ്പെട്ടിരിക്കുന്ന, കല്യാണവിരുന്നിനു ഞങ്ങളെയും ഇവരെയും നീ യോഗ്യതയുള്ളവരാക്കണമേ. ഞങ്ങളും ഇവരും നിന്റെ വലത്തുഭാഗത്തുനിന്ന് നിന്റെ കരുണയെ കണ്ടുകൊണ്ട്, നിനക്കു സ്തുതിയും സ്തോത്രവും കരേറ്റുമാറാകണമേ. ഹോശോ -

ജനം. ആമ്മീൻ

## ലേഖനം

ശുശ്രൂഷകൻ. പൌലൊസ് ശ്ലീഹാ എഫേസ്യർക്കു എഴുതിയ ലേഖനം 5-ാം അദ്ധ്യായത്തിൽനിന്ന്.

ജനം. ശ്ലീഹന്മാരുടെ ഉടയവനു സ്തുതി. കർത്താവേ നിന്റെ വചനങ്ങളെ തിരിച്ചറിയുന്നതിനു ഞങ്ങൾക്കു കൃപ നൽകണമേ.

ശുശ്രൂഷകൻ. എന്റെ സഹോദരരേ! നമ്മുടെ കർത്താവായ യേശുക്രിസ്താന്റെ നാമത്തിൽ എല്ലാവനും വേണ്ടി എല്ലാ

യ്പോഴും പിതാവായ ദൈവത്തിനു സ്തോത്രം ചെയ്യുന്ന വരായിരിപ്പിൻ. മ്ശിഹായുടെ സ്നേഹത്താൽ അന്യോന്യം കീഴ്പ്പെടുന്നവരായിരിപ്പിൻ. സ്ത്രീകളേ നമ്മുടെ കർത്താവിന്നു എന്നപോലെ നിങ്ങളുടെ ഭർത്താക്കന്മാർക്കു കീഴ്പ്പെട്ടിരിപ്പിൻ. എന്തുകൊണ്ടെന്നാൽ, മ്ശിഹാ സഭയുടെ തലയും ശരീരത്തിന്റെ രക്ഷിതാവും ആകുന്ന പ്രകാരം പുരുഷൻ സ്ത്രീയുടെ തലയാകുന്നു. സഭ മ്ശിഹായ്ക്കു കീഴ്പ്പെടുന്നപ്രകാരംതന്നെ ഭാര്യമാരും തങ്ങളുടെ ഭർത്താക്കന്മാർക്ക് സകലത്തിലും കീഴ്പ്പെട്ടിരിക്കണം. പുരുഷന്മാരേ, നിങ്ങളുടെ ഭാര്യമാരെ സ്നേഹിപ്പിൻ. മ്ശിഹായും തന്റെ സഭയെ സ്നേഹിക്കുകയും, ജലസ്നാനത്താലും വചനത്താലും അതിനെ ശുദ്ധീകരിച്ച് വെടിപ്പാക്കുവാനും, മഹത്വമുള്ളതായും, മാലിന്യവും, കറയും ഇവയ്ക്കു സമമായ യാതൊന്നും ഇല്ലാതെ വിശുദ്ധയും നിഷ്കളങ്കയുമായും തനിക്കു തന്നെ സഭയായി അതിനെ നിർത്തുവാനും അതിനുവേണ്ടി തന്നെത്തന്നെ ഏല്പിച്ചുകൊടുക്കുകയും ചെയ്തതുപോലെ തന്നെ. ഇപ്രകാരം തങ്ങളുടെ ശരീരങ്ങളെ എന്നപോലെ, തങ്ങളുടെ ഭാര്യമാരെ സ്നേഹിപ്പാൻ പുരുഷന്മാർക്കു ന്യായമാകുന്നു. ഹാലേലൂയ്യാ - ഉ - ഹാലേലൂയ്യാ.

ശുശ്രൂഷകൻ. സഹോദരരേ, നാം അടക്കത്തോടും ഭയത്തോടും വണക്കത്തോടും ശ്രദ്ധിച്ച്, നമ്മുടെ കർത്താവേശു മ്ശിഹായുടെ വിശുദ്ധ ഏവൻഗേലിയോനിലെ ദൈവത്തിന്റെ ജീവനുള്ള വചനങ്ങളുടെ അറിയിപ്പിനെ കേൾക്കണം.

\* ഇവിടെ പട്ടക്കാരൻ മണവാളന്റെയും മണവാട്ടിയുടെയും വലത്തുകൈകൾ തമ്മിൽ പിടിപ്പിക്കണം.

\* അതിന്റെ ശേഷം പട്ടക്കാരൻ ഏവൻഗേലിയോൻ വായിക്കുന്നു.

## ഏവൻഗേലിയോൻ

പട്ടക്കാർ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർ. ലോകത്തിനു ജീവനും രക്ഷയും പ്രസംഗിക്കുന്ന മത്തായി ശ്ലീഹാ എഴുതിയ ജീവൻ നൽകുന്ന പ്രസംഗമായ നമ്മുടെ കർത്താ-വേശുശ്ശിഹായുടെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർ. വിശുദ്ധ കന്യകമറിയാമിൽ നിന്ന് ജന്മമെടുത്ത ദൈവമായ, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുശ്ശിഹായുടെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.

വി. മത്താ. 19:1-6

ഈശോതമ്പുരാൻ ഈ വചനങ്ങളെ പറഞ്ഞുതീർന്ന ശേഷം ഗലീലിയായിൽനിന്നു യാത്ര പുറപ്പെട്ട യോർദ്ദാന്റെ അക്കരെ യഹൂദ്യയുടെ അത്യന്തിയിലേക്കു എഴുന്നള്ളി. വളരെ പുരുഷാരം തന്റെ പിന്നാലെ ചെന്നു. അവിടെവെച്ചു അവരെ താൻ സൗഖ്യമാക്കി. പരീശന്മാർ അവന്റെ അടുക്കൽവന്ന്, അവനെ പരീക്ഷിച്ചുകൊണ്ട് യാതൊരു കാരണത്താൽ എങ്കിലും ഒതുങ്ങുന്നു തന്റെ ഭാര്യയെ ഉപേക്ഷിപ്പാൻ ന്യായമാകുന്നുവോ എന്നു ചോദിച്ചു. അപ്പോൾ താൻ

അവരോടു ഉത്തരമായി അരുളിച്ചെയ്തത്: ആദിയിൽ സൃഷ്ടിച്ചവൻ അവരെ ആണും പെണ്ണുമായി സൃഷ്ടിച്ചു എന്നും, ഇതുകൊണ്ട് പുരുഷൻ തന്റെ പിതാവിനെയും തന്റെ മാതാവിനെയും വിട്ടു തന്റെ ഭാര്യയോടു ചേർന്നിരിക്കും, അവർ ഇരുവരും ഒരു ജഡമായി തീരും എന്ന് അരുളിച്ചെയ്തു എന്നും ഉള്ളത് നിങ്ങൾ വായിച്ചിട്ടില്ലയോ? ആകയാൽ അവർ രണ്ടല്ല, ഒരു ശരീരമത്രെ. അതുകൊണ്ട് ദൈവം കൂട്ടിച്ചേർത്തതിനെ മനുഷ്യൻ വേർപിരിക്കരുത്.

നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ.

അതിന്റെ ശേഷം

പട്ടക്കാരൻ. നീതിയുടെ വലിയ സൂര്യനാകുന്ന നിന്നെ സ്തീബായുടെ മാനുഷമായ മരത്തിൽ തൂക്കിയിരിക്കുന്നതായി വിശുദ്ധ സഭ കണ്ടപ്പോൾ, സകലത്തിന്റെയും ഉടയവനായ നിന്റെ കാതൽത്വത്തിൻ ശക്തിക്കു സ്തുതി എന്നു ന്യായമായി നിന്നോടു ആർത്തു പറഞ്ഞുകൊണ്ടു ക്രമത്തിൽ ചന്ദ്രനെപ്പോലെ നിന്നു.

മാല വാഴ്ത്തുന്നു

ഈ കിരീടങ്ങളും, ഇവ വയ്ക്കപ്പെടുന്ന തലകളും പിതാവിന്റെയും ✠ പുത്രന്റെയും ✠ പരിശുദ്ധ റൂഹായുടെയും ✠ തിരുനാമത്തിൽ വാഴ്ത്തപ്പെട്ടു പൂർണ്ണമാക്കപ്പെട്ടിരിക്കുന്നു.

ജനം. ആമ്മീൻ

\* മണവാളന്റെ തലയിൽ മൂന്നു പ്രാവശ്യം കിരീടം  
ആഘോഷിച്ചുകൊണ്ടു ചൊല്ലുന്നു.

പട്ടക്കാരൻ. നമ്മുടെ കർത്താവിന്റെ കൈയാൽ സ്വർഗ്ഗത്തിൽനിന്നു കിരീടം പ്രഭാവത്തോടെ ഇറങ്ങുന്നു. പട്ടക്കാരൻ മണവാളന്റെ തലയിൽ വയ്ക്കുന്ന കിരീടം അവനു യോഗ്യമാകുന്നു.

പ്രതിവാക്യം. കർത്താവേ, നിന്റെ അനുഗ്രഹങ്ങളാൽ പട്ടക്കാരനെയും മ്ശമശാനന്മാരെയും, തങ്ങളുടെ കിരീടങ്ങളാൽ മണവാളനെയും തങ്ങളുടെ മണവറകളിൽ മണവാട്ടികളെയും സന്തോഷിപ്പിക്കേണമേ.

കർത്താവേ, സകല അനുഗ്രഹങ്ങളും നിറഞ്ഞിരിക്കുന്ന നിന്റെ വലകൈ ആവസിപ്പിച്ചു, മണവാളനെയും മണവാട്ടിയെയും അവരുടെ തലയിലുള്ള കിരീടങ്ങളെയും, അനുഗ്രഹിക്കേണമേ.

അബ്രഹാമും യിസ്ഹാക്കും യാക്കോബും വാഴ്ത്തപ്പെട്ട വാഴ്വുകളാൽ മണവാളനും മണവാട്ടിയും തോഴ്മക്കാരും വാഴ്ത്തപ്പെടുമാറാകട്ടെ.

കർത്താവേ, സ്വർഗ്ഗീയ വാഴ്വുകളാൽ മണവാളനെയും മണവാട്ടികളെയും തോഴ്മക്കാരെയും തോഴ്മക്കാരികളെയും അനുഗ്രഹിക്കേണമേ.

കർത്താവേ, അത്യുന്നതങ്ങളിൽനിന്നു, നിന്റെ വലകൈ നീട്ടി, തിരുസന്നിധിയിൽ കഴുത്തുകളെ വണക്കിയിരിക്കുന്ന മണവാളനെയും മണവാട്ടിയെയും അനുഗ്രഹിക്കേണമേ.

കർത്താവേ, അളവില്ലാത്ത ഐശ്വര്യം നിറഞ്ഞിരിക്കുന്ന നിന്റെ ഭണ്ഡാരത്തിന്റെ വാതിൽ തുറന്നു, മണവാളനും മണവാട്ടിക്കും പരിപൂർണ്ണമായ അനുഗ്രഹങ്ങളെ അയച്ചുകൊടുക്കേണമേ.

കർത്താവേ, നിർമ്മലതയിലും വിശുദ്ധിയിലും ഇവരുടെ ജീവിതത്തെ പൂർണ്ണമാക്കുവാൻ നിന്റെ അനുഗ്രഹങ്ങളുടെ നിഴലിൻ കീഴിൽ ഇവരെ മറച്ചുകൊള്ളണമേ.

## ഗീതം

പട്ടക്കാരൻ. വാനിൽ നിന്നോ- രു മകുടം  
കർത്തനിൽ നിന്നി - അടിറങ്ങി  
മണവാളൻ ശി-രസ്സിന്മേൽ  
കഹനാ ചൂട്ടീ - ടുന്നു

## പ്രതിവാക്യം

നാഥാ! കാര്യ - ണ്യത്താൽ  
കഹനന്മാർ മ്ശംശാ - നന്മാർ  
ദമ്പതികളെയും - മുടിയാൽ  
മണവറയിൽ - സന്തോഷിപ്പിക്ക.

അനുഗ്രഹം നിറഞ്ഞൊ - രു വലകൈ  
ഇവർ മേലാവ - സിപ്പിച്ച്  
ദമ്പതികളെയും - ശിരസ്സിൻ  
മുടിയെയും വാഴ്ത്തീ - ടണമേ.

അബ്രഹാം ഇസ്ഹാക്കു-യാക്കോബ്  
അനുഗ്രഹമേറ്റോ-രു വാഴ്വാൽ  
തോഴർ സഹിതം-തിരുമുൻ-  
ദമ്പതികൾ വാഴ്വേല്ക്കട്ടെ

നാഥാ സ്വർഗ്ഗീ-യ വാഴ്വാൽ  
ദമ്പതികളെയും-അവരിൻ  
തോഴരെയും നീ-വാഴ്ത്തി  
അനുഗ്രഹമരുളീടണമേ.

\* പട്ടക്കാർ മണവാളന്റെ തലയിൽ കിരീടം വച്ചു ചൊല്ലുന്നു.

കർത്താവു നീതിയുടെ കിരീടത്താൽ നിന്നെ കിരീടം ധരിപ്പിക്കട്ടെ. നാശമില്ലാത്ത അലങ്കാരങ്ങളാൽ നിന്നെ അലങ്കരിക്കട്ടെ. ശത്രുവിന്റെ സകല ശക്തിക്കും നേരെ തോറ്റുപോകാത്ത ആയുധം നിന്നെ ധരിപ്പിക്കുകയും ചെയ്യുമാറാകട്ടെ.

മണവാളനും ജനവും. ആമ്മീൻ

\* അതിന്റെശേഷം പട്ടക്കാർ മണവാട്ടിയുടെ തലയിൽ മൂന്നുപ്രാവശ്യം കിരീടം ആഘോഷിച്ചുകൊണ്ടു ചൊല്ലുന്നു.

പട്ടക്കാർ. നമ്മുടെ കർത്താവിന്റെ കൈയാൽ സ്വർഗ്ഗത്തിൽനിന്നു കിരീടം പ്രഭാവത്തോടെ ഇറങ്ങുന്നു. പട്ടക്കാർ മണവാട്ടിയുടെ തലയിൽ വയ്ക്കുന്ന കിരീടം അവൾക്കു യോഗ്യമാകുന്നു.

പ്രതിവാക്യം

കർത്താവേ, നിന്റെ അനുഗ്രഹങ്ങളാൽ പട്ടക്കാരെയും മ്ശമശാനന്മാരെയും, തങ്ങളുടെ കിരീടങ്ങളാൽ മണവാളന്മാരെയും തങ്ങളുടെ മണവറകളിൽ മണവാട്ടികളെയും സന്തോഷിപ്പിക്കേണമേ.

തന്റെ മണവറ എന്നേക്കും നിലനില്ക്കുന്ന സാക്ഷാൽ മണവാളനായുള്ളോവേ, നീ വേഗം ഞങ്ങളുടെ അടുക്കൽ വരികയും ഞങ്ങൾ എന്നേക്കും നിന്നോടുകൂടെ സന്തോഷിക്കുകയും ചെയ്യുമാറാകേണമേ.

കാട്ടിലെ പൂക്കളെയും പുഷ്പങ്ങളെയും ശുശാന്തപുഷ്പങ്ങളെയുംകാൾ (ശ്രേഷ്ഠമായിരിക്കുന്ന) നീതിയുടെ കിരീടം നമ്മുടെ രക്ഷിതാവു നിങ്ങൾക്കായി മുമ്പയുമാറാകട്ടെ.

കർത്താവു നിങ്ങളുടെ സംബന്ധത്തിന്റെ നിർമ്മലമായ കട്ടിലിനെ വാഴ്ത്തട്ടെ. നിങ്ങളിൽനിന്നു നീതിമാന്മാരും വിശുദ്ധന്മാരും ഭരണാധികാരികളും ഉണ്ടാകട്ടെ.



ഞങ്ങളുടെ മണവാളനായ മ്ശിഹായേ, മഹത്വമുള്ള നിന്റെ സൗന്ദര്യത്തെ ഞങ്ങൾ കാണുമാനും, നിന്നിൽ ഇടവിടാതെ സന്തോഷിപ്പാനും, നിന്റെ പ്രകാശംകൊണ്ടു ഞങ്ങളുടെ കണ്ണുകളെ പ്രകാശിപ്പിക്കേണമേ.

നമ്മുടെ രക്ഷിതാവു നീതിയിൻ കിരീടം നിങ്ങൾക്കായി മെടയുമാറാകട്ടെ. പിതാവിനും പുത്രനും പരിശുദ്ധറൂഹായിക്കും സ്തുതി നിങ്ങൾ കരേറ്റുകയും ചെയ്യണം.

## ഗീതം

പട്ടക്കാരൻ

വാനിൽ നിന്നോ- രു മകുടം  
കർത്തനിൽ നിന്നി -ങ്ങിറങ്ങി  
മണവാട്ടി ശി-രസ്സിന്മേൽ  
കഹനാ ചൂട്ടീ -ടുന്നു

## പ്രതിവാക്യം

നാഥാ! കാര്യം - ണ്യത്താൽ  
കഹനന്മാർ മ്ശംശാ - നന്മാർ  
ദമ്പതികളെയും - മുടിയാൽ  
മണവറയിൽ - സന്തോഷിപ്പിക്ക.

രക്ഷകൻ, നീതിയിൻ - മുടിയെ  
നിങ്ങൾക്കായി മു - ടഞ്ഞീടട്ടെ,  
പിതൃപുത്രവിശു - ഭാത്തന്നു  
സ്തോത്രം പാടീടുവീൻ

\* പട്ടക്കാരൻ മണവാട്ടിയുടെ തലയിൽ കിരീടം വച്ചുകൊണ്ടു ചൊല്ലുന്നു.

കർത്താവു നീതിയുടെ കിരീടത്താൽ നിന്നെ കിരീടം ധരിപ്പിക്കട്ടെ, നാശമില്ലാത്ത ആഗ്രഹിക്കത്തക്ക അലങ്കാരങ്ങളാൽ നിന്നെ അലങ്കരിക്കട്ടെ. പിതാവിനും പുത്രനും പരിശുദ്ധ റൂഹായ്ക്കും സ്തുതി നീ കരേറ്റിയുംകൊണ്ടു, നിന്റെ ആയുഷ്കാലമൊക്കെയും സന്തോഷിക്കുമാറാക.

മണവാട്ടിയും ജനവും. ആമ്മീൻ

\* മണവാളന്റെ മേലും മണവാട്ടിയുടെ മേലുമുള്ള അനുഗ്രഹം (ആശംസ)

പട്ടക്കാർ. മനുഷ്യരുടെ ആയുസ്സിൽ പ്രിയമുള്ള കർത്താവ് നിങ്ങളുടെ ആയുസ്സിലും പ്രിയപ്പെടുകയും, നിങ്ങളുടെ കൂട്ടായ്മയെ വാഴ്ത്തുകയും ചെയ്യട്ടെ. സ്വർഗ്ഗീയ മണവാളനാകുന്ന മ്ശിഹാ സത്യത്തിന്റെ മണവാളനാകെന്ത് നിങ്ങളുടെ മണവാളനെ മൂർച്ഛിപ്പിക്കട്ടെ. മ്ശിഹാ തന്റെ സഭയിൽ സന്തോഷിച്ചതുപോലെ നിങ്ങളും അന്യോന്യം സന്തോഷിക്കണം. അനുഗ്രഹങ്ങളുടെ വലക്കെ നിങ്ങളുടെമേൽ വന്നാവസിച്ചു സകല ഉപദ്രവങ്ങളിൽ നിന്നും നിങ്ങളെ കാത്തുകൊള്ളട്ടെ. സമാധാനത്തിന്റെ മാലാഖ, നിങ്ങളോടു കൂടെയിരുന്നു ആകൽ കർസ്തായുടെ വഞ്ചനയിൽനിന്നും നിങ്ങളെ കാത്തുകൊള്ളട്ടെ. കൊല്ലുന്നതായ അസൂയയിൽനിന്നു ദൈവം നിങ്ങളെ രക്ഷിക്കട്ടെ. അന്യോന്യം നിങ്ങളെ താൻ സന്തോഷിപ്പിക്കുകയും നിങ്ങളിൽനിന്ന് ദുഃഖങ്ങളെ നീക്കിക്കളയുകയും ചെയ്യട്ടെ. അബ്രഹാം യിസ്ഹാക്കിലും, യിസ്ഹാക്കു യാക്കോബിലും, യാക്കോബ് യൗസേഫിലും സന്തോഷിച്ചതുപോലെ, നിങ്ങളും അവരിൽ സന്തോഷിപ്പാനായിട്ടു, കർത്താവ് നീതിയുള്ള മക്കളെ നിങ്ങൾക്ക് നൽകട്ടെ. (ദൈവം നോഹയെയും, അവന്റെ മക്കളെയും അനുഗ്രഹിച്ച ആ അനുഗ്രഹം നിങ്ങളുടെമേൽ വസിക്കട്ടെ. ദൈവം അബ്രഹാമിനെയും യിസ്ഹാക്കിനെയും യാക്കോബിനെയും അനുഗ്രഹിച്ച ആ അനുഗ്രഹവും നിങ്ങളുടെമേൽ വസിക്കട്ടെ). ദൈവം ആകാശത്തിൽനിന്നു മഞ്ഞും, ഭൂമി പുറപ്പെടുവിക്കുന്ന സകല നന്മകളും നിങ്ങൾക്കു നൽകട്ടെ. യാക്കോബ് അവന്റെ പുത്രനായ യൗസേഫിനെ വാഴ്ത്തി നിന്റെ പിതാവിന്റെ ദൈവം നിന്നെ സഹായിക്കുമെന്നു പറഞ്ഞ ആ വാഴ്ചയും നിങ്ങളുടെമേൽ വസിക്കട്ടെ. ദൈവത്തെ സ്നേഹിക്കുകയും, തന്റെ തിരുവിഷ്ടത്തെ പ്രസാദിപ്പിക്കുകയും ചെയ്തിട്ടുള്ളവരുടെ അനുഗ്രഹം

നിങ്ങളുടെമേലും ഇന്നു ബഹുമാനമുള്ള പട്ടക്കാരന്റെ / വന്ദ്യപിതാവിന്റെ കൈകളാൽ നിങ്ങളുടെ തലകളിൽ വെയ്ക്കപ്പെട്ട കിരീടങ്ങളിന്മേലും വസിക്കട്ടെ. കർത്താവിന്റെ നാമം നിങ്ങളുടെമേൽ വിളിക്കപ്പെട്ടിരിക്കുകയാൽ, സകല ജാതികളും സന്തോഷിച്ച് സ്തുതി പാടട്ടെ. ദൈവം ഐശ്വര്യങ്ങൾകൊണ്ടും, സമ്പത്തുകൊണ്ടും സകല ഭാഗ്യങ്ങൾകൊണ്ടും നിങ്ങളെ അഭിവൃദ്ധിപ്പെടുത്തട്ടെ. ആ പാപിയായ സ്ത്രീയുടെ പാപങ്ങൾ പരിഹരിച്ചതുപോലെ, നിങ്ങളുടെ, കടങ്ങളും പാപങ്ങളും പരിഹരിക്കപ്പെടുമാറാകട്ടെ. വലത്തുഭാഗത്തെ കള്ളനെപ്പോലെ നിങ്ങളും സ്വർഗ്ഗരാജ്യത്തിനു അവകാശികളായിത്തീരട്ടെ. മിസ്രൈൽനിന്നു പുറപ്പെടുവിച്ച ആ മണവാട്ടിയുമായി ഉടമ്പടി ചെയ്യാൻ സീനായി പർവ്വതത്തിൽ ഇറങ്ങിയ അത്യുന്നതൻ നിങ്ങളെയും നമ്മുടെ സർവ്വ സംഘത്തെയും വാഴ്ത്തുമാറാകട്ടെ. സ്വർഗ്ഗത്തിന്റെയും ഭൂമിയുടെയും നാഥനു നാം സ്തുതി കരേറ്റുകയും ചെയ്യണം. ഹോശോ -

ജനം. ആമ്മീൻ.

പട്ടക്കാരൻ. ഏദന്തോട്ടത്തെ സ്ഥാപിച്ച മഹത്വവാനായുളേളാവേ, എന്നെ വിവാഹം നിശ്ചയിച്ച യൗവനക്കാരൻ നീ ആകുന്നു. എന്നെ തണുപ്പിക്കുന്ന നിന്റെ തോട്ടങ്ങളിൽനിന്നു ഇമ്പകരമായ കാറ്റു എനിക്കായി വീശിക്കേണമേ.

കർത്താവേ, നിന്റെ നാമത്തിൽ വിവാഹം നിശ്ചയിക്കപ്പെട്ടിരിക്കുന്ന മണവാട്ടിയായി നിനക്കു വിവാഹം നിശ്ചയിക്കപ്പെട്ടവൾ ഞാനാകുന്നു. സത്യത്തിന്റെയും നീതിയുടെയും മണവാളനായുളേളാവേ, ഞാൻ നിന്നിൽ അഭയം പ്രാപിച്ചിരിക്കയാൽ എന്നോടു കരുണ ചെയ്യേണമേ.

നിന്റെ സ്ത്രീബാധാൽ എന്റെ സ്ത്രീധനത്തെ നീ കൊടുത്തു തീർത്തു. നിന്റെ കഷ്ടാനുഭവങ്ങളാൽ എന്നെ നീ സ്വാതന്ത്ര്യപ്പെടുത്തി. ഉന്നതത്തിൽ എനിക്കു നീ മണവറ ചമച്ചിരിക്കുന്നു. ഞാൻ നിന്റേതായി തീരുവാൻ എന്നെ നീ വിളിച്ചു മിരിക്കുന്നു.

കള്ളന്മാർ എന്റെമേൽ വീണ്, എന്റെ സൗന്ദര്യത്തെ നശിപ്പിപ്പാൻ മനസ്സുപെച്ചു, നിന്നോടുള്ള സ്നേഹത്താൽ ഞാൻ അവരെ തള്ളിയിട്ട് ഞാൻ അടിമയിൽനിന്ന് സ്വാതന്ത്ര്യം പ്രാപിക്കുകയും ചെയ്തു.

## ഗീതം

ഏദൻ തോട്ടത്തിന്നുടയോനേ!

എന്നെ വേൾക്കുവാൻ വന്നവൻ നീ.

ഇളം കാറ്റത്തു കൊണ്ടുപോക -

ഉല്ലാസം എനിക്കവിടെയുണ്ട്.

കർത്തനേ, എന്നെ വേളിക്കായ് നീ -

നിശ്ചയിച്ച മണവാട്ടിയായ് ഞാൻ

വിശുദ്ധനാം സത്യമണവാളാ -

കരുണ ചെയ്കെന്നിൽ, ശരണം നീയേ

കുരിശിനാൽ കൊടുത്തെൻ സ്ത്രീധനവും-

കഷ്ടപ്പാടാൽ സ്വതന്ത്രതയും

എൻ മണവറ ഉന്നതത്തിൽ -

നിൻ വകയായ് വിളിച്ചെന്നെ നീ

കള്ളന്മാർ എന്റെ സൗന്ദര്യത്തെ-

കൊള്ളചെയ്വാൻ മോഹിച്ചെതിർത്തു

തിരുസ്നേഹത്താൽ മെതിച്ചവരെ-

അടിമയിൽനിന്നും ഞാൻ സ്വതന്ത്രയായി

മണവാളൻ മണവാട്ടിയുടെ കഴുത്തിൽ മിന്നുകെട്ടി മന്ത്രകോടി ഇട്ട ശേഷം പട്ടക്കാരൻ പിന്നാലെയുള്ളതു ചൊല്ലിക്കൊണ്ടു അവരെ അന്നു ഗ്രഹിക്കുകയും ദമ്പതിമാർ വണങ്ങിക്കൊണ്ടു കുരിശുവരക്കുകയും ചെയ്യണം.

## മാർ യാക്കോബിന്റെ ബാഹുസാ.

പട്ടക്കാർ. ദൈവത്തിന്റെ പുത്രാ, നിന്റെ വലകൈ നീട്ടി, മണവാളനെയും മണവാട്ടിയെയും അവരുടെ തലയിൽവെച്ചിരിക്കുന്ന കിരീടങ്ങളെയും വാഴ്ത്തേണമേ.

കർത്താവേ, മണവാളനെയും മണവാട്ടിയെയും അവരുടെ നാമങ്ങളിൽപ്രകാരം വാഴ്ത്തേണമേ. അവരുടെ ആയുസ്സിന്റെ സംവത്സരങ്ങൾ പ്രകാശമുള്ള ലോകങ്ങളിൽ അനുഗ്രഹപ്രദമായിരിക്കേണമേ.

കർത്താവേ, ഈ കൂട്ടം സ്വർഗ്ഗീയവും ഭൗമികവുമായ സകല അനുഗ്രഹങ്ങൾകൊണ്ടും എന്നേക്കും അനുഗ്രഹിക്കപ്പെട്ടതായിരിക്കേണമേ.

കർത്താവേ, നിന്റെ ദാസന്മാരുടെ വായാലുള്ള സ്തുതിയെ, നീ വാഴ്ത്തേണമേ, അവർ കിന്നരങ്ങളാൽ നിർമ്മലമായ സ്തുതികൾ നിനക്കു പാടുകയും ചെയ്യുമാറാകേണമേ.

## ഗീതം

പട്ടക്കാർ. ദേ - വസുതനേ വലകൈനീട്ടി

വാഴ്ത്തീ - ടേണമേ നീ ✕

മണവാളനെയും, മണവാട്ടിയെയും

ശിരസ്സിൻ മുടിയെയും നീ

വാ - ശ്തുക നാമാ ദമ്പതികളെയും

അവരവർ നാ-മത്തിൽ നീ - ✕

വാഴ്ത്തുക ഇവരിൻ ജീവിതകാലം

വെളിവിൻ ലോകേ - നീ

ഈ - നിൻ ജനവും എന്നെന്നേക്കും

വാഴ് - ത്തപ്പേടേണം - ✖

വാഴ്ത്തീടണമേ ഇഹപരലോക,

വാഴ്വാലിവരെ - നീ.

വാ - ഴ്ത്തീടുക നിൻ അടിയാർ വായ്കളിൽ

സ്തുതിയെ - നാഥാ നീ - ✖

വാഴ്ത്തീടുക വീണകളാൽ നിന്നെ

വന്ദനം ചെയ്തീ-ടുവാൻ

### ഹുത്താമ്മാ

പട്ടക്കാർ. എന്റെ വാത്സല്യമുള്ള സഹോദരരേ നാം (എല്ലാവരും) ദൈവത്തിന്റെ ഭവനത്തിൽ നിൽക്കുന്ന (ആയിരിക്കുന്ന) ഈ സമയത്തു വിശ്വാസികളെ കരുതൽപ്പെടുത്തണമെന്ന്, നമ്മുടെ വിശുദ്ധപിതാക്കന്മാരിൽനിന്നും നാം കൈക്കൊണ്ടിട്ടുള്ളതും, നമ്മുടെ ബഹുമാനപ്പെട്ട പൂർവ്വികന്മാർ നമ്മെ ഭരമേല്പിച്ചതുമായ ഒരു പതിവ് നമുക്കുണ്ട്. നമ്മുടെ മുമ്പാകെ നിൽക്കുന്നവരോടു, അവർ സത്യത്തിലും നീതിയിലും നല്ല പ്രവൃത്തികളിലും താല്പര്യമുള്ളവരും, സൽക്രിയകളിൽ ജാഗ്രതയുള്ളവരും, ആയിരിപ്പാൻ വീണ്ടും ഉറപ്പായി നാം കല്പിക്കണം.

ഇപ്പോൾ ഞങ്ങളുടെ മക്കളെ! നിങ്ങൾ ദൈവത്തിന്റെ മുമ്പാകെയും, നമ്മുടെ കർത്താവായ യേശു മ്ശിഹായുടെ സിംഹാസനമാകുന്ന ജീവന്റെ മേശയുടെ മുമ്പാകെയും, ✖ സ്ത്രീബായുടെ മുമ്പാകെയും, വിശുദ്ധ ഏവൻഗേലിയോന്റെ മുമ്പാകെയും, ഈ യോഗത്തിന്റെ മുമ്പാകെയും, ഹൃദയവിചാരങ്ങളെ അറിയാത്തവന്റെ മുൻപാകെ അല്ല, അറിയുന്നവന്റെ മുമ്പാകെയും അത്രെ നിൽക്കുന്നത് എന്ന് കരുതിക്കൊൾവിൻ. ഇതാ ഇന്ന് മുതൽ നിങ്ങളെ തമ്മിൽ

തമ്മിൽ ഞങ്ങൾ ചേർത്തിരിക്കുന്നു. ദൈവം എനിക്കും നിങ്ങൾക്കുമിടയിൽ മദ്ധ്യസ്ഥനായിരിക്കട്ടെ. നിയമവിരുദ്ധമായി നിങ്ങൾ ചെയ്യുന്ന സകലത്തിൽനിന്നും ഞാൻ കുറ്റമില്ലാത്തവരായിരിക്കും. ദൈവത്തിന്റെ കൃപയും അനുഗ്രഹവും പട്ടക്കാരുടെ മേലും, ശെമ്മാശന്മാരുടെമേലും, വിശ്വാസമുള്ള ജനത്തിന്മേലും, മണവാളന്റെമേലും മണവാട്ടിയുടെമേലും, വിരുന്നിനു ക്ഷണിക്കപ്പെട്ടവരുടെമേലും, ക്ഷണിക്കുന്നവരുടെമേലും, വന്നാവസിച്ചു വ്യാപിക്കുമാറാകട്ടെ. നമ്മുടെ കർത്താവേശു മ്ശിഹായുടെ വലങ്കൈ എല്ലായ്പ്പോഴും ഇവരുടെ മേൽ പാർക്കുകയും ചെയ്യട്ടെ.

ജനം. ആമ്മീൻ

പട്ടക്കാരൻ. വീണ്ടും വിശ്വാസികളേ! നിങ്ങളിൽ ഓരോരുത്തനും അവനവന്റെ ഭാര്യയുമായുള്ള ബന്ധം ഏതു വിധത്തിൽ ഇരിപ്പാൻ ന്യായമാകുന്നു എന്ന് ഓരോരുത്തരും സൂക്ഷിച്ചുകൊള്ളണമെന്നുള്ള ഈ കല്പന നിങ്ങളോടു എല്ലാവരോടും ആകുന്നു എന്നു അറിഞ്ഞുകൊൾവീൻ. എന്തുകൊണ്ടെന്നാൽ, ഇവൾ, ഇവളുടെ ചാർച്ചക്കാരെ വിട്ടുപിരിഞ്ഞ് ഇവളുടെ ഭർത്താവിനോട് ഒന്നിച്ചിരിക്കുന്നു. അതിനാൽ അവൻ ഇനിയും അവളെ പ്രസാദിപ്പിച്ച്, അവളോടു ദയവായി വർത്തിക്കണം. അവൻ വസ്ത്രമില്ലാത്തവനായിരുന്നാലും അവളെ വസ്ത്രം ധരിപ്പിക്കുമാറാകണം. അവൻ വിശന്നിരിക്കേണ്ടിവന്നാലും, അവൾക്ക് ആഹാരം കൊടുക്കണം, അവൻ ദാഹിച്ചിരിക്കേണ്ടിവന്നാലും, അവൾക്ക് കുടിപ്പാൻ കൊടുക്കണം. അവൻ അവളോട് ഏതു പ്രകാരം വർത്തിക്കണമോ അതുപോലെ അവളും അവനോടു വർത്തിക്കുകയും, യോഗ്യമാംവണ്ണം അവനെ ശുശ്രൂഷിക്കുകയും ചെയ്യേണ്ടതു ന്യായമാകുന്നുവല്ലോ.

അവൾ സകലത്തിലും സ്നേഹത്തോടും പ്രേമത്തോടും അവനോടു വർത്തിക്കുകയും വേണം. നമ്മുടെ കർത്താവായ യേശുക്രിസ്തുവിന്റെ കൃപ ഞങ്ങളുടെമേലും നിങ്ങളുടെമേലും എന്നേക്കും ഉണ്ടായിരിക്കട്ടെ!

ജനം. ആമ്മീൻ

### പ്രബോധനം

ഇന്നുമുതൽ കർത്താവ് നിങ്ങളെ ഭാര്യ ഭർത്താക്കന്മാരായി സംയോജിപ്പിച്ചിരിക്കുന്നു. ക്രിസ്തീയ കുടുംബ ജീവിതം ഒരു വലിയ ചുമതലയും, വലിയ പദവിയുമത്രെ. തമ്മിൽ തമ്മിൽ വഹിക്കുകയും ക്ഷമിക്കുകയും, പരസ്പര ധാരണയുണ്ടാക്കുന്നതിനായി ശ്രമിക്കുകയും ചെയ്യേണ്ടത് കുടുംബ ജീവിതം വിജയകരമാക്കുന്നതിന് ആവശ്യമാണ്.

നിങ്ങൾ അന്യോന്യം സ്നേഹിക്കുന്നവരും മറ്റുള്ളവരെ സ്നേഹിക്കുകയും ബഹുമാനിക്കുകയും ചെയ്യുന്നവരും ആയിരിക്കണം. ദരിദ്രരെയും പരദേശികളെയും ബുദ്ധിമുട്ടിലിരിക്കുന്നവരെയും നിങ്ങൾ സഹായിക്കുന്നവരായിരിക്കണം. തിരുവചനധ്യാനത്തിലും കുടുംബപ്രാർത്ഥനയിലും നിങ്ങൾ ജാഗ്രതയുള്ളവരായിരിക്കണം. നിങ്ങൾ ഒരുമിച്ചു ക്രമമായി പള്ളി ആരാധനയിൽ സംബന്ധിക്കുകയും വിശുദ്ധ കുർബാനയിൽ പങ്കെടുക്കുകയും ചെയ്യണം.

പണം, സമയം, കഴിവ് ഇവയിൽ നിങ്ങൾ ദൈവത്തിന്റെ ഗൃഹവിചാരകർ (Stewards) എന്നു മനസ്സിലാക്കി, വരുമാനത്തിന്റെ ഒരംശം വേർതിരിച്ചു ദാനധർമ്മത്തിനും, സഭയുടെ സുവിശേഷവേലയ്ക്കും ആയി ഉപയോഗിക്കണം.



ദൈവം നിങ്ങൾക്ക് മക്കളെ നൽകുമ്പോൾ അവരെ ദൈവ ഭക്തിയിലും, നീതിബോധത്തിലും, സഭാസന്നേഹത്തിലും വളർത്തണം.

ഇപ്രകാരമുള്ള ക്രിസ്തീയ കുടുംബ ജീവിതം അനുഭവിക്കുവാൻ ദൈവത്തമ്പുരാൻ നിങ്ങളെ സഹായിക്കട്ടെ.

### ആശീർവാദം

പട്ടക്കാരൻ. ആകാശവും ഭൂമിയും സൃഷ്ടിച്ച കർത്താവിനാൽ നിങ്ങൾ എല്ലാവരും അനുഗ്രഹിക്കപ്പെട്ടവരാകുന്നു. ആത്മീയമായ ഈ ശുശ്രൂഷയിൽ ഞങ്ങളോടുകൂടെ ഒരുങ്ങിവന്ന് സംബന്ധിച്ചിട്ടുള്ള നിങ്ങളെല്ലാവരെയും ദൈവമായ കർത്താവ് അനുഗ്രഹിച്ചു ശുദ്ധീകരിക്കട്ടെ. പിതാവും പുത്രനും പരിശുദ്ധാത്മായുമായ ദൈവം, ബലഹീനതയും കുറവുമുള്ള നമ്മുടെ പ്രാർത്ഥനകൾ ഉന്നതമായ തന്റെ സിംഹാസനത്തിൻ മുമ്പാകെ കേൾക്കുകയും കൈക്കൊള്ളുകയും ചെയ്യുമാറാകട്ടെ.

ജനം. ആമ്മീൻ.

# പ്രസവസ്മതോത്ര ശുശ്രൂഷ

പട്ടക്കാർ. പിതാവിനും പുത്രനും പരിശുദ്ധരുഹായ്ക്കും സ്തുതി

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാരംഭപ്രാർത്ഥന

പട്ടക്കാർ. സർവ്വശക്തിയുള്ളവനും, തന്റെ മഹാശക്തിയാലും ദിവ്യജ്ഞാനത്താലും, സകലത്തെയും ഭരിക്കുന്നവനുമായ ദൈവമായ കർത്താവേ, പ്രസവത്തിന്റെ സകല ആപത്തുകളിൽനിന്നും വിഷമതരങ്ങളായ ഉപദ്രവങ്ങളിൽനിന്നും നീ രക്ഷിക്കുകയും, ഇന്നു സുഖത്തോടുകൂടി നിന്റെ വിശുദ്ധമന്ദിരത്തിൽ വന്നു, നിന്റെ കർത്തൃത്വത്തെ വന്ദിപ്പാനും, നിന്റെ പരിശുദ്ധനാമത്തെ സ്തുതിപ്പാനും, നീ ഇടവരുത്തുകയും ചെയ്തിരിക്കുന്ന ഈ നിന്റെ ദാസിക്കു വേണ്ടി നിന്റെ ശ്രേഷ്ഠതയുടെ സന്നിധിയിൽ ഞങ്ങൾ അണക്കുന്ന പ്രാർത്ഥനകളും സ്മതോത്രങ്ങളും നീ കൈക്കൊള്ളേണമേ. കർത്താവേ നിന്റെ അനുഗ്രഹത്തിന്റെ ബഹുത്വത്താൽ ഇവളെ ദർശിച്ചു, ഇവളുടെ മേൽ കരുണചെയ്യണമേ. നിന്റെ അടുക്കൽനിന്ന് ഐശ്വര്യങ്ങളുടെ വാഴ്വുകൾ ഇവൾക്ക് അയച്ചുകൊടുക്കേണമേ. പിതാവും പുത്രനും പരിശുദ്ധരുഹായുമായ ദൈവമേ, ഞങ്ങൾ എല്ലാവരുടെമേലും നീ നിന്റെ അനുഗ്രഹങ്ങൾ വർഷിപ്പിക്കുകയും ചെയ്യണമേ. ഹോശോ.....

ജനം. ആമ്മീൻ

## കുക്കലയോൻ

പട്ടക്കാർ. എന്നോടുള്ള തന്റെ സകല ഉപകാരങ്ങൾക്കും പകരം ഞാൻ കർത്താവിനു എന്തു കൊടുക്കും? ഞാൻ രക്ഷയുടെ പാനപാത്രം എടുത്ത് കർത്താവിന്റെ തിരുനാമം വിളിച്ചുപേക്ഷിക്കും. ഞാൻ നിനക്ക് സ്തുതിയാകുന്ന യാഗങ്ങൾ കഴിക്കും. ഞാൻ കർത്താവിനു എന്റെ നേർച്ചകളെ സകല ജനത്തിന്റെയും മുമ്പാകെ കഴിക്കും. ബാറെക്മാർ.

പട്ടക്കാർ. പിതാവിനും, പുത്രനും, പരിശുദ്ധ റൂഹായ്ക്കും സ്തുതി

ജനം. ആദിമുതൽ എന്നെന്നേക്കും തന്നെ. ആമ്മീൻ

## എക്ബാ

പട്ടക്കാർ. യീഹൂദായുടെ ഗോത്രത്തിൽനിന്ന് ഉദിച്ച സിംഹക്കുട്ടിയായുള്ളോവേ, നിന്റെ ബലമുള്ള ശക്തിയാൽ ഈ നിന്റെ ദാസിയെ കാത്ത്, ഇവളെ അനുഗ്രഹിക്കണമേ.

ശുശ്രൂഷകൻ. സെന്താമെൻകാലോസ്

ജനം. കുറിയേലായിസ്സോൻ

## പ്രോമ്യോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ: സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

തങ്കലേക്കു അടുത്തു വരുന്ന എല്ലാവരെയും ജീവിപ്പിക്കുന്നവനും രക്ഷിക്കുന്നവനും, തന്നിൽ ആശ്രയിക്കുന്ന എല്ലാവരുടെയും സങ്കേതസ്ഥലവും, തന്റെ മക്കളുടെ ആവശ്യം അറിഞ്ഞു തന്റെ കൃപയാൽ അവരെ സഹായിക്കുന്നവനും, മലിനതയുള്ളവരെ വെടിപ്പാക്കുന്ന സോപ്പായും അശുദ്ധിയുള്ളവരെ ശുദ്ധീകരിക്കുന്നവനും, പാപങ്ങളെ ക്ഷമിക്കുന്നവനുമായ മ്ശിഹാതമ്പുരാൻ, തന്റെ ദാസിക്കു വേണ്ടിയുള്ള സ്തോത്രപ്രാർത്ഥന പൂർണ്ണമാക്കപ്പെടുന്ന ഈ നേരത്തും, നമ്മുടെ ആയുഷ്കാലം മുഴുവനും സ്തുതിയും ബഹുമാനവും യോഗ്യമായിരിക്കുന്നു. ഹോശോ -

ജനം. ആമ്മീൻ.

## സെദാ

പട്ടക്കാർ മനുഷ്യരുടെ ആയുസ്സിനെക്കുറിച്ചു താല്പര്യമുള്ളവനും, സഹായങ്ങൾ നൽകുന്നവനും നന്മകളെ പ്രദാനം ചെയ്യുന്നവനും, കടങ്ങളെ പരിഹരിക്കുന്നവനുമായ മ്ശിഹാ തമ്പുരാനേ, ഈ നിന്റെ ദാസിയുടെ പ്രസവസമയത്തു ഇവൾക്കു ചെയ്തുകൊടുത്തതും ഇവളെ കാത്തു രക്ഷിച്ചതുമായ നിന്റെ സകല കൃപകൾക്കുംവേണ്ടി, നിന്റെ തിരുസന്നിധിയിൽ ഞങ്ങൾ സ്തോത്രം അർപ്പിച്ച്, നിന്റെ പരിശുദ്ധതിരുനാമത്തെ സ്തുതിക്കുന്നു. ഇപ്പോഴും കർത്താവേ, നിന്റെ പരിശുദ്ധ മദ്ബഹായുടെ മുൻപാകെ അടുത്തുവന്നിരിക്കുന്ന ഈ ദാസിയെ നിന്റെ വലങ്കൈ നീട്ടി

അനുഗ്രഹിക്കണമേ. ഇവളുടെ മേലും (ഇവളുടെ ശിശുവിന്മേലും) അനുഗ്രഹങ്ങളും കരുണയും നീ ചൊരിയേണമേ. പാപത്തിന്റെ സകല അശുദ്ധിയിൽ നിന്നും ഇവളെ നീ വെടിപ്പാക്കണമേ. ശക്തിയുള്ളതും സഹായം നൽകുന്നതുമായ നിന്റെ വലക്കൈയെ എപ്പോഴും ഓർപ്പാനും, നിന്റെ കരുണയിൽ ആശ്രയിപ്പാനും ഇവൾക്ക് കൃപ നൽകണമേ. നിന്റെ ചിറകുകളുടെ നിഴലിൻകീഴിൽ ഇവളെ മറച്ചുകൊള്ളണമേ. നിന്റെ നന്മകൾ ഇവൾക്കു വർദ്ധിപ്പിച്ചുകൊടുക്കേണമേ. ജീവന്റെ വഴികളിൽകൂടി നടപ്പാനും, നിന്നിലുള്ള സത്യവിശ്വാസത്തിൽ നിലനില്പാനും, വിശുദ്ധിയിൽ ഇവളുടെ ആയുസ്സിനെ പൂർണ്ണമാക്കാനും, നിന്നെ പ്രസാദിപ്പിച്ചിട്ടുള്ള എല്ലാവരോടുംകൂടെ അഴിവില്ലാത്ത ഭാഗ്യങ്ങളിൽ ഓഹരിക്കണ്ടത്തുവാൻ യോഗ്യതയുള്ളവളായി തീരുവാനും ഇവളെ നീ സഹായിക്കേണമേ. നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റും. ഹോശോ -

ജനം. ആമ്മീൻ

കോലൊ

പട്ടക്കാർ. പൂർണ്ണഹൃദയത്തോടു കൂടെ തന്നിൽ ആശ്രയിക്കുന്ന വിശ്വാസികളുടെ പ്രത്യാശയായ യേശുവേ, നീ നിന്റെ ദാസികൾക്ക് ഹിതകരമായ പരിചയും, ഉന്നതമായ കോട്ടയും ആയിരുന്ന് നിന്റെ ചിറകുകൊണ്ട് ഇവളെ മറച്ചുകൊള്ളേണമേ. ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധറൂഹായ്ക്കും സ്തുതി.

ജനം. ആദിമുതൽ എന്നെന്നേക്കും തന്നെ, ആമ്മീൻ

പട്ടക്കാർ. തന്റെ മക്കൾക്കു സകല നല്ല ദാനങ്ങളെയും വർദ്ധിച്ചുകൊടുക്കുന്ന അത്യുന്നതന്റെ കടിഞ്ഞൂലായ ഇമ്മാനുവേലേ, നിന്റെ വിശുദ്ധറൂഹായുടെ നൽവരം ഈ

നിന്റെ ദാസിക്ക് ദാനം ചെയ്ത് സകല തിന്മകളിൽനിന്നും നിന്റെ സോപ്പായാൽ ഇവളെ വെടിപ്പാക്കേണമേ.

ജനം. കർത്താവേ, ഞങ്ങളെ അനുഗ്രഹിച്ച്, ഞങ്ങൾക്കു സഹായം ചെയ്യേണമേ.

\* ഇവിടെ 116-ാം സങ്കീർത്തനം വാക്യം പ്രതിവാക്യമായി ചൊല്ലണം.

കർത്താവു, എന്റെ അപേക്ഷയുടെ ശബ്ദം കേൾക്കുമെന്നുള്ളതുകൊണ്ടു ഞാൻ അവനെ സ്നേഹിച്ചു.

2. ഞാൻ അവനെ വിളിക്കുന്ന ദിവസത്തിൽ അവൻ തന്റെ ചെവിയെ എങ്കലേക്കു ചായിക്കും.

3. എന്തെന്നാൽ മരണവേദനകൾ എന്നെ ചുറ്റി. പാതാളത്തിന്റെ തെരുക്കങ്ങൾ എന്നിക്കു അടുത്തു, തെരുക്കവും അരിഷ്ടതയും ഞാൻ അനുഭവിച്ചു.

4. കർത്താവേ, എന്റെ പ്രാണനെ രക്ഷിക്കേണമെന്നു ഞാൻ കർത്താവിന്റെ നാമം വിളിച്ചപേക്ഷിച്ചു.

5. കർത്താവേ, നീ കരുണയും നീതിയുമുള്ളവനാകുന്നു. ദൈവമേ, നീ കരുണയുള്ളവനാകുന്നു.

6. കർത്താവു, അല്പബുദ്ധികളെ കാക്കുന്നു. അവൻ എന്നെ താഴ്ത്തി. എന്നെ രക്ഷിക്കയും ചെയ്തു.

7. എന്റെ ആത്മാവേ, നിന്റെ വിശ്രാമത്തിലേക്കു നീ തിരിഞ്ഞുകൊൾക. എന്തെന്നാൽ കർത്താവു നിനക്കു ഉപകാരം ചെയ്തിരിക്കുന്നു.

8. എന്തെന്നാൽ എന്റെ പ്രാണനെ മരണത്തിൽനിന്നും എന്റെ കണ്ണിനെ കണ്ണുനീരിൽനിന്നും എന്റെ കാലുകളെ പിഴകളിൽനിന്നും നീ രക്ഷിച്ചു.

9. ദൈവമേ, ജീവനുള്ളവരുടെ ദേശത്ത്, നിന്റെ മുൻപാകെ ഇഷ്ടമുള്ളവനായിരിക്കേണ്ടതിനു തന്നെ.

10. ഞാൻ വിശ്വസിച്ചു, ഞാൻ സംസാരിച്ചു, ഞാൻ ഏറ്റവും എളിമപ്പെട്ടു മിരിക്കുന്നു.

11. എല്ലാ മനുഷ്യരും അസത്യവാദികളെന്നു, ഞാൻ എന്റെ പരിഭ്രമത്തിൽ പറഞ്ഞു.

12. എന്നോടുള്ള തന്റെ സകല ഉപകാരങ്ങൾക്കു പകരം ഞാൻ കർത്താവിന് എന്തുകൊടുക്കും?

13. ഞാൻ രക്ഷയുടെ പാനപാത്രം എടുത്ത് കർത്താവിന്റെ തിരുനാമം വിളിച്ചുപേക്ഷിക്കും.

14. ഞാൻ കർത്താവിന് എന്റെ നേർച്ചകളെ സകല ജനത്തിന്റെയും മുൻപാകെ കഴിക്കും.

15. കർത്താവിന്റെ കൺകളിൽ തന്റെ നീതിമാന്മാരുടെ മരണം വിലയേറിയതാകുന്നു.

16. കർത്താവേ, ഞാൻ നിന്റെ ദാസനാകുന്നു. ഞാൻ നിന്റെ ദാസനും, നിന്റെ ദാസിയുടെ പുത്രനുമാകുന്നു. നീ എന്റെ ബന്ധനങ്ങളെ എന്നിൽ നിന്നു അഴിച്ചു.

17. ഞാൻ നിനക്കു സ്തുതിയാകുന്ന യാഗങ്ങളെ അർപ്പിച്ച് കർത്താവിന്റെ തിരുനാമം വിളിച്ചുപേക്ഷിക്കും.

18. ഞാൻ കർത്താവിനു എന്റെ നേർച്ചകളെ സകല ജനത്തിന്റെയും മുൻപാകെയും,

19. കർത്താവിന്റെ ഭവനത്തിന്റെ പ്രാകാരങ്ങളിലും ഊർഷ്ളേമേ, നിന്റെ നടുവിലും കഴിക്കും.

ദൈവമേ, സ്തുതി നിനക്കു യോഗ്യമാകുന്നു. ബാറെ ക്കമാർ.

പട്ടക്കാർ: പിതാവിനും പുത്രനും പരിശുദ്ധാത്മാക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

ശുശ്രൂഷകൻ. ഹാലേലൂയ്യാ ഉ ഹാലേലൂയ്യാ ഞാൻ ബഹുമാനപൂർവ്വം നിന്റെ ഭവനത്തിലേക്കു വരും, എന്റെ അധരങ്ങൾ ഉച്ചരിച്ചിട്ടുള്ള നേർച്ചകളെ ഞാൻ നിനക്കു കഴിക്കും. ഹാലേലൂയ്യാ.

### ഏവൻഗേലിയോൻ

പട്ടക്കാർ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർ. ലോകത്തിനു ജീവനും രക്ഷയും അറിയിക്കുന്ന ലൂക്കോസ് ഏവൻഗേലിസ്ഥൻ എഴുതിയ ജീവൻ നൽകുന്ന അറിയിപ്പായ നമ്മുടെ കർത്താ-വേശുക്രിസ്തുവിന്റെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർ. വിശുദ്ധ കന്യകമറിയാമിൽ നിന്ന് ജന്മമെടുത്ത ദൈവമായ, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുക്രിസ്തുവിന്റെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.



## (വി. ലൂക്കോസ് 2:22- 26)

മോശെയുടെ ന്യായപ്രമാണപ്രകാരം അവരുടെ ശുദ്ധീകരണ ദിവസങ്ങൾ തികഞ്ഞപ്പോൾ കടിഞ്ഞൂലായ ആൺ ഒക്കെയും കർത്താവിന്റെ വിശുദ്ധൻ എന്ന് വിളിക്കപ്പെടണമെന്ന്, കർത്താവിന്റെ ന്യായപ്രമാണത്തിൽ എഴുതിയിരിക്കുന്നതുപോലെ, കർത്താവിന്റെ മുമ്പാകെ അവനെ നിർത്തുവാനും, കർത്താവിന്റെ ന്യായപ്രമാണത്തിൽ പറഞ്ഞിരിക്കുന്നതുപോലെ, ഒരിണ ചെങ്ങാലിയെയോ രണ്ടു പ്രാവീൻ കുഞ്ഞുങ്ങളെയോ യാഗമായി കൊടുപ്പാനും യെരൂശലേമിലേക്കു അവനെ കൊണ്ടുപോയി. യെരൂശലേമിൽ ശെമൊൻ എന്നു പേരുള്ള ഒരു പുരുഷൻ ഉണ്ടായിരുന്നു. ഈ മനുഷ്യൻ നീതിമാനും പരിശുദ്ധനും, ഇസ്രായേലിന്റെ ആശ്വാസത്തിനായി നോക്കിപ്പാർക്കുന്നവനും ആയിരുന്നു. പരിശുദ്ധാത്മാവും അവന്റെ മേൽ ഉണ്ടായിരുന്നു. കർത്താവിന്റെ ക്രിസ്തുവിനെ കാണുംമുമ്പെ അവൻ മരണം കാണുകയില്ലെന്ന് പരിശുദ്ധാത്മാവിനാൽ അവൻ അരുളപ്പാടുണ്ടായിരുന്നു.

നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ.

**മാർ അപ്രേമിന്റെ അപേക്ഷ**

പട്ടക്കാരൻ. ഞങ്ങളുടെ കർത്താവേ, ഞങ്ങളുടെമേൽ അനുഗ്രഹം ചെയ്യേണമേ. ഞങ്ങളുടെ കർത്താവേ ഞങ്ങളുടെ ശുശ്രൂഷ കൈക്കൊള്ളേണമേ.

ദൈവമേ, നിന്റെ വലകൈ നീട്ടി, ഈ നിന്റെ ദാസിയെ അനുഗ്രഹിക്കേണമേ. നിന്റെ കൽപനകളെ ധ്യാനിച്ച്, നിത്യവും നിന്റെ സത്യം പഠിപ്പാൻ ഇവൾക്കു കൃപ നൽകേണമേ.

നിന്റെ കരുണയുടെ വലകൈയ്യാൽ ഇവളെ കാത്തു സ്വർഗ്ഗരാജ്യത്തിലേക്കു ഇവളെ നടത്തേണമേ. നിന്റെ കർത്തൃത്വത്തിനു സ്തുതിപാടുവാൻ ഉയരത്തിൽനിന്നു ഇവൾക്കു സമാധാനം നൽകേണമേ.

ഇവൾക്കു ഹൃദയനിർമ്മലത കൊടുത്തു, വിശുദ്ധികൊണ്ടു ഇവളെ അലങ്കരിക്കേണമേ. ഇവളുടെ ആയുഷ്കാലം മുഴുവനും നിന്നെ പ്രസാദിപ്പിപ്പാൻ സകല അശുദ്ധിയിൽനിന്നും ഇവളെ വെടിപ്പാക്കേണമേ.

കർത്താവേ, നിന്റെ കർത്തൃത്വത്തിന്റെ ഇഷ്ടം ചെയ്യാനും, അത്യുന്നതമായ നിന്റെ തിരുനാമത്തെ സ്തുതിപ്പാനുമായി നിന്റെ കരുണയാൽ വിശുദ്ധ റൂഹായെ ഇവൾക്കു ദാനം ചെയ്യേണമേ.

പ്രാർത്ഥനകളെ കേൾക്കുന്നവനും, യാചനകളെ നൽകുന്നവനുമായുള്ളോവേ, ഞങ്ങളുടെ പ്രാർത്ഥന കേട്ടു ഞങ്ങളോടു നിരന്നു, നിന്റെ അനുഗ്രഹങ്ങളാൽ ഞങ്ങളുടെ യാചനകളെ നൽകുമാറാകേണമേ.

#### അല്ലെങ്കിൽ ഗീതം

കർത്താവേ, അനുഗ്രഹിക്ക,  
ശുശ്രൂഷ - കൈക്കൊള്ളണമേ.  
ദൈവമേ, വലക്കൈ നീട്ടി,  
അനുഗ്രഹിക്ക - നിൻ ദാസിയെ (ദാസികളെ)

നിൻ കല്പനകൾ ധ്യാനിച്ച്,  
നിൻ സത്യം പഠിപ്പാ - നരുൾക.  
കരുണയിൻ വലക്കൈയാലെ,  
നടത്തണമേ - സ്വർഗ്ഗത്തേക്ക്

നിൻ കർത്തൃത്വത്തെ സ്തുതിപ്പാൻ  
നൽകേണമേ - നിൻ സമാധാനം  
ഹൃദയവെടിപ്പാലി - വളെ (വരെ)  
അലങ്കരിച്ച് - ശുദ്ധം ചെയ്ക.

ആയുസ്സുനാളെല്ലാം-ഇവൾ (ഇവർ)  
തിരുവിഷ്ടം-ചെയ്യാനരുൾക  
അശുദ്ധിയിൽ നിന്നി-വളെ (വരെ)  
വെടിപ്പാക്കേണമേ-കർത്താവേ.

അത്യുന്നതമാം-നിൻ നാമം  
 സ്തുതിപ്പാനും-നൽകീടണമേ  
 നിൻ കാരുണ്യത്താൽ-ഇവൾക്കു (ഇവർക്കു)  
 റൂഹായെ-നൽകീടണമേ.

പ്രാർത്ഥനകൾ കേൾക്കു - നോനേ  
 യാചനകൾ - നൽകുന്നോനേ,  
 ഞങ്ങളിൻ പ്രാർത്ഥനകൾ - കേട്ടു  
 യാചനകൾ നൽകീടണമേ.

## ആശീർവാദം

പട്ടക്കാർ. സർവ്വശക്തിയുള്ള ദൈവമായ കർത്താവു തന്റെ വല കൈ നിന്റെ മേൽ ആവസിപ്പിച്ച്, നിന്നെ അനുഗ്രഹിക്കട്ടെ. രാപ്പകൽ അവൻ നിന്നെ കാത്തു മറച്ചുകൊള്ളട്ടെ. ഈ ലോകത്തിൽ സകല അരിഷ്ടതകളിൽ നിന്നും സങ്കടങ്ങളിൽ നിന്നും ആവലാതികളിൽ നിന്നും അവൻ നിന്നെ രക്ഷിക്കട്ടെ. വരുവാനിരിക്കുന്ന ലോകത്തിൽ അഴിഞ്ഞുപോകാത്ത ഭാഗ്യത്തിനും നിത്യജീവനും നിന്നെ യോഗ്യയാക്കി തീർക്കയും ചെയ്യട്ടെ.

സ്ത്രീയും ജനവും. ആമ്മീൻ

\* പട്ടക്കാർ സ്ത്രീയുടെ തലയിൽ കൈവെച്ചു ചൊല്ലേണ്ട ആശീർവാദം.

സർവ്വശക്തിയുള്ള ദൈവമായ കർത്താവു നിന്റെ മേൽ മനസ്സലിഞ്ഞു, നിന്റെ സകലപാപങ്ങളെയും നിന്നോടു ക്ഷമിക്കുകയും, നിന്റെ സകല രോഗങ്ങളെയും സൗഖ്യമാക്കുകയും, നിത്യജീവങ്കലേക്ക് നിന്നെ വഴിനടത്തുകയും ചെയ്യുമാറാകട്ടെ.

സ്ത്രീയും ജനവും. ആമ്മീൻ

# ഭവനവാഴ്വിന്റെ ക്രമം

## കൗമാ

പട്ടക്കാർ: പിതാവിനും പുത്രനും പരിശുദ്ധാത്മാക്കും സ്തുതി

ജനം: ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാരംഭപ്രാർത്ഥന

പട്ടക്കാർ. ദൈവമായ കർത്താവേ നിന്റെ നിരപ്പും സമാധാനവും ഈ ഭവനത്തിൽ വസിക്കുമാറാക്കേണമേ. ഇതിലുള്ള സകലത്തേയും അനുഗ്രഹിക്കണമേ. ഇതിന്റെ വരവുചെലവുകൾ നിന്റെ വിശുദ്ധനാമത്തിന്റെ മഹത്വത്തിനും, നീതിയുടെ സംരക്ഷണത്തിനുമായിരിക്കണമേ. നിങ്കൽനിന്നുള്ള എല്ലാ നന്മകളും അനുഗ്രഹങ്ങളുംകൊണ്ടു ഇതിനെ അഭിവൃദ്ധിപ്പെടുത്തേണമേ. ഇതിൽ വസിക്കുന്നവർക്കു മുഖപ്രസാദം നൽകണമേ. ഞങ്ങളുടെ കർത്താവും ദൈവവുമേ, ഇവർ തങ്ങളുടെ ആയുഷ്കാലം മുഴുവനും തങ്ങളുടെ രഹസ്യകാര്യങ്ങളിലും പരസ്യകാര്യങ്ങളിലും നിന്നെ പ്രസാദിപ്പിക്കുന്നവരായിരിക്കണമേ. ഹോശോ.

ജനം. ആമ്മീൻ

## കുക്കലയോൻ

മസ്മൂർ

പട്ടക്കാർ. കർത്താവേ നിങ്കലേക്ക് ഞാൻ എന്റെ മനസ്സ് ഉയർത്തുന്നു. എന്റെ ദൈവമേ, ഞാൻ നിന്നിൽ ആശ്രയിച്ചിരിക്കുന്നു. ഞാൻ ലജ്ജിച്ചുപോകരുതേ. എന്റെ ശത്രുക്കൾ എന്റെ നേരെ പ്രശംസിക്കരുതേ. നിന്നിൽ

ആശ്രയിക്കുന്ന ഒരുത്തനും ലജ്ജിച്ചുപോകയില്ല. അന്യായക്കാർ അവരുടെ മായയിൽ ലജ്ജിക്കും. കർത്താവേ, നിന്റെ വഴികൾ എന്നെ കാണിക്കണമേ. നിന്റെ ഊടുവഴികൾ എനിക്ക് അറിയിച്ചുതരണമേ. നിന്റെ സത്യത്തിൽ എന്നെ നടത്തുകയും എന്നെ പഠിപ്പിക്കുകയും ചെയ്യണമേ - ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി.

ജനം. ആദിമുതൽ എന്നെന്നേക്കും തന്നെ. ആമ്മീൻ.

## എക്ബാ

പട്ടക്കാർ. സമുദ്രത്തിന്റെ അഗാധത്തിൽനിന്നു യോനാ പ്രവാചകനെ രക്ഷിച്ചവനും മനുഷ്യരെ സ്നേഹിക്കുന്നവനുമായ കർത്താവേ, നിന്റെ കൃപയാൽ എന്റെ ഏറിയ കുറ്റങ്ങളിൽനിന്നും എന്നെയും കോരിയെടുക്കേണമേ.

ശുശ്രൂഷകൻ. സെന്തുമെൻകാലോസ്

ജനം. കുറിയേലായിസ്സോൻ

## പ്രോമ്യോൻ

പട്ടക്കാർ: നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യേണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

പാപികൾക്കായി തുറന്നിരിക്കുന്ന കരുണകളുടെ വാതിലും, മരണമുള്ളവരെ ജീവിപ്പിച്ച ജീവന്റെ തുറമുഖവും, അശുദ്ധന്മാരെ ശുദ്ധീകരിക്കുന്നതായ വെടിപ്പാക്കുന്ന സോപ്പായും മാലിന്യമുള്ളവരെ വെളുപ്പിച്ച് നിർമ്മലമാക്കുന്ന തളിപ്പുമായിരിക്കുന്ന മ്ശിഹാതമ്പുരാൻ, ഭവനവാഴ്വിന്റെ ഈ നേരത്തും നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ.

ജനം. ആമ്മീൻ.

## സെദറാ

പട്ടക്കാരൻ. പ്രാർത്ഥനകൾ കൈക്കൊള്ളുന്നവനും, യാചനകൾ നൽകുന്നവനുമായ ദൈവമായ കർത്താവേ, ആദ്യകടിഞ്ഞുലായ ഹാബേലിന്റെ കാഴ്ച കൈക്കൊണ്ടതുപോലെ, ഞങ്ങളുടെ പ്രാർത്ഥന കൈക്കൊള്ളണമേ. ഹാനോക്ക് തന്റെ ശുശ്രൂഷയാൽ നിന്നെ പ്രസാദിപ്പിച്ചതുപോലെ, ഞങ്ങളുടെ ശുശ്രൂഷ നിന്നെ പ്രസാദിപ്പിക്കുമാറാകണമേ. നീതിമാനായ നോഹിന്റെ യാഗത്തിൽ നീ പ്രസാദിച്ചതുപോലെ, ഞങ്ങളുടെ അധരങ്ങളുടെ ഫലത്തിൽ നീ പ്രസാദിക്കണമേ. നിന്റെ സ്നേഹിതനായ, ഞങ്ങളുടെ പിതാവായ അബ്രഹാമിന്റെ വിശ്വാസം നിനക്കു സന്തോഷമായതുപോലെ, ഞങ്ങളുടെ പ്രാർത്ഥന നിനക്കു സന്തോഷകരമായിരിക്കണമേ. നീതിമാനായ ഈശ്ശോബിന്റെ അടുക്കൽനിന്നും ദുഷ്ടനായവൻ ലജ്ജിച്ചുപോയതുപോലെ ഈ വീടിന്റെ ശത്രുവായ ദുഷ്ടൻ ലജ്ജിക്കുമാറാകേണമേ. ശ്രേഷ്ഠപുരോഹിതനായ അഹറോന്റെ ധൂപത്താൽ യിസ്രയേൽ ജനത്തിൽനിന്നും വസന്ത നിരോധിക്കപ്പെട്ടതുപോലെ, കഠിനശിക്ഷകളും കോപത്തിന്റെ വടികളും

ഞങ്ങളിൽനിന്നും നിരോധിക്കപ്പെടുമാറാകേണ്ടമേ. പുരോ  
 ഹിതനായ സ്കറിയായുടെ ശുശ്രൂഷയിങ്കൽ നിന്റെ പ്രസം  
 ഗകനായ യോഹന്നാനെപ്പറ്റി അവനു പ്രത്യാശ ഉണ്ടാക്കിയ  
 തുപോലെ, ഞങ്ങളുടെ ശുശ്രൂഷയിൽ ജീവന്റെയും രക്ഷ  
 യുടെയും പ്രത്യാശ ഞങ്ങൾക്കുണ്ടാകുമാറാകേണ്ടമേ.  
 കർത്താവേ ചുങ്കക്കാരനായ സക്കായിയോട് ക്ഷമിച്ചതുപോ  
 ലെ, നിന്റെ തിരുവചനത്താൽ ഞങ്ങളുടെ പാപങ്ങളെ പരി  
 ഹരിക്കേണ്ടമേ. കർത്താവേ ഭാഗ്യവാന്മാരായ ശ്ലീഹന്മാരുടെ  
 പ്രധാനിയായ ശെമൊന്റെ അപേക്ഷ കൈക്കൊണ്ടതുപോ  
 ലെ, അനേക പാപങ്ങൾ ചെയ്തിട്ടുള്ള ഞങ്ങളുടെ അപേ  
 ക്ഷ കൈക്കൊള്ളേണ്ടമേ. ആ പാപിയായിരുന്ന സ്ത്രീയുടെ  
 കുറ്റങ്ങൾ ക്ഷമിച്ചതുപോലെ, ഞങ്ങളുടെ അനേക കുറ്റ  
 ങ്ങളെ ഞങ്ങളോടു ക്ഷമിക്കേണ്ടമേ. കർത്താവേ, ആ സ്ത്രീ  
 അവളുടെ വിഷമമായ വേദനകളിൽനിന്നും സ്വസ്ഥത  
 പ്രാപിച്ചതിനു മുഖാന്തരമായ ആ നിന്റെ നിത്യമായ കരുണ  
 ഞങ്ങളുടെമേൽ വർഷിക്കുമാറാകേണ്ടമേ. ക്നാനായ  
 സ്ത്രീയുടെ മകളിൽനിന്നും, ദുഷ്ടനെ ഓടിച്ചതുപോലെ,  
 പ്രതിയോഗിയുടെ ശക്തിയെ ഞങ്ങളിൽനിന്നും ദൂരത്താ  
 കേണ്ടമേ. ഉത്കൃഷ്ട പുരുഷനായ ദാനിയേലിനു നൽകി  
 യതുപോലെ, നിന്റെ സന്നിധിയിൽ ഞങ്ങൾക്ക് ജയം  
 നൽകേണ്ടമേ. കത്തുന്ന അഗ്നിച്ചൂളയിൽവെച്ച്, ഹനനിയാ  
 മുതലായവരുടെ ബന്ധനങ്ങൾ നീ അഴിച്ചതുപോലെ, ദുഷ്ട  
 പിശാചുക്കളുടെ ബന്ധനങ്ങളെ ഞങ്ങളിൽനിന്നും അഴി  
 കേണ്ടമേ. നിന്റെ പട്ടക്കാരും ശുശ്രൂഷകന്മാരും, നിന്റെ  
 ഇഷ്ടം ചെയ്ത് നിറവേറ്റുവാനും നിന്റെ സ്വർഗ്ഗീയ ഭണ്ഡാ  
 രത്തിന്മേൽ അവർ സത്യമുള്ളവരായിരിപ്പാനും, നിന്റെ തിരു  
 വചനംപോലെ, ഭയത്തോടെ നിന്റെ ആട്ടിൻകൂട്ടത്തെ മേയി  
 പ്പാനും, നിന്റെ വിശുദ്ധവഴികളിൽ നടപ്പാനും, കർത്തൃസം  
 ബന്ധവും ജീവപ്രദങ്ങളുമായ നിന്റെ കൽപ്പനകളെ ആച  
 രിപ്പാനും അവർക്ക് കൃപ നൽകേണ്ടമേ. കർത്താവേ,

ഇപ്പോൾ ഈ ഭവനത്തിനുവേണ്ടിയും, ഇതിൽ പാർക്കു നവർക്കുവേണ്ടിയും, അനുഗ്രഹങ്ങളും കരുണയും നിന്നോടു ഞങ്ങൾ യാചിക്കുന്നു. കർത്താവേ ഈ സമയത്തു നിന്റെ അടിയാരായ ഞങ്ങളുടെ പ്രാർത്ഥന തിരുസന്നിധിയിൽ പ്രവേശിക്കുമാറാകേണമേ. ഈ ഭവനം ശ്രേഷ്ഠത പ്രാപിക്കുകയും, ഇതിൽ വസിക്കുന്നവർ ജയത്തോടെ രക്ഷിക്കപ്പെടുകയും, നിന്റെ കുഞ്ഞാടുകൾ നിന്റെ മേച്ചിൽസ്ഥലങ്ങളിൽ മേയുകയും, നിന്റെ പെണ്ണാടുകൾ നിന്റെ നന്മകൾ കൊണ്ട് തൃപ്തിപ്പെടുകയും, ഞങ്ങൾക്കെല്ലാവർക്കും നിങ്കൽനിന്ന് കരുണലഭിക്കുകയും ചെയ്യുമാറാകണമേ. പാപികളോടു കരുണയുള്ളവനും, അനുതാപികളിൽ ഇഷ്ടമുള്ളവനുമായ കർത്താവേ, നിന്റെ ബഹുലമായ അനുഗ്രഹങ്ങളുടെ സമൃദ്ധിപോലെ, ഞങ്ങളോടു ദയതോന്നി, ഞങ്ങളുടെമേൽ അനുഗ്രഹം ചെയ്യണമേ. കർത്താവേ തിരുവുള്ളമുണ്ടായി, ഞങ്ങളുടെ പ്രാർത്ഥന കൈക്കൊണ്ട്, ഞങ്ങളെ ശുദ്ധീകരിക്കണമേ. നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ.....

ജനം. ആമ്മീൻ.

കർത്താവേ, നിന്റെ വാതിലിൽ ഞങ്ങളുടെ അപേക്ഷയുടെ ശബ്ദം മുട്ടുന്നു. നിന്നെ വന്ദിക്കുന്നവരിൽനിന്നു അവരുടെ ആവശ്യങ്ങളുടെ യാചനകളെ നീ മുടക്കരുതേ.

ദൈവമേ, കരുണയോടെ ഞങ്ങളെ ശിക്ഷിച്ചു വളർത്തേണമേ. കോപത്തിന്റെ വടിയിൽനിന്നു ഞങ്ങളെ രക്ഷിക്കേണമേ. ഞങ്ങളുടെ പ്രാർത്ഥനയ്ക്കു വാതിൽ തുറന്ന്, നിന്റെ അനുഗ്രഹങ്ങളാൽ ഞങ്ങളുടെ യാചനകൾ നൽകേണമേ.



ദൈവമേ, ഞങ്ങളുടെ ബലഹീനതയുടെ സഹായത്തിനു നിന്നെ ഞങ്ങൾ നോക്കിയിരിക്കുന്നു. നല്ലവനേ, ഞങ്ങളുടെ അപേക്ഷയുടെ ശബ്ദം കേട്ടു, നിന്റെ അനുഗ്രഹങ്ങളാൽ ഞങ്ങളുടെ യാചനകൾ നൽകേണമേ.

കർത്താവേ, ഞങ്ങളോടു കൃപ ചെയ്യേണമേ. നിന്റെ കാരൂണ്യത്തിന്റെ ബഹുത്വപ്രകാരം ഞങ്ങളോടു കൃപ ചെയ്യേണമേ. കാരൂണ്യവാനേ, ഞങ്ങൾ ചെയ്തുപോയിട്ടുള്ള ദുഷ്ടക്രിയകൾ ഞങ്ങളോടു ഓർക്കയുമരുതേ.

### അല്ലെങ്കിൽ ഗീതം

കർത്താവേ, നിൻ - വാതിലിൽ  
യാചന ശബ്ദം - മുട്ടുന്നു  
മുടക്കരുതെ - നിൻ സേവകരിൻ-  
ആവ - ശു യാച - നയെ - നീ,

ദേവാ കൃപയാൽ - പാലിക്ക,  
കോപ വടിയിൽ - നിന്നകറ്റി  
പ്രാർത്ഥന കേട്ടു നിൻ കരുണയതാൽ -  
യാചന നീ നൽകീ - ടണമേ,

ദേവാ തുണയ്ക്കായ് - ബലഹീനർ,  
വിലിച്ചീടുന്നു - നല്ലവനേ  
പ്രാർത്ഥന കേട്ടു നിൻ കരുണയതാൽ -  
യാചന നീ നൽകീ-ടണമേ

കൃപ ചെയ്യേണമേ - കരുണയുടെ  
ബഹുലത്താൽ ദ - യ ചെയ്യേണമേ,  
പിഴച്ചൊരു തിന്മകളോർക്കരുതേ  
കരുണാകരനാം ക - ര്ത്താവേ!

## ലേഖനം

ശുശ്രൂഷകൻ.. അപ്പൊസ്തല പ്രവൃത്തികൾ നാലാം അദ്ധ്യായത്തിൽ നിന്ന്.

ജനം. ശ്ലീഹന്മാരുടെ ഉടയവനു സ്തുതി! കർത്താവേ നിന്റെ വചനങ്ങളെ തിരിച്ചറിയുന്നതിനു ഞങ്ങൾക്കു കൃപ നൽകണമേ.

അപ്പോ. 4. 32 - 35

ശുശ്രൂഷകൻ എന്നാൽ വിശ്വസിച്ചവരുടെ കൂട്ടം ഏക മനസ്സും ഏക വിചാരവും ഉള്ളവരായിരുന്നു. അവരിൽ ഒരുത്തനും അവനവനുണ്ടായിരുന്ന സമ്പാദ്യങ്ങളെക്കുറിച്ച് സ്വന്തമെന്നു പറഞ്ഞിരുന്നില്ല. അവർക്കുണ്ടായിരുന്ന സകലവും പൊതുവിൽ ആയിരുന്നു. ശ്ലീഹൻമാർ മഹാശക്തിയോടെ ഈശോമ്ശിഹായുടെ പുനരുത്ഥാനത്തെക്കുറിച്ച് സാക്ഷീകരിച്ചിരിക്കുന്നു. അവരെല്ലാവരോടുംകൂടെ വലിയ കൃപയുണ്ടായിരുന്നു. അവരിൽ മുട്ടുള്ളവൻ ആരും ഉണ്ടായിരുന്നില്ല. നിലങ്ങളോ വീടുകളോ സമ്പാദ്യമായിട്ടുണ്ടായിരുന്നവർ അവയെ വിറ്റു വിൽക്കുന്നതിന്റെ വില കൊണ്ടുവന്നു ശ്ലീഹന്മാരുടെ കാൽക്കൽവെച്ചിരുന്നു. ഓരോരുത്തനും ആവശ്യമുള്ളതുപോലെ കൊടുക്കപ്പെട്ടു മിരുന്നു.

ഹാലേലൂയ്യാ - ഉ - ഹാലേലൂയ്യാ.

## പെസ്ഗാമാ

ശുശ്രൂഷകൻ. കർത്താവേ നിന്റെ പ്രകാശവും വിശ്വസ്തതയും എനിക്കയച്ചു തരേണമേ. അവ എന്നെ ആശ്വസിപ്പിക്കുകയും, നിന്റെ വിശുദ്ധ പർവ്വതത്തിലേക്കും, നിന്റെ കൂടാരത്തിലേക്കും, എന്നെ കൊണ്ടുപോകയും ചെയ്യുമാറാകട്ടെ - ഹാലേലൂയ്യാ.

ശുശ്രൂഷകൻ. സഹോദരരേ നാം അടക്കത്തോടും ഭയത്തോടും വണക്കത്തോടും ശ്രദ്ധിച്ച് നമ്മുടെ കർത്താവേശു മ്ശിഹായുടെ വിശുദ്ധ ഏവൻഗേലിയോനിലെ ദൈവത്തിൻ ജീവനുള്ള വചനങ്ങളുടെ അറിയിപ്പിനെ കേൾക്കണം.

## ഏവൻഗേലിയോൻ

പട്ടക്കാർൻ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർൻ. ലോകത്തിനു ജീവനും രക്ഷയും അറിയിക്കുന്ന ലൂക്കോസ് ഏവൻഗേലിസ്ഥൻ എഴുതിയ ജീവൻ നൽകുന്ന അറിയിപ്പായ നമ്മുടെ കർത്താവേശുമ്ശിഹായുടെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർൻ. വിശുദ്ധ കന്യകമറിയാമിൽ നിന്ന് ജഡമെടുത്ത ദൈവമായ, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുമ്ശിഹായുടെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.

ലൂക്കോ. 19:1 - 10

ഈശോ തമ്പുരാൻ യെരീഹോവിൽ പ്രവേശിച്ചു കടന്നുപോകുമ്പോൾ, ധനവാനും ചുങ്കക്കാരിൽ പ്രധാനിയുമായ സക്കായി എന്നു പേരുള്ളൊരു പുരുഷൻ ഈശോ തമ്പുരാൻ എങ്ങനെയുള്ളവൻ എന്നു കാണാൻ ആഗ്രഹിച്ചിരുന്നു. സക്കായി ശരീരവളർച്ചയിൽ കുറിയവനായിരുന്നതുകൊണ്ട്, പുരുഷാരം നിമിത്തം അവനു കഴിഞ്ഞില്ല. താൻ ആ വഴി കടന്നുപോകേണ്ടിയിരുന്നതുകൊണ്ട്, അവൻ ഓടി ഈശോ തമ്പുരാനു മുമ്പിൽ കടന്നു, തന്നെ കാണാനായിട്ടു ഒരു കാട്ടത്തിവൃക്ഷത്തിൽ കയറി. ഈശോ തമ്പുരാൻ ഈ സ്ഥലത്തു വന്നപ്പോൾ അവനെ കണ്ടു, അവനോടു: സക്കായിയേ വേഗം ഇറങ്ങി വരിക. ഞാൻ ഇന്ന് നിന്റെ വീട്ടിൽ പാർക്കേണ്ടതാകുന്നു എന്നരുളിച്ചെയ്തു. അവൻ വേഗം ഇറങ്ങിവന്നു, സന്തോഷത്തോടുകൂടെ അവനെ കൈക്കൊണ്ടു. എന്നാൽ അവർ എല്ലാവരും ഇതു കണ്ടപ്പോൾ, അവൻ പാപിയായ മനുഷ്യന്റെ അടുക്കൽ അകത്തുചെന്നു പാർത്തു എന്നു പിറുപിറുത്തു പറഞ്ഞിരുന്നു. എന്നാൽ സക്കായി നിന്നു, ഈശോതമ്പുരാനോടു: ഇതാ എന്റെ സമ്പാദ്യങ്ങളിൽ പകുതി ഞാൻ ദരിദ്രന്മാർക്കു കൊടുക്കുന്നു. ഞാൻ അന്യായമായി എടുത്തിട്ടുള്ളത് ഒന്നു നാലു മടങ്ങായി തിരികെ കൊടുക്കുന്നു എന്നു ഉണർത്തിച്ചു. ഈശോതമ്പുരാൻ അവനോട് ഇവനും അബ്രഹാമിന്റെ പുത്രനാകകൊണ്ടു, ഇന്നു ഈ വീടിനു രക്ഷ ഉണ്ടായി. എന്തുകൊണ്ടെന്നാൽ മനുഷ്യപുത്രൻ കാണാതെപോയതിനെ അന്വേഷിച്ചു ജീവിപ്പിപ്പാൻ വന്നു എന്ന് അരുളിച്ചെയ്യുന്നു.

നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ.

നന്മകളുവിലം മനുജർക്കായി - ദാനം ചെയ്തും,  
സ്വർഗ്ഗവാഴ്ചകളെയും - മരുളുന്നോരു കർത്തൻ  
ഈ വീടിനെയും വാസികളെയും - വാഴ്ത്തുമാറാക,  
ഇവരുടെമേൽ കൃപയെ ചിന്തുമാറാ - ക - സദാ.

പട്ടക്കാരൻ. മനുഷ്യർക്കു സകല നന്മയും നൽകുകയും,  
സ്വർഗ്ഗീയ വാഴ്ചകൾ അയച്ചുകൊടുക്കയും കർത്താവും,  
ഈ വീടിനെയും ഇതിൽ വസിക്കുന്നവരെയും അനുഗ്രഹിച്ചു,  
എല്ലാനേരവും ഇവരുടെമേൽ കൃപ ചെയ്യട്ടെ.

മിസ്രേനിൽ യൗസേപ്പിൻ വീടിനെ-വാഴ്ത്തീട്ടവനെ  
വലിയവനാക്കി എല്ലാറ്റിലും ശ്രേഷ്ഠ-നാക്കിയ  
കർത്തൻ

ഈ വീടിനുമാ നന്മകളെല്ലാം-നൽകീടട്ടെ  
തൻ ചിറകിൻ കീഴിവരെ-മറച്ചീടട്ടെ

മിസ്രയീമിൽവെച്ചു യൗസേഫിന്റെ വീടിനെ അനുഗ്രഹിക്കുകയും,  
അവനെ വലിയവനാക്കുകയും, അവന്റെ എല്ലാ  
പ്രവൃത്തികളിലും, അവനെ ശ്രേഷ്ഠപ്പെടുത്തുകയും, തന്റെ  
ചിറകിൽ അവനെ മറയ്ക്കുകയും ചെയ്ത കർത്താവും, ഈ  
വീടിനെ സകല നന്മകൾക്കൊണ്ടും അനുഗ്രഹിച്ചു, ഇതിൽ  
വസിക്കുന്നവരെ തന്റെ നിഴലിൽ കീഴിൽ മറച്ചുകൊള്ളു  
മാറാകട്ടെ.

ചുങ്കക്കാരനാം സക്കായിയുടെ - വീട്ടിൽ ചെന്നു,  
ഇന്നീ വീടിനു രക്ഷയുണ്ടായെ - നന്മകളെല്ലാം  
ആ മ്ശിഹാ രാജൻ താൻ - ഇതിൽ പ്രവേശിച്ച്,  
തൻ വലങ്കയ്യാലെല്ലാറ്റെയും - അനുഗ്രഹി - കട്ടെ.

ചുങ്കക്കാരനായ സക്കായിയുടെ വീട്ടിൽ പ്രവേശിച്ചു,  
ഇന്നു ഈ വീടിനു രക്ഷ ഉണ്ടായി എന്നു കല്പിച്ച മ്ശിഹാ

രാജാവു, ഇന്നു ഈ വീട്ടിൽ പ്രവേശിച്ചു, തന്റെ അനുഗ്രഹങ്ങളുടെ വലങ്കയ്യാൽ ഇതിലുള്ള സകലത്തെയും, അനുഗ്രഹിക്കുമാറാകട്ടെ.

*കെഞ്ചുണെങ്ങൾ കർത്താവീശോ-നിൻ കൃപയോടു,  
നിൻ ദാനങ്ങളെ എങ്ങൾമേൽ - അയച്ചീടണമേ.  
ഇടർച്ചവരാതെ നിൻ വഴി തന്നിൽ നടന്നീടുവാൻ,  
തിന്മപെട്ടവനിൽനിന്നെങ്ങളെ - രക്ഷിക്കേണമേ.*

ഞങ്ങളുടെ കർത്താവായ യേശുവേ, നിന്റെ കൃപയോടു ഞങ്ങൾ അപേക്ഷിച്ചുകൊള്ളുന്നു. നിന്റെ ദൈവിക ദാനങ്ങളെ ഞങ്ങൾക്കു അയച്ചുതരേണമേ. ഇടർച്ച കൂടാതെ നിന്റെ വിശുദ്ധ വഴിയിൽ നടപ്പാൻ തിന്മപെട്ടവനിൽനിന്നും, അവന്റെ സൈന്യങ്ങളിൽനിന്നും ഞങ്ങളെ രക്ഷിച്ചുകൊള്ളേണമേ.

ജനം. കർത്താവേ, ഞങ്ങളെ അനുഗ്രഹിച്ചു ഞങ്ങൾക്കു സഹായം ചെയ്യണമേ.

കർത്താവേ, അനുഗ്രഹങ്ങൾ നിറഞ്ഞിരിക്കുന്ന നിന്റെ വാതിൽ ഞങ്ങൾക്കു തുറന്നു തന്നു, ഞങ്ങളുടെ അപേക്ഷ കേട്ടു, ഞങ്ങളുടെമേൽ അനുഗ്രഹം ചെയ്യണമേ.

അറകളിൽവെച്ചു, രഹസ്യത്തിൽ കഴിക്കുന്ന പ്രാർത്ഥനയെ കർത്താവു സ്നേഹിക്കുന്നു. നീതിമാന്മാർ ഉച്ചശബ്ദത്താലല്ല തങ്ങളുടെ ജയം പ്രാപിച്ചതു. മോശെയുടെ പ്രാർത്ഥനയും താഴ്മയും കടലിനെ വിഭാഗിച്ചു. ജനം കടന്നുപോയി. ദുഷ്ടത പ്രവർത്തിച്ച ഫറവോൻ മുങ്ങിപ്പോവുകയും ചെയ്തു.

ദൈവം ദാവീദിന്റെ പ്രാർത്ഥന കേട്ടു. അവനോടു കരുണതോന്നി, അവന്റെ അന്യായത്തെ നീക്കിക്കളഞ്ഞു.

അവനു പ്രവചനവരം തിരികെകൊടുത്തു. ഹന്നിയാ മുതലായ പൈതങ്ങൾ തീച്ചുളയിൽവെച്ചു ദൈവത്തെ നോക്കി വിളിച്ചു. തീജാലയുടെ ദഹനത്തിൽനിന്നു അവൻ അവരെ രക്ഷിച്ചു.

നമ്മെ ഇളക്കുകയും ഭയപ്പെടുത്തുകയും ചെയ്യുന്ന കാര്യങ്ങൾ മൂന്നാകുന്നു. മരണനാഴികയും ഭയങ്കര സിംഹാസനവും, അഗ്നിനരകവും തന്നെ.

നാമാ-വാഴ്വു നിറഞ്ഞിരിക്കും  
നി-ൻ വാ-തിൽ  
തുറന്നെങ്ങൾ യാചനകേട്ടി-  
ട്ടനുഗ്രഹം ചെയ്യേ-ണമേ.

ഉ-ള്ളറയിൽ ചെയ്യും-രഹസ്യാപേക്ഷ  
കർത്താവിനി-ഷ്ടം താൻ  
ഉച്ചസ്വരത്താലല്ലോ ജയം  
നീതിമാന്മാർ നേ-ടി.

മോ-ശെയിൽ പ്രാർത്ഥന-വിനയമതും  
വിഭാഗിച്ചു കടലിനെ,  
കടന്നുപോയി ജനം-ദുഷ്ടനാം ഫെറൊൻ  
മുങ്ങി മരിച്ച-ല്ലോ.

ദാ-വീദിനുടെ പ്രാർത്ഥന-കേട്ടവനിൽ  
കരുണ തോന്നി  
പാപം പോക്കി പ്രവചനവരവും  
വീണ്ടും നീ അ-രുളി.

ഹ-ന്നിയാ മുതലാം ബാലന്മാർ  
തീച്ചുളയിൽനിന്നു,  
ദൈവത്തെ വിളിച്ചു, തീജാലയിൽനി-  
ന്നവരെ രക്ഷി-ച്ചു

ന-മ്മ ഇളക്കി-ഭയപ്പെടുത്തും കാര്യങ്ങൾ  
 മു-ന്നാകുന്നു  
 മരണസമയം-വിധിസിംഹാസനം  
 അഗ്നി നരക-വും

ഉ-ത്തരമരുളുക-അരുൾക ദേവാ  
 അനുഗ്രഹിക്ക  
 മർത്യർ ചിത്തം അനുതാപെ നി-  
 വരുത്തീടേ-ണ-മേ.

### പ്രാർത്ഥന

പട്ടക്കാരൻ. സത്യവിശ്വാസത്തോടെ തന്നെ നോക്കി വിളിക്കുന്ന എല്ലാവരോടും ഉത്തരമരുളുന്ന ദൈവങ്ങളുടെ ദൈവവും കർത്താക്കന്മാരുടെ കർത്താവുമായുള്ളോവേ, ഈ ഭവനവാഴ്ചിന്റെ ശുശ്രൂഷ പൂർണ്ണമാക്കുന്ന ഈ സമയത്തു, നിന്റെ ശ്രേഷ്ഠതയുടെ സന്നിധിയിൽ ഞങ്ങൾ അർപ്പിക്കുന്ന പ്രാർത്ഥനകളും, അപേക്ഷകളും, സ്തോത്രങ്ങളും കൈക്കൊള്ളണമെന്ന് നിന്റെ കരുണയോടെ ഞങ്ങൾ അപേക്ഷിക്കുന്നു. കർത്താവേ ഞങ്ങൾ മണ്ണും ചാരവുമാകുന്നു എന്നും, നിന്റെ കൃപയും സഹായവുംകൊണ്ടല്ലാതെ, സ്വയമായി യാതൊന്നും ചെയ്തു പൂർത്തിയാക്കുവാൻ ഞങ്ങൾക്ക് പ്രാപ്തിയില്ലെന്നും, നിന്റെ ഏറ്റവും ചെറുതായിരിക്കുന്ന കൃപപോലും പ്രാപിപ്പാൻ ഞങ്ങൾ അർഹതയില്ലാത്തവരായിരിക്കെ, നിന്റെ ബഹുലമായ അനുഗ്രഹങ്ങൾ ഞങ്ങളുടെ മേൽ നീ വർഷിപ്പിക്കുന്നു എന്നും, നിന്റെ വിശുദ്ധ സ്വർഗ്ഗത്തിൽനിന്ന് ധന്യമായ വാഴ്ചകൾ ഞങ്ങൾക്കു അയച്ചു തരുന്നു എന്നും, പ്രയാസങ്ങളുടെ ഈ ലോകത്തിൽ നീ ഞങ്ങളെ നടത്തുന്നു എന്നും തിരുസന്നിധിയിൽ ഞങ്ങൾ ഏറ്റു പറഞ്ഞുകൊള്ളുന്നു. മനസ്സലിവുള്ളവനും മനുഷ്യസ്നേഹമുള്ള



വന്ദനമായ കർത്താവേ, ഈ വീടു പണിയുന്നതിനു ഇതിന്റെ ഉടമസ്ഥൻ നീ ചെയ്ത എല്ലാ സഹായങ്ങൾക്കുവേണ്ടിയും, അതിനെ പൂർത്തിയാക്കുന്നതിനു അവരെ നീ ശക്തിപ്പെടുത്തുകയും അവരുടെ സകലപ്രവർത്തികളിലും അവരെ നീ താങ്ങുകയും എല്ലാ പെരുമാറ്റങ്ങളിലും ഇതുവരെ അവരെ നടത്തുകയും ചെയ്തതിനുവേണ്ടിയും, വന്ദനവും വിശുദ്ധവുമായ നിന്റെ തിരുനാമത്തിനു ഞങ്ങൾ സ്തോത്രം ചെയ്യുന്നു. കർത്താവേ നീ വീടു പണിയുന്നില്ലെങ്കിൽ അതിന്റെ പണിക്കാർ വ്യഥാ അദ്ധ്വാനം ചെയ്യുന്നു എന്നും നീ പട്ടണം കാത്തുകൊള്ളുന്നില്ലെങ്കിൽ അതിന്റെ കാവൽക്കാർ വ്യഥാ ജാഗരണം ചെയ്യുന്നു എന്നും ഞങ്ങൾ അറിയുന്നു. കർത്താവേ, ഞങ്ങളെ സഹായിക്കുന്ന നിന്റെ ശക്തിയുള്ള വലകൈ എപ്പോഴും ഓർത്തുകൊള്ളുവാനും, നിങ്കൽനിന്ന് ഞങ്ങൾക്ക് ലഭിക്കുന്ന സർവ്വനന്മകൾക്കു വേണ്ടി നിന്നോട് നന്ദിയുള്ളവരായിരിപ്പാനും, നിന്റെ കല്പനകളെ ആചരിപ്പാനും ഞങ്ങൾക്കു കൃപ നല്കണമേ. സഖായിയുടെ വീട്ടിൽ പ്രവേശിച്ച് ഇവനും അബ്രഹാമിന്റെ മകനാകകൊണ്ട്, ഇന്ന് ഈ വീടിനു രക്ഷയുണ്ടായി എന്ന് അരുളിച്ചെയ്ത ഞങ്ങളുടെ കർത്താവീശോമ്ശിഹായെ, ഈ ഭവനത്തിൽ വസിക്കുന്നവരോടുകൂടെ നീ ഉണ്ടായിരിക്കണമേ. അവരെ നിന്റെ മക്കളും നിന്റെ ഇഷ്ടം പ്രവർത്തിക്കുന്നവരുമാക്കി തീർക്കണമേ. ഈ വീടിനെയും ഇതിൽ വസിക്കുന്നവരെയും കൃപയും കരുണയും നിറഞ്ഞിരിക്കുന്ന വലകൈ ആവസിപ്പിച്ചു അനുഗ്രഹിക്കേണമേ. നന്മയും അനുഗ്രഹങ്ങളും ആശ്വാസവും അവർക്ക് വർദ്ധിപ്പിച്ചു കൊടുക്കണമേ. സകല ദുഷ്ടപെരുമാറ്റങ്ങളെയും ഇവരിൽനിന്നു തള്ളിക്കളയണമേ. ഇവർക്ക് സൗഖ്യവും ആരോഗ്യവും നൽകുമാറാകേണമേ. വൈഷമ്യമുള്ള എല്ലാ രോഗങ്ങളിൽനിന്നും, പ്രയാസമുള്ള എല്ലാ

പരീക്ഷകളിൽനിന്നും ആകൽക്കറുസയുടെ എല്ലാ കൗശലങ്ങളിൽനിന്നും ഇവരെ രക്ഷിച്ചുകൊള്ളേണമേ. നിന്റെ കരുണയുടെ കണ്ണാൽ ഈ വാസസ്ഥലത്തെയും ഇതിൽ പാർക്കുന്നവരെയും കടാക്ഷിച്ച് ഇവരോടു കരുണചെയ്യേണമേ. ഇവരിൽനിന്നും നിന്റെ നോട്ടം വിടാതെ, രാപ്പകൽ നിന്റെ ചിറകിൻ കീഴിൽ ഇവരെ മറച്ചുകൊള്ളേണമേ. ഒഴിഞ്ഞുപോകുന്ന ഈ ലോകത്തിൽ ആശ്വാസപൂർവ്വമായ ജീവിതം ചെയ്യാനും, വരുവാനിരിക്കുന്ന ലോകത്തിൽ, നിന്നെ സ്നേഹിച്ച പരിശുദ്ധരോടുകൂടെ മഹത്വമുള്ളവയും നിത്യതയുള്ളവയുമായ നിന്റെ വാസസ്ഥലങ്ങളിൽ വസിപ്പാനും ഞങ്ങളെ എല്ലാവരെയും യോഗ്യതയുള്ളവരാക്കേണമേ. നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റും. ഹോശോ.....

ജനം. ആമ്മീൻ

\* പ്രധാന വാതിലിന്റെ മുകളിലത്തെ പടിമേൽ താഴെയുള്ള വാചകം ചൊല്ലി സൈത്ത് ഉപയോഗിച്ച് കുരിശു വരയ്ക്കണം.

ഈ ഭവനം ജീവനുള്ളതും ജീവൻ നൽകുന്നതുമായ സ്ത്രീബാധയുടെ അടയാളത്താൽ മൂദ്രയിടപ്പെടുന്നതിനാൽ എന്നെന്നേക്കും ഒന്നായിരിക്കുന്ന പിതാവിന്റെയും ✠ പുത്രന്റെയും ✠ ജീവനും വിശുദ്ധിയുമുള്ള റൂഹായുടെയും ✠ തിരുനാമത്തിൽ അനുഗ്രഹിക്കപ്പെട്ടതും ശുദ്ധീകരിക്കപ്പെട്ടതുമായിത്തീരട്ടെ.

ജനം. ആമ്മീൻ

(പ്രത്യേക മൂറികൾക്കുള്ള പ്രാർത്ഥന യഥായോഗ്യം  
ഉപയോഗിക്കാം പേജ് 93, 94)

\* അതിന്റെശേഷം ബസ് മർക്കാ എന്ന ഗീതമോ താഴെ  
ചേർത്തിരിക്കുന്ന ഗീതമോ ചൊല്ലണം.

(രാഗം - ബസ് മർക്കാ)

കർത്താവിനെ എന്നോടുകൂടെ - ഹ - ഉ - ഹ  
സ്തോത്രം ചെയ്തീടു - വിൻ നിങ്ങൾ  
തൻ നാമം നാം ഐക്യമോടെ, ഹ - ഉ - ഹ  
ഉന്നതമാക്കീടു - ക ഇപ്പോൾ, ബാറെക്മാർ

പരിമള തൈലത്തിലുമധികം  
വാസനയേറും രക്ഷകനേ,  
പരിശുദ്ധാത്മാവാലെ നി -  
ന്നടിയാരേ ശുദ്ധം ചെയ്ക. സ്തുതമെൻ.....

ഹാ - ബേൽ മുതലായ  
പരിശുദ്ധന്മാരുടെ കാ -  
ഴ്ചകളും പ്രാർത്ഥനയും,  
പരിമളമായേറ്റ  
കർത്തൃകർത്താവേ നീ  
പാപികളാം ഞങ്ങളുടെ  
പ്രാർത്ഥനകളെയെല്ലാം  
കൈക്കൊണ്ടീടണമേ. ബാറെക്മാർ

മേ - ല് പട്ടക്കാരനാം  
 അഹരോന്റെ ധൂപം കൊ -  
 ണ്ടിസ്രായേലിന്റെ  
 വസന്ത വിരോധിച്ചു  
 രക്ഷകർത്താവേ ഈ  
 പ്രാർത്ഥനയാൽ ഞങ്ങളുടെ  
 പാപരോഗം നീക്കി  
 സ്വസ്ഥത നൽകേണമേ

കർത്താവേ, വന്നീ - ദാസരുടെ  
 പ്രാർത്ഥനയെ - നീ കേട്ട്  
 ധൂപം പോൽ പരിമളമായ്  
 കൈക്കൊണ്ടീ - ടണമേ

കുറിയേലായിസ്സോൻ, കുറിയേലായിസ്സോൻ, കുറിയേലാ  
 - യിസ്സോൻ.

**വിശ്വാസപ്രമാണം.**

പിതാവായ സർവ്വശക്തനായ..... (പേജ് 15)

**ഹൃത്താമ്മാ**

ഞങ്ങളുടെ കർത്താവും ഞങ്ങളുടെ ദൈവവുമേ .....  
 (പേജ് 113)

**ആശീർവാദം**

ആകാശവും ഭൂമിയും..... (പേജ് 65)

\* താഴെയുള്ള പ്രാർത്ഥനകൾ, പല ഉപയോഗങ്ങൾക്കായി പ്രത്യേക മുറികൾ ഉള്ള ഭവനങ്ങളിൽ യഥായോഗ്യം ഉപയോഗിക്കാവുന്നതാണ്.

**പ്രാർത്ഥനാമുറിയിൽ:** ഇടവിടാതെ പ്രാർത്ഥിപ്പാൻ പഠിപ്പിച്ച കർത്താവേ, മൂടങ്ങാതെ കുടുംബപ്രാർത്ഥന നടത്തുന്ന ഭവനമായിരിപ്പാൻ കൃപയരുളേമേ. തിരുവചന ധ്യാനത്തിനും മദ്ധ്യസ്ഥപ്രാർത്ഥനയ്ക്കുമുള്ള പ്രത്യേക സ്ഥാനമായി ഇതിനെ ശുദ്ധീകരിക്കണമേ.

**സ്വീകരണമുറിയിൽ:** കൂട്ടായ്മയ്ക്കും സംഭാഷണത്തിനുമുള്ള ഈ മുറിയിൽ പിതാവേ, തിരുസാന്നിദ്ധ്യം എപ്പോഴും ഉണ്ടായിരിക്കണമേ. “സത്യമായതൊക്കെയും, ഘനമായതൊക്കെയും, നീതിയായതൊക്കെയും, സൽകീർത്തിയായതൊക്കെയും, സൽഗുണമോ, പുകഴ്ചയോ അതൊക്കെയും,” സംഭാഷണ വിഷയമാക്കുവാൻ കൃപ നൽകണമേ.

**കിടക്കമുറിയിൽ:** പുതുശക്തി ലഭിക്കുന്നതിന് നിന്റെ മക്കളുടെ വിശ്രമത്തേയും, നിദ്രയേയും അനുഗ്രഹിക്കണമേ. തങ്ങളുടെ കിടക്കമേൽ നിന്നെ ധ്യാനിച്ച് മൗനമായിരിപ്പാൻ അവർക്ക് കൃപ നൽകണമേ. കണ്ണുകൊണ്ട് കാണാതെയും നാവുകൊണ്ട് സംസാരിക്കാതെയും, മനസ്സുകൊണ്ട് ചിന്തിക്കാതെയും നിദ്രയിലാണ്ടുകിടക്കുമ്പോൾ ഉറക്കമില്ലാത്ത ഉണർവ്വുള്ളവനായ കർത്താവേ നിന്റെ മക്കളെ നിന്റെ കൃപയിൽ കാത്തുകൊള്ളണമേ.

**ഭക്ഷണമുറിയിൽ:** കർത്താവേ ഞങ്ങൾ ഭക്ഷിച്ചാലും പാനം ചെയ്താലും എല്ലാം തിരുനാമ മഹത്വത്തിനായി ചെയ്വാൻ കൃപ തരണമേ. ജീവന്റെ അപ്പമായ കർത്താവേ, നീ ഞങ്ങൾക്ക് പ്രതിദിന മന്നയായിരിക്കണമേ. മറ്റുള്ളവരുടെ ആവശ്യങ്ങളെ ഓർത്ത് അവരെ സഹായിപ്പാൻ ഉദാര മനസ്സ് ഞങ്ങൾക്ക് ദാനം ചെയ്യണമേ.

**അടക്കളയിൽ:** എല്ലാ വസ്തുക്കളേയും ഞങ്ങളുടെ നന്മയ്ക്കും പോഷണത്തിനുമായി നൽകുന്ന സ്വർഗ്ഗസ്ഥ പിതാവേ, ഭക്ഷ്യസാധനങ്ങൾ ഉൽപാദിപ്പിക്കുന്നവർക്കും, വിപണനം ചെയ്യുന്നവർക്കും, പാചകം ചെയ്യുന്നവർക്കുംവേണ്ടി ഞങ്ങൾ തിരുനാമത്തിന് സ്തോത്രം ചെയ്യുന്നു. കർത്താവേ, അനേകരുടെ പ്രയത്നങ്ങൾ ഞങ്ങളുടെ സുഖ സൗകര്യങ്ങൾക്ക് നിദാനമായിരിക്കുന്നു എന്നോർത്ത് അവരോട് നന്ദിയുള്ളവരായിരിപ്പാൻ, നിന്റെ മക്കൾക്കു സഹായിക്കണമേ.

# രോഗികൾക്കുവേണ്ടിയുള്ള പ്രാർത്ഥനാക്രമം

സൂചനകൾ

‘നിങ്ങളിൽ ഒരുത്തൻ രോഗിയായാൽ സഭയുടെ കശ്ശീശന്മാരെ വിളിക്കട്ടെ’ എന്നിത്യാദി തിരുവെഴുത്തിൻ പ്രകാരം ആർക്കെങ്കിലും രോഗമുണ്ടായാൽ പട്ടക്കാരനു അറിവു കൊടുക്കണം.

പട്ടക്കാരൻ രോഗിയുടെ ഭവനത്തിൽ എത്തി രോഗിക്കുവേണ്ടിയുള്ള ശുശ്രൂഷ നടത്തണം. ആ സമയത്തു രോഗിയുടെ സംബന്ധക്കാരും മറ്റും അവിടെ ഉണ്ടായിരിക്കുന്നത് കൊള്ളാം.

പട്ടക്കാരൻ രോഗിയോടു, മാനസാന്തരപ്പെട്ടു രക്ഷയുടെ അനുഭവക്കാരനായിത്തീരുന്നതിനു വേണ്ട ഗുണദോഷം പറയണം.

ആവശ്യം എന്നു തോന്നിയാൽ പട്ടക്കാരൻ രോഗിയുടെ വീട്ടു കാര്യങ്ങളുടെ താല്കാലിക സ്ഥിതി അന്വേഷിച്ചു രേഖപ്പെടുത്തുകയും മരണപത്രിക ആവശ്യമായിരുന്നാൽ അതു എഴുതുന്നതിനു രോഗിയെ ഉത്സാഹിപ്പിക്കുകയും വേണം.

അഗതികളോടും ഇടവകയോടും സമുദായ സ്ഥാപനങ്ങളോടും ഔദാര്യം കാണിപ്പാൻ പ്രാപ്തരായ രോഗികൾ, അങ്ങനെ ചെയ്യാൻ അവരെ ഓർമ്മപ്പെടുത്തണം.

രോഗി വിശുദ്ധ കുർബ്ബാനയിൽ സംബന്ധിക്കുന്നതിനു ആവശ്യപ്പെടുകയും പള്ളിയിൽ വരുന്നതിനു കഴിവില്ലാതിരിക്കുകയും ചെയ്താൽ ആ വിവരം മുൻകൂട്ടി പട്ടക്കാരനെ അറിയിക്കുകയും പട്ടക്കാരൻ അത് സാധിച്ചു കൊടുക്കുകയും വേണം. രോഗിയുടെ ചാർച്ചയിൽപ്പെട്ടവർ അന്നേ ദിവസം വിശുദ്ധ കുർബ്ബാനയിൽ സംബന്ധിക്കുന്നതു നന്നായിരിക്കും.

പട്ടക്കാരൻ, രോഗിയുടെ രോഗസ്ഥിതിക്കു അനുസരണമായി ഒന്നാമത്തേതൊ രണ്ടാമത്തേതൊ ശുശ്രൂഷ നടത്തേണ്ടതാകുന്നു.

# രോഗികൾക്കുവേണ്ടിയുള്ള ഒന്നാം ശുശ്രൂഷ ക്രമം

പട്ടക്കാർ. പിതാവിനും പുത്രനും പരിശുദ്ധ റൂഹായ്ക്കും സ്തുതി.

ജനം. ബലഹീനരും പാപികളുമായ ഞങ്ങളുടെമേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ - ആമ്മീൻ.

## പ്രാരംഭ പ്രാർത്ഥന

പട്ടക്കാർ. ദൈവമായ കർത്താവേ നിന്റെ കരുണയാൽ സങ്കടത്തിൽ ഇരിക്കുന്നവരെ സന്ദർശിക്കണമേ. നിന്റെ കൃപയാൽ രോഗികളെ സുഖപ്പെടുത്തണമേ. നിന്റെ അനുഗ്രഹത്താൽ ആത്മവ്യസനമുള്ളവരെ ആശ്വസിപ്പിക്കണമേ. പിതാവും പുത്രനും പരിശുദ്ധറൂഹായുമായ ദൈവമേ, നിന്റെ നന്മകളെക്കുറിച്ചു നിനക്കു സ്തോത്രം ചെയ്യേണ്ടതിനു നിന്നോടു അനുഗ്രഹങ്ങളും കരുണയും യാചിക്കുന്ന മനോവ്യസനവും ദുഃഖവുമുള്ള എല്ലാവർക്കും ആത്മാവിന്റെയും ശരീരത്തിന്റെയും സൗഖ്യം നീ നൽകുകയും ചെയ്യേണമേ. ഹോശോ....

ജനം. ആമ്മീൻ.

അതിന്റെ ശേഷം പിന്നാലെയുള്ള കൃക്കലയോൻ ചൊല്ലണം



## കുക്കലയോൻ

പട്ടക്കാർ. കർത്താവേ, നിന്റെ കോപത്തിൽ എന്നെ കുറ്റപ്പെടുത്തരുതേ. നിന്റെ ക്രോധത്തിൽ എന്നെ ശിക്ഷിക്കരുതേ.

കർത്താവേ, ഞാൻ രോഗിയായിരിക്കുകൊണ്ട് എന്നോടുകരുന്ന ചെയ്യണമേ. കർത്താവേ, എന്റെ അസ്ഥികൾ ഇളകിയിരിക്കുകൊണ്ട് എന്നെ സൗഖ്യമാക്കണമേ.

എന്റെ പ്രാണൻ ഏറ്റവും ഭ്രമിച്ചിരിക്കുന്നു. കർത്താവേ, നീ എത്രത്തോളം?

കർത്താവേ, നീ തിരിഞ്ഞു എന്റെ പ്രാണനെ വിടുവിക്കണമേ. നിന്റെ കൃപ നിമിത്തം എന്നെ രക്ഷിക്കുകയും ചെയ്യണമേ - ബാറെക്മാർ.

പിതാവിനും പുത്രനും പരിശുദ്ധ റൂഹായ്ക്കും സ്തുതി.

ജനം. ആദിമുതൽ എന്നെന്നേക്കും തന്നെ. ആമ്മീൻ.

## രോഗിയുടെ പ്രാർത്ഥന

സൗകര്യപോലെ പട്ടക്കാർ ചൊല്ലിക്കൊടുക്കണം.

അനുഗ്രഹങ്ങളും കരുണയും നിറഞ്ഞിരിക്കുന്നവനും - മനുഷ്യരെ സ്നേഹിക്കുന്നവനുമായ ദൈവമേ - എന്റെ ദുഃഖങ്ങളിലും - വ്യസനങ്ങളിലും - ഞാൻ നിന്നോടു നിലവിളിക്കുന്നു.-ബഹുലമായ എന്റെ പാപങ്ങളുടെ അഗാധത്തിൽനിന്ന് - എന്നെ കോരിയെടുത്തു കരേറ്റി - എന്റെ മേൽ അനുഗ്രഹം ചെയ്യണമേ.

ശുശ്രൂഷകൻ. സ്തൗമെൻകാലോസ്

ജനം. കുറിയേലായിസ്സോൻ.

## പ്രോമ്യോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

ബലഹീനാത്മാക്കളെ സന്ദർശിക്കുന്നവനും, രഹസ്യകാര്യങ്ങളെ പരിശോധിക്കുന്നവനും, നല്ല യാചനകളെ നൽകുന്നവനും, ദുഃഖിതരെ ആശ്വസിപ്പിക്കുന്നവനും, മനോവ്യസനമുള്ളവരെ ഉറപ്പിക്കുന്നവനും ബലഹീനരെ താങ്ങുന്നവനും, രോഗികൾക്കു സുഖം നൽകുന്നവനും, അനുതാപികളെ പഠിപ്പിക്കുകയും കൈക്കൊള്ളുകയും ചെയ്യുന്നവനും, മരിച്ചവരെ ഉയിർത്തെഴുന്നേൽപ്പിക്കുന്നവനും ഞങ്ങൾക്കും, ബലഹീനരായ ഞങ്ങളുടെ പ്രാർത്ഥനകളെ സത്യവിശ്വാസത്തോടെ ചോദിച്ചിട്ടുള്ളവർക്കും, ചോദിക്കുന്നവർക്കും, കടങ്ങളുടെ പരിഹാരവും പാപങ്ങളുടെ മോചനവും, നൽകുന്നവനുമായ തനിക്കു, ഈ രോഗിക്കുവേണ്ടി ഈ ദൈവിക യാചനകൾ പൂർണ്ണമാക്കപ്പെടുന്ന ഈ നേരത്തും നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ.

ജനം. ആമ്മീൻ

## സെദാ

പട്ടക്കാർ. ആത്മാക്കളുടെയും ശരീരങ്ങളുടെയും രഹസ്യവും പരസ്യവുമായ സകല വേദനകളെയും എളുപ്പത്തിൽ ശമിപ്പിക്കുന്നവനും, രഹസ്യവും പരസ്യവുമായ സകല പ്രയാസകാര്യങ്ങളെയും ക്ഷണത്തിൽ സാധിപ്പിക്കുന്നവനും, ഉത്തമനും സത്യവാനുമായിരിക്കുന്ന വൈദ്യനായ ദൈവമായ കർത്താവേ, ബലഹീനതയിൽ ആയിരിക്കുകയും രോഗത്തിൽ കിടക്കുകയും, നിന്റെ കരുണകളിൽ സങ്കേതം പ്രാപിക്കുകയും, നിന്റെ ദാനങ്ങളുടെ സഹായത്തിനായി കാത്തിരിക്കുകയും (അവന്റെ) (അവളുടെ) കടങ്ങളുടെ പരിഹാരവും, പാപങ്ങളുടെ മോചനവും, വേദനകളുടെ സൗഖ്യവും, അവയവങ്ങളുടെ സ്വസ്ഥതയും ബലഹീനനും പാപിയുമായ ഞാൻ മുഖാന്തരം നിന്നോടു ചോദിക്കുന്ന ഈ നിന്റെ (ദാസന്യ)വേണ്ടി നിന്റെ കരുണയോടു ഞങ്ങൾ പ്രാർത്ഥിക്കുന്നു. കാരുണ്യവാനായ കർത്താവേ, ബലഹീനരെ ശക്തിപ്പെടുത്തുന്നവനും, പാപികളെ ശുദ്ധീകരിക്കുന്നവനും, അനുതാപികളുടെ സഹായകനും, മനോവ്യസനമുള്ളവരുടെ ആശ്വാസവും, സകലവിശ്വാസികളുടെയും സങ്കേതസ്ഥലവും നീയായിരിക്കയാൽ നിന്നോടു ഞങ്ങൾ അപേക്ഷിക്കുന്നു. ഈ നിന്റെ (ദാസന്റെ) കടങ്ങളെ പരിഹരിച്ചു പാപങ്ങളെ ക്ഷമിച്ചുകൊള്ളേണമേ. (ഇവന്റെ) വേദനകളെ വിലക്കി, രോഗങ്ങളെ മായിച്ചു കളയേണമേ. (ഇവന്റെ) പനി കെടുത്തി, ഉപദ്രവങ്ങളെ അകറ്റിക്കളയേണമേ. (ഇവന്റെ) ബലഹീനതയെ താങ്ങി ഇവന്റെ ക്ഷീണം നീക്കി ഇവനെ ശക്തിപ്പെടുത്തേണമേ. (ഇവനു) നീ നൽകുന്ന സകല കൃപകൾക്കും സഹായങ്ങൾക്കുംവേണ്ടി, (ഇവൻ) നിനക്കു സ്തോത്രം ചെയ്യത്തക്കവണ്ണം (ഇവന്റെ) ദുഃഖത്തെ സന്തോഷമായി മാറ്റുകയും (ഇവന്റെ) സൗഖ്യത്തിൽ ഞങ്ങളെ സന്തോഷിപ്പിക്കുകയും ചെയ്യേണമേ. നല്ലവനും ദയയുള്ളവ

നും, കരുണയുള്ളവനും, അനുഗ്രഹിക്കുന്നവനും, ആത്മാവിന്റെയും ശരീരത്തിന്റെയും സാക്ഷാൽ വൈദ്യനും നീയാകയാൽ, പിതാവായ ദൈവമേ, നിനക്കും നിന്റെ ഏകപുത്രനും നിന്റെ പരിശുദ്ധരുഹായ്ക്കും സകല സ്തുതിയും ബഹുമാനവും ആധിപത്യവും ചേർച്ചയായിരിക്കുന്നു. ഹോശോ....

ജനം. ആമ്മീൻ

പട്ടക്കാർ. ഏകജാതനായ ദൈവമേ, എന്റെ കടങ്ങൾ വർദ്ധിക്കുകയും, എന്റെ കുറ്റങ്ങൾ ശക്തിപ്പെടുകയും ചെയ്തിരിക്കയാൽ, നിന്റെ കരുണകളുടെ സമുദ്രത്തിലേക്കു ഞാൻ നോക്കുന്നു. നിന്റെ വെടിപ്പുള്ള സോപ്പാകൊണ്ടു എന്റെ മേൽ തളിക്കേണമേ. എന്റെ കണ്ണുനീരു കൈക്കൊണ്ടു എന്നെ നിർമ്മലമാക്കേണമേ. കർത്താവേ, നിന്റെ ജനകന്റെ സ്നേഹം മൂലം നിന്നോടു ഞാൻ അപേക്ഷിക്കുന്നു. എന്നെ ദേവിക്കുന്നവർ എന്നെ നിന്ദിക്കരുതേ. അന്യായം വിട്ടുതിരിയുന്ന പാപിയിൽ മാലാഖമാർ സന്തോഷിക്കുകയും, അനുതാപികൾക്കു രാപ്പകൽ വാതിൽ തുറന്നിട്ടിരിക്കുന്ന കർത്താവ് വാഴ്ത്തപ്പെട്ടവൻ എന്നു അവർ പറയും ചെയ്യുമാറാകട്ടെ.

കർത്താവേ, എന്റെ ബലഹീനതയെ നോക്കേണമേ. എന്തെന്നാൽ ഞാൻ വളരെ പാപം ചെയ്ത്, നിന്നെ കോപിപ്പിച്ചിരിക്കുന്നു. ഞാൻ ആരിൽ അഭയം പ്രാപിക്കേണ്ടു എന്നറിയുന്നുമില്ല. ഞാൻ വൈദ്യന്മാരുടെ അടുക്കൽ ചെന്നു, അവർ തങ്ങളുടെ ഔഷധങ്ങൾ എന്നിൽ പ്രയോഗിച്ചിട്ടും, എന്റെ വ്രണം കഠിനമായും, സുഖപ്പെടുത്തുന്നവൻ ഇല്ലാതായും തീർന്നിരിക്കുന്നു. ഔഷധങ്ങൾ സമുദ്ധിയായുള്ളവനും, നിന്റെ അടുക്കൽ വരുന്നവർക്കു സഹായങ്ങൾ നല്കുന്നവനുമായ ഉത്തമവൈദ്യൻ നീയാകുന്നു എന്നു നിന്നെക്കുറിച്ചു ഞാൻ കേട്ടിരിക്കുന്നതിനാൽ നിന്റെ

ജനകനായ പിതാവിന്റെ സ്നേഹത്താലും, നിന്റെ വിലമ  
തിക്കാവതല്ലാത്ത രക്തത്താലും എന്റെ കടങ്ങളെ പരിഹ  
രിക്കണമേ. ആമ്മീൻ.

അല്ലെങ്കിൽ ഗീതം

ആലോഹോഏ-കജാതനേ,

തവ കരുണകളിൽ - വാരിധി ഞാൻ

നോക്കിടുന്നേൻ - പാപങ്ങൾ ബഹുലം

തളിക്കണമേ നിൻ സോ-പ്പായാൽ

എൻ കണ്ണീരാൽ - നിർമ്മലനാക്കുക

യാചിക്കുന്നേൻ - തവ താതന്നൻപാൽ-

മമ രിപു ദുഷിച്ചീട - ല്ലെന്നെ

അകൃത്യം വിട്ടുനൂതപിച്ചിടും

പാപിയിൽ ദൂതർ - സന്തോഷിച്ചുടനെ

അനുതാപികൾക്കെപ്പോഴും വാ-തിൽ

തൂറക്കും കർത്തൻ - വാഴ്വേറ്റോൻ

ഹാലേലൂയ്യാ - എന്നവർ പറയട്ടെ.

ബാറെക്മോർ.

കർത്തനേ, കാൺ എൻ ക്ഷീ-ണതയെ

പിഴച്ചേൻ ഏറ്റം - വെറുപ്പിച്ചേൻ

അഭയമെന്നിക്കാ - രെന്നറിയുന്നില്ലേ

വൈദ്യന്മാർ പക്കൽ - പോയ് ഞാൻ

അവരുടെ ചികിത്സകളേറ്റിട്ടും

എൻവ്രണമേതും - സുഖമായില്ലയോ-

കേട്ടേൻ നീ നല്ലോ-രു വൈദ്യൻ

ഏറിയോരൗഷധി - നിനക്കുണ്ടെ-

എനിക്കുതവി ലഭിപ്പാൻ - വന്നേൻ നിന്നരികിൽ

തവ ജനകന്നുടെ അൻപാലും

വിലമതിയാ നിൻ - നിണത്താലും

ഹാലേലൂയ്യാ - പരിഹരിക്കൻ കടങ്ങൾ

വരണ്ട നിലത്തു ആത്മീയ പാനീയമാകുന്ന ജീവന്റെ മഴയെ പെയ്യിക്കുന്ന സത്യമുള്ള കൃഷിക്കാരൻ ഞാനാകയാൽ നിങ്ങൾ വന്നു ഏവൻഗേലിയോനിൽ സന്തോഷിച്ച് ജീവിപ്പിൻ. ദാഹിച്ചിരിക്കുന്ന ഏവനും എന്റെ അടുക്കൽ വന്നു ജീവന്റെ ഉറവിൽ നിന്നും കുടിക്കട്ടെ. അവന്റെ കുറ്റങ്ങൾ ക്ഷമിക്കപ്പെടുമെന്നു പാപികളോടു അരുളിച്ചെയ്യുന്ന നമ്മുടെ രക്ഷിതാവിന്റെ ശബ്ദം ആഗ്രഹിക്കത്തക്കതാകുന്നു.

കർത്താവേ എന്റെ പാപങ്ങളിൽ ഞാൻ മരിക്കരുതേ. നീ സ്നേഹിക്കുന്ന കാഴ്ചയായ എന്റെ കണ്ണുനീരുകളെ ഇതു മുതൽ നിനക്കു ഞാൻ അർപ്പിക്കുന്നു. കാളകളെയും കുഞ്ഞാടുകളെയും അല്ല, ചെങ്ങാലികളെയും പ്രാവിൻ കുഞ്ഞുങ്ങളെയും അല്ല, ശെമൊന്റെ ഭവനത്തിൽവെച്ചു പാപിയായ ആ സ്ത്രീ എന്നപോലെ, എന്റെ കണ്ണുനീരുകളെ അത്രെ ഞാൻ കാഴ്ചയായി അണയ്ക്കുന്നത്. അവയെ കൈക്കൊണ്ട്, എന്റെമേൽ അനുഗ്രഹം ചെയ്യണമേ. നിന്റെ ജനകനായ പിതാവിന്റെ സ്നേഹത്താലും വിലമതിക്കാവുന്നതല്ലാത്ത നിന്റെ രക്തത്താലും എന്റെ കടങ്ങളെ പരിഹരിക്കയും ചെയ്യണമേ. ആമ്മീൻ.

ജനം. കർത്താവേ ഞങ്ങളെ അനുഗ്രഹിച്ച്, ഞങ്ങൾക്കു സഹായം ചെയ്യണമേ.

## പ്രാർത്ഥന

പട്ടക്കാരൻ. സകല സ്വസ്ഥതയുടെയും നാഥനും, സകല കൃപയുടെയും വിശുദ്ധിയുടെയും ദാതാവും, സകല സൌഖ്യവും സൌജന്യം ചെയ്യുന്നവനും, എപ്പോഴും മനുഷ്യരുടെ ജീവനെക്കുറിച്ച് താൽപര്യത്തോടിരിക്കുന്നവനും, തന്റെ ദൈവിക സഹായങ്ങൾ ഞങ്ങളിൽനിന്നു മുടക്കാത്തവനുമായ ദൈവമായ കർത്താവേ, അനുഗ്രഹങ്ങളും,

കരുണയും, സ്വസ്ഥതയും ആശ്വാസവും, ശാന്തതയും സഹായങ്ങളും നിറഞ്ഞിരിക്കുന്ന നിന്റെ വലകൈ, ആത്മാവിന്റെയും ശരീരത്തിന്റെയും സൌഖ്യവും സ്വസ്ഥതയും നിന്നോടു യാചിക്കുന്ന ഈ നിന്റെ (ദാസന്റെ) മേൽ ആവസിപ്പിക്കേണമേ. (ഇവനിൽ) നിന്നു നൊമ്പരങ്ങളും രോഗങ്ങളും വേദനകളും മായിച്ചുകളയേണമേ. പ്രതികൂലങ്ങളും ഉപദ്രവങ്ങളും, കഷ്ടതകളും പരീക്ഷകളും നീക്കിക്കളയേണമേ. ശക്തിയും സൌഖ്യവും, രക്ഷയും മോചനവും ഇവനെ ധരിപ്പിക്കേണമേ. (ഇവൻ) എഴുന്നേൽപ്പാനും ബലം പ്രാപിപ്പാനും (ഇവനെ) താങ്ങേണമേ. ബലമുള്ള നിന്റെ വലകൈകൊണ്ട് (ഇവനു) സഹായം നൽകേണമേ. ഇവന്റെ കടങ്ങളും പാപങ്ങളും (ഇവനോടു) ക്ഷമിക്കേണമേ. നിന്നെയും നിന്റെ പിതാവിനെയും നിന്റെ പരിശുദ്ധരൂഹായെയും സ്തോത്രം ചെയ്തു വന്ദിച്ചു മഹത്വപ്പെടുത്തുവാൻ തക്കവണ്ണം, ഏറിയ നിന്റെ കൃപയുടെയും അനുഗ്രഹങ്ങളുടെയും ബഹുത്വം പോലെ (സുഖത്തിനുള്ള) നല്ല അടയാളം നീ ഇവനു നൽകുകയും ചെയ്യുമാറാകണമേ. ഹോശോ.

ജനം. ആമ്മീൻ

## ലേഖനം

ശുശ്രൂഷകൻ. യാക്കോബ് ശ്ലീഹാ എഴുതിയ ലേഖനം 5-ാം അദ്ധ്യായത്തിൽനിന്നു (13-19)

ജനം. ശ്ലീഹന്മാരുടെ ഉടയവന്നു സ്തുതി. കർത്താവേ നിന്റെ വചനങ്ങളെ തിരിച്ചറിയുന്നതിനു ഞങ്ങൾക്കു കൃപ നൽകേണമേ.

ശുശ്രൂഷകൻ. നിങ്ങളിൽ ഒരുത്തൻ തെരയെത്തിൽ ഇരിക്കുന്നു എങ്കിൽ, അവൻ പ്രാർത്ഥിക്കട്ടെ. അവൻ സന്തോഷിക്കുന്നു എങ്കിൽ പാട്ടുപാടട്ടെ. അവൻ രോഗിയായിരിക്കുന്നു എങ്കിൽ, സഭയുടെ കശീശന്മാരെ വിളിക്കട്ടെ.

അവർ അവനുവേണ്ടി പ്രാർത്ഥിക്കുകയും നമ്മുടെ കർത്താവിന്റെ തിരുനാമത്തിൽ അവനെ എണ്ണ പൂശുകയും ചെയ്യട്ടെ. വിശ്വാസത്തോടു കൂടിയ പ്രാർത്ഥന രോഗിയെ സൗഖ്യമാക്കുന്നു. നമ്മുടെ കർത്താവു അവനെ എഴുന്നേല്പിക്കുന്നു. അവൻ പാപം ചെയ്തിരിക്കുന്നു എങ്കിൽ അവനോടു ക്ഷമിക്കുന്നു. എന്നാൽ നിങ്ങൾ സൗഖ്യം പ്രാപിക്കേണ്ടതിനു, തമ്മിൽ തമ്മിൽ കുറ്റങ്ങളെ ഏറ്റുപറയുന്നവരും ഒരുവനു വേണ്ടി ഒരുവൻ പ്രാർത്ഥിക്കുന്നവരുമായിരിപ്പിൻ. എന്തുകൊണ്ടെന്നാൽ നീതിമാൻ പ്രാർത്ഥിക്കുന്ന പ്രാർത്ഥനയുടെ ശക്തി വലിയതാകുന്നു. ഏലീയാവും നമുക്കു സമസ്ഥഭാവമുള്ള മനുഷ്യനായിരുന്നു. ഭൂമിയിൽ മഴ പെയ്യാതിരിക്കേണ്ടതിനു അവൻ പ്രാർത്ഥിച്ചു. മൂന്നു സംവത്സരവും ആറു മാസവും മഴ പെയ്തില്ല. അവൻ വീണ്ടും പ്രാർത്ഥിച്ചു, ആകാശം മഴ നല്കി. ഭൂമി ഫലങ്ങളെ കൊടുത്തു. എന്റെ സഹോദരന്മാരെ, നിങ്ങളിൽ ഒരുത്തൻ സത്യത്തിന്റെ വഴിയിൽനിന്നു തെറ്റിപ്പോകയും, ഒരുത്തൻ അവന്റെ വഴിതെറ്റിൽനിന്നു അവനെ തിരിച്ചു വരുത്തുകയും ചെയ്താൽ പാപിയെ അവന്റെ വഴിതെറ്റിൽനിന്നു തിരിച്ചു വരുത്തുന്നവൻ അവന്റെ പ്രാണനെ മരണത്തിൽനിന്നു ജീവിപ്പിക്കുകയും, അവന്റെ പാപങ്ങളുടെ ബഹുത്വത്തെ മായിക്കുകയും ചെയ്യുന്നു എന്നു അവൻ അറിഞ്ഞുകൊള്ളട്ടെ.

ഹാലേലൂയ്യാ - ഉ - ഹാലേലൂയ്യാ.

## പെസ്ഗാമ്മാ

ശുശ്രൂഷകൻ. ദൈവമേ, എന്റെ മേൽ അനുഗ്രഹം ചെയ്യണമേ; എന്തെന്നാൽ എന്റെ ആത്മാവു നിന്നിൽ ആശ്രയിച്ചിരിക്കുന്നു. ഈ ആപത്തുകൾ ഒഴിഞ്ഞുപോകുവോളം നിന്റെ ചിറകുകളുടെ നിഴലിൽ ഞാൻ മറയ്ക്കപ്പെടും - ഹാലേലൂയ്യാ.



## ഏവൻഗേലിയോൻ

പട്ടക്കാർ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർ. ലോകത്തിനു ജീവനും രക്ഷയും പ്രസംഗിക്കുന്ന മത്തായി ശ്ലീഹാ എഴുതിയ ജീവൻ നൽകുന്ന പ്രസംഗമായ നമ്മുടെ കർത്താ-വേശുശ്ശിഹായുടെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർ. വിശുദ്ധ കന്യകമറിയാമിൽ നിന്ന് ജന്മമെടുത്ത ദൈവമായ, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുശ്ശിഹായുടെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.

### വി. മത്തായി: 10:5-10

ആ കാലത്തു ഈശോതമ്പുരാൻ ഈ പന്ത്രണ്ടുപേരെയും അയച്ച്, അവരോടു കല്പിച്ചരുളിച്ചെയ്തതെന്തെന്നാൽ: പുറജാതിക്കാരുടെ വഴിയിൽ നിങ്ങൾ പോകരുത്. ശമരയക്കാരുടെ നഗരത്തിലേക്കു നിങ്ങൾ പ്രവേശിക്കരുത്. എന്നാൽ ഇസ്രായേൽ ഗൃഹത്തിൽനിന്നു കാണാതെപോയിട്ടുള്ള ആടുകളുടെ അടുക്കൽ പ്രത്യേകം നിങ്ങൾ പോകുവിൻ. നിങ്ങൾ പോകുമ്പോൾ സ്വർഗ്ഗരാജ്യം

സമീപിച്ചു എന്നു പ്രസംഗിച്ചു പറവിൻ. രോഗികളെ സൌഖ്യമാക്കുവിൻ. കുഷ്ഠരോഗികളെ ശുദ്ധിയാക്കുവിൻ. മരിച്ചവരെ ഉയർപ്പിപ്പിൻ. പിശാചുക്കളെ പുറത്താക്കുവിൻ. നിങ്ങൾക്കു സൌജന്യമായി ലഭിച്ചു, സൌജന്യമായി കൊടുപ്പിൻ. നിങ്ങളുടെ മടിശീലകളിൽ പൊന്നും ചെമ്പും വെള്ളിയും, വഴിക്കു പൊക്കണവും, രണ്ടു കുപ്പായങ്ങളും ചെരിപ്പും, വടിയും നിങ്ങൾ കരുതരുത്. എന്നാൽ വേലക്കാരൻ തന്റെ ആഹാരത്തിനു യോഗ്യനാകുന്നു.

നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ

പട്ടക്കാരൻ. ഞങ്ങളുടെ കർത്താവായ കർത്താവേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ സഹായത്തിനു നീ വരേണമേ. ഞങ്ങളുടെ അപേക്ഷ കേട്ടു ഞങ്ങളുടെ മേൽ അനുഗ്രഹം ചെയ്യണമേ.

കർത്താവേ, നീ അവന്റെ അടുക്കൽ വരേണമെന്നു രോഗിയായിരിക്കുന്നവൻ നിന്നോടു അപേക്ഷിക്കുന്നു. അവൻ നിത്യവും നിന്റെ ശുശ്രൂഷയ്ക്കായി നില്പാൻ അവനെ സന്ദർശിക്കേണമേ. ശെമൊന്റെ അമ്മാവിയമ്മയെ അവളുടെ രോഗത്തിൽ നിന്നു നീ സൌഖ്യമാക്കിയപ്പോൾ, അവളുടെ സൌഖ്യത്തിൽ അവൾ ശക്തി പ്രാപിച്ചതുകൊണ്ട് നിന്നെ ശുശ്രൂഷിപ്പാൻ അവൾ എഴുന്നേറ്റു.

നീ അവളുടെ കൈയ്ക്കു പിടിച്ച് അവളുടെ രോഗത്തിൽ നിന്നു അവളെ സുഖപ്പെടുത്തി. നിന്റെ സ്നേഹത്താൽ ഈ രോഗിയുടെ ആത്മവിചാരങ്ങളെ ഉപദ്രവങ്ങളിൽ നിന്നു നീ തടുക്കണമേ. നിന്റെ വചന ശുശ്രൂഷയ്ക്കായി ഇവൻ ശോഭിച്ചു നിൽക്കേണ്ടതിനു നിന്നാൽ സൌഖ്യം പ്രാപിച്ച ആ സ്ത്രീയെ ദർശിച്ചതുപോലെ, ഈ രോഗിയേയും നീ ദർശിക്കണമേ.

രോഗം, രോഗമുള്ള മനുഷ്യനെ വിഷമിപ്പിക്കുന്നതുപോലെ, പാപം ഇവനെ വിഷമിപ്പിച്ചിരിക്കുന്നു. സൌജന്യമായ സ്വസ്ഥത നൽകുന്ന വൈദ്യനായുള്ളോവേ, ഇവൻ സുഖം പ്രാപിക്കേണ്ടതിന്നു നിന്റെ ഔഷധം കൊണ്ടുവരണമേ. പാപിയായ സ്ത്രീയെ എന്നപോലെ, കുറ്റങ്ങൾ ഇവനെ വേദനപ്പെടുത്തിയിരിക്കുന്നു. ജ്ഞാനിയായുള്ളോവേ, (ഇവൻ) സൌഖ്യം പ്രാപിക്കേണ്ടതിന്നു, നിന്റെ ഔഷധം കൊണ്ട് (ഇവനെ) പുശണമേ.

കർത്താവേ രോഗമുള്ള ആത്മാവു നിന്നാൽ സൌഖ്യം പ്രാപിക്കയും അതിന്റെ വേദനകൾ മറന്നു നിങ്കൽനിന്നു വലിയ ശക്തി അനുഭവമാക്കുകയും ചെയ്തതുകൊണ്ട്, അതു നിന്നെ സ്തുതിക്കുന്നു. കരുണയേറിയ നല്ല വൈദ്യനായുള്ളോവേ, നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തുതിയുണ്ടായിരിക്കട്ടെ. ഞങ്ങളുടെമേൽ അനുഗ്രഹങ്ങളും ഉണ്ടായിരിക്കണമേ.

ദൈവമേ, ഞങ്ങളോടുത്തരമരുളിച്ചെയ്യേണമേ, ഞങ്ങളോടുത്തരമരുളിച്ചെയ്തു, ഞങ്ങളുടെ മേൽ അനുഗ്രഹം ചെയ്യേണമേ. മനുഷ്യരുടെ ഹൃദയങ്ങളെ അനുതാപത്തിങ്കലേക്കു തിരിക്കയും ചെയ്യേണമേ.

അല്ലെങ്കിൽ ഗീതം

(മാർ യാക്കോബിന്റെ രാഗരീതി)

കർത്താ! കർത്താ! വിളിക്കുന്നങ്ങൾ,  
തുണയ്ക്കായ് വരിക

പ്രാർത്ഥന കേട്ട-ടിയാരുടെ മേൽ,  
ദയ ചെയ്യേണമേ

രോഗിയിൻ പക്കൽ നീ വരുവാന (വൻ)  
പ്രാർത്ഥിക്കുന്നു-

നിൻ സേവയില(വൻ) ദിനവും നില്പാൻ,  
ദർശിക്കണമേ,

ശൈമൊനമ്മാ - യമ്മയിൻരോഗം,  
സുഖമായപ്പോൾ-

തവ സേവയ്ക്കായ് - എഴുന്നേറ്റുണ്ടവൾ,  
ശുശ്രൂഷിച്ചു.

രോഗം നീങ്ങാ - നവളുടെ കൈമേൽ,  
നീ പിടിച്ചുടനെ

വേദന രോഗം - മാറിപ്പോയി,  
സുഖം പ്രാപിച്ചാൾ

ഈ രോഗിക്കും - നിൻ സ്നേഹത്താൽ,  
സുഖം നല്കേണമേ.

നിൻ വചനത്തിൻ - ശുശ്രൂഷയ്ക്കായ്  
എഴുന്നേറ്റീടാൻ.

നിന്നുടെ കയ്യാൽ -സുഖപ്പെട്ടവളാം,  
ആ സ്ത്രീയെ നീ

ദർശിച്ചതുപോ - ലീ രോഗിയെയും,  
ദർശിക്കണമേ.

രോഗിയെ രോഗം - വലയ്ക്കും പോൽ പാപം,  
വലയ്ക്കുന്നി (വനെ)

നല്ലൊരു വൈദ്യ! നിൻ തൈലത്താൽ  
സുഖമാക്കണമേ.

പാപിയാം ആ സ്ത്രീ - പോലി (വനും)  
വേദനപ്പെടുന്നു.

സ്വസ്ഥതയ്ക്കായ് - തൈലം (ഇവന്മേൽ)  
പുശണമേ നീ.

സ്വസ്ഥത ലഭിക്കയും - വേദന മറക്കയും  
ചെയ്താത്താവു-

ശക്തി പ്രാപി-ച്ചതിനാലതു നിന്നെ  
സ്തുതിച്ചീടുന്നു.

കരുണാകരനാം - നല്ലൊരു വൈദ്യാ!  
സ്തോത്രം നിനക്കും

നിൻ താതനും - വിശുദ്ധാത്മനും  
സ്തുതിയുണ്ടാക.

ഉത്തരമരുൾക - അരുൾക ദേവാ  
അനുഗ്രഹിക്ക

മർത്യർ ചിത്തം - അനുതാപേ നീ  
വരുത്തിടണമേ.

\* പട്ടക്കാർൻ രോഗിയുടെ തലയിൽ വലകൈ വച്ചുകൊണ്ടുള്ള പ്രാർത്ഥന.

പിതാവും പുത്രനും പരിശുദ്ധാത്മായുംമായ ദൈവമേ, നിന്റെ തിരുനാമത്തിൽ ഈ നിന്റെ ദാസന്റെ മേൽ എന്റെ ബലഹീനമായ കൈ ഞാൻ വെക്കുന്നു. നിന്റെ സ്നേഹത്താൽ ബലമുള്ളതും സഹായങ്ങൾ നിറഞ്ഞിരിക്കുന്നതുമായ നിന്റെ വലകൈ ഇവന്റെ മേൽ ആവസിപ്പിക്കേണമേ. നിന്റെ കരുണയുടെയും മനുഷ്യസ്നേഹത്തിന്റെയും ബഹുത്വംപോലെ ഇവനെ ദർശിക്കേണമേ. നിന്റെ കരുണ ഇവന്റെ മേൽ ചിന്തണമേ. നിന്റെ കൃപ ഇവന്റെ ബലഹീനതമേൽ തളിക്കേണമേ. നിന്നിൽ നിന്നുള്ള സഹായം ഇവനു സൗജന്യമായി നൽകേണമേ. നിന്നിലുള്ള പ്രത്യാശയും മടുത്തുപോകാത്ത വിശ്വാസവും കൊണ്ടും, ഇവന്റെ അരെക്കുകെട്ടേണമേ. സകല വേദനകളും രോഗങ്ങളും, കഠിനതരമായ ശിക്ഷകളും, ശക്തിക്കപ്പുറമായ പരീക്ഷകളും ഇവനിൽ നിന്നും മായിച്ചുകളയേണമേ. നിന്നിൽനിന്നുള്ള സ്ഥിരമായ ശക്തി ഇവനു നൽകേണമേ. നിന്റെ രക്ഷകൊണ്ടു ഇവന്റെ ദുഃഖം മാറ്റി, ഇവനെ സന്തോഷിപ്പിക്കേണമേ. ഞങ്ങളുടെ കർത്താവും ദൈവവുമേ നിന്റെ സന്നിധിയിൽ ഇവൻ യോഗ്യമാംവണ്ണം നിന്ന്, ഇളവുകൂടാതെ നിന്റെ കൃപയ്ക്കു സ്തോത്രം ചെയ്തു, നിന്റെ ദൈവത്വത്തെ എന്നേക്കും വന്ദിച്ചു സ്തുതിക്കുമാറാകേണമേ. ഹോശോ.

രോഗിയും ജനവും. ആമ്മീൻ

## പ്രാർത്ഥന

പട്ടക്കാർ. രഹസ്യവും പരസ്യവുമായ സകല വേദനകളും എളുപ്പത്തിൽ ശമിപ്പിക്കാവുന്നവനായി, ഉത്തമനും സത്യവാനുമായിരിക്കുന്ന വൈദ്യനായ ഞങ്ങളുടെ മ്ശിഹാ തമ്പുരാനേ, രോഗത്തിൽ കിടക്കയും, നിന്റെ കരുണകളിൽ സങ്കേതം പ്രാപിക്കയും, വേദനകൾക്കു ശമനവും, അവയവങ്ങൾക്കു സൗഖ്യവും പ്രാപിപ്പാൻ നിന്റെ കരുണയോടു യാചിക്കയും ചെയ്യുന്ന ഈ നിന്റെ ദാസനു വേണ്ടി നിന്റെ കൃപയോടു ഞങ്ങൾ പ്രാർത്ഥിക്കുന്നു. ദൈവമായ കർത്താവേ, ഇവന്റെ വേദനകളെ ശമിപ്പിക്കേണമേ ഇവന്റെ രോഗങ്ങളെ ഇല്ലാതാക്കണമേ. ഇവന്റെ ഉപദ്രവങ്ങളെ നീക്കേണമേ. സകല ബാധകളും കോപത്തിന്റെ വടികളും ഇവനിൽ നിന്നു അകറ്റിക്കളയണമേ. ഇവനോടുള്ള നിന്റെ സകല കൃപകൾക്കും വേണ്ടി, ഞങ്ങൾ നിനക്കും നിന്റെ പിതാവിനും നിന്റെ പരിശുദ്ധ റൂഹായ്ക്കും സ്തോത്രം ചെയ്കയും ചെയ്യുമാറാകണമേ. ഹോശോ.....

ജനം. ആമ്മീൻ.

\* അതിന്റെ ശേഷം പട്ടക്കാർ രോഗിയെ തൈലം (സൈത്ത്) പുശിക്കൊണ്ടു ചൊല്ലേണ്ടത്.

പിതാവിന്റെയും പുത്രന്റെയും പരിശുദ്ധ റൂഹായുടെയും തിരുനാമത്തിൽ നീ സ്വസ്ഥത പ്രാപിക്കയും, വെടിപ്പും വിശുദ്ധിയുമുള്ളവനായിത്തീരുകയും, മനസ്സോടും മനസ്സു കൂടാതെയും, അറിഞ്ഞും അറിയാതെയും, നീ ചെയ്തിട്ടുള്ള പാപങ്ങളും കുറ്റങ്ങളും നിന്നോടു ക്ഷമിക്കപ്പെടുകയും, ദോഷകരമായ സകല വിചാരങ്ങളും, പൈശാചികമായ എല്ലാ വ്യാപാരങ്ങളും നിന്നിൽ നിന്നു മാഞ്ഞുപോകയും ചെയ്യുമാറാകട്ടെ.

രോഗിയും ജനവും. ആമ്മീൻ.

പട്ടക്കാർ. ഞങ്ങളുടെ കർത്താവേ, ഞങ്ങളുടെ മേൽ അനുഗ്രഹം ചെയ്യണമേ. ഞങ്ങളുടെ കർത്താവേ ഞങ്ങളുടെ ശുശ്രൂഷ കൈക്കൊള്ളണമേ.

ആദാമിൻ വർഗ്ഗത്തെ സന്ദർശിച്ച സ്വർഗ്ഗീയ വൈദ്യനു സ്തുതി. ന്യായപ്രമാണ സംബന്ധമായ കല്പനയാൽ, തന്റെ പരിചയക്കാരിൽനിന്നു അകന്നും, സ്വജനത്തിൽ നിന്നു തള്ളപ്പെട്ടുമിരുന്ന കുഷ്ഠരോഗിയെ അവൻ തന്റെ വചനത്താൽ വെടിപ്പാക്കി. അവൻ തന്റെ സ്പർശനത്താൽ അവനെ ശുദ്ധീകരിച്ച്, ഇസ്രായേല്യരുടെ ഇടയിൽ അവനെ ചേർത്തു.

കർത്താവേ നിന്റെ രക്ഷയിൽ ആശ്രയിക്കുന്ന ഈ രോഗിയെ നീ കടാക്ഷിക്കേണമേ. നിന്റെ തിരുരക്തത്തിൽ ഇവനെ കഴുകി, ഇവന്റെ പിഴകളെല്ലാം ഇവനോടു ക്ഷമിക്കേണമേ.

കരുണയുള്ള പിതാവിനു സ്തുതിയും രക്ഷിതാവായ പുത്രനു വന്ദനവും, വിശുദ്ധ റൂഹായ്ക്കു പുകഴ്ചയും ഉണ്ടായിരിക്കട്ടെ. ഞങ്ങളുടെമേൽ അനുഗ്രഹങ്ങളും കരുണയും ഉണ്ടായിരിക്കേണമേ.

പ്രാർത്ഥനകളെ കേൾക്കുന്നവനും, യാചനകളെ നല്കുന്നവനുമായുള്ളോവേ, ഞങ്ങളുടെ പ്രാർത്ഥനകേട്ടു ഞങ്ങളോടു നിരന്നു, നിന്റെ അനുഗ്രഹങ്ങളാൽ ഞങ്ങളുടെ യാചനകളെ നല്കുമാറാകണമേ.

അല്ലെങ്കിൽ ഗീതം

(മാർ അപ്രമിന്റെ രാഗരീതി)

കർത്താവേ, അനുഗ്രഹിക്ക-  
ശുശ്രൂഷ - കൈക്കൊള്ളണമേ

ആദാമി -നുടെ വർഗ്ഗത്തെ  
സന്ദർശിച്ചു- വനായോരു,  
സ്വർഗ്ഗീയനാം - വൈദ്യനു -  
സ്തുതിയുണ്ടാ - കട്ടെ എന്നും.

കല്പനയാൽ - തള്ളപ്പെട്ട-  
കുഷ്ഠരോഗിയെ യേശു.  
തന്നുടെ - കരുണയേറും -  
തിരുമൊഴിയാൽ - ശുദ്ധമാക്കി

സ്വർഗ്ഗീയ - ശുദ്ധനാക്കി -  
അവനെ താൻ - വർഗ്ഗ ചേർത്താൽ  
കർത്താവേ, നിൻ -രക്ഷയിൽ  
ആശ്രയിക്കും - ഈ രോഗിയെ,

നീ കടാക്ഷിക്കേണമേ  
നിൻ തിരു - രക്തത്താലെ  
നീയി(വനെ) -മുറ്റും കഴുകി  
പിഴകൾ ക്ഷ-മിക്കേണമേ.

താതനും - പ്രിയ പുത്രനും  
പരിശുദ്ധനാം - റൂഹായ്ക്കും  
സ്തുതിയും പു-കഴ്ചയും നൽ  
തേജസ്സും - ഉണ്ടാകട്ടെ.

അനുഗ്രഹം - കൃപകളും  
ഞങ്ങളുടെ മേൽ - ഉണ്ടാകട്ടെ.  
പ്രാർത്ഥനകൾ - കേൾക്കുന്നോനേ  
യാചനകൾ - നല്കുന്നോനേ

ഞങ്ങളിൻ പ്രാ-ർത്ഥനകൾ കേട്ടു  
യാചനകൾ -നല്കീടേണമേ.



അതിന്റെ ശേഷം

## ഹുത്താമ്മാ

പട്ടക്കാർ. ഞങ്ങളുടെ കർത്താവും ഞങ്ങളുടെ ദൈവവുമേ, എന്നേക്കും നിനക്കു സ്തുതി, നിനക്കു സ്തുതി, നിനക്കു സ്തുതി. ഞങ്ങളുടെ കർത്താവേശുമാശിഹായേ, നിന്റെ കൃപയാലും ധാരാളമായ കരുണയാലും ഞങ്ങളുടെ പ്രാർത്ഥനകൾ കേട്ടു, ഞങ്ങളുടെ ശുശ്രൂഷ കൈക്കൊള്ളണമേ. ഞങ്ങളുടെ കർത്താവും ദൈവവുമേ ഞങ്ങളുടെ സഹായത്തിനു നീ വന്ന് എന്നേക്കും ഞങ്ങളെ വിശുദ്ധരാക്കണമേ. ഞങ്ങളുടെ കർത്താവേ, ഞങ്ങളുടെ ശുശ്രൂഷ നിനക്കു രമ്യവും, ഞങ്ങളുടെ നമസ്കാരം നിനക്കു പ്രസാദകരവും, ഞങ്ങളുടെ അപേക്ഷ നിനക്കു സ്വീകാര്യവും, ഞങ്ങളുടെ പ്രാർത്ഥന നിനക്കു ബഹുമാനകരവും ആയിരിക്കണമേ. കർത്താവേ, നിന്റെ അനുഗ്രഹങ്ങളും കരുണകളും, സഹായങ്ങളും കൃപകളും ദൈവികമായ നിന്റെ സകല ദാനങ്ങളും ബലഹീനരായ ഞങ്ങളുടെ മേലും, ബലഹീനതയുള്ള ഞങ്ങളുടെ വർഗ്ഗത്തിന്മേലും വന്ന് ആവസിച്ച് എന്നേക്കും പാർക്കുമാറാകണമേ.

ജനം. ആമ്മീൻ

## ആശീർവാദം

ആകാശവും ഭൂമിയും സൃഷ്ടിച്ച കർത്താവിനാൽ..... (പേജ് 65)

\* അതിന്റെശേഷം മൗനമായി എല്ലാവരും പ്രാർത്ഥിച്ചിട്ട് തമ്മിൽ തമ്മിൽ കയ്യുയർത്തി കൊടുത്തു അവസാനിപ്പിക്കണം.

# രോഗികൾക്കുവേണ്ടിയുള്ള രണ്ടാം ശുശ്രൂഷക്രമം

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാരംഭപ്രാർത്ഥന

പട്ടക്കാർ. തന്നെ അന്വേഷിക്കുന്ന എല്ലാവർക്കും സമീപസ്ഥനും, തന്നെ നോക്കി വിളിക്കുന്ന എല്ലാവരുടെയും സഹായകനും, തന്റെ അടുക്കൽ വരുന്ന എല്ലാവരോടും കരുണ ചെയ്യുന്നവനും തന്റെ വാതിൽക്കൽ മുട്ടുന്ന എല്ലാവരുടെയും ശബ്ദം കേൾക്കുന്നവനുമായ ഞങ്ങളുടെ ദൈവമായ കർത്താവേ, ഏറിയ നിന്റെ അനുഗ്രഹങ്ങളാൽ ബലഹീനരായ ഞങ്ങളുടെ പ്രാർത്ഥന കേൾക്കുകയും, എളിയവരായ ഞങ്ങളുടെ അപേക്ഷ കൈക്കൊള്ളുകയും ചെയ്യണമേ. അനുഗ്രഹങ്ങളും സർവ്വ സഹായങ്ങളും നിറഞ്ഞിരിക്കുന്ന നിന്റെ വലക്കെ രോഗിയായിരിക്കുന്ന ഈ (ദാസന്റെ)മേൽ ആവസിപ്പിക്കണമേ. നിന്റെ സകലവിധ അനുഗ്രഹങ്ങൾകൊണ്ടും (ഇവനെ) അനുഗ്രഹിക്കേണമേ. നിന്റെ സോപ്പാകൊണ്ട് (ഇവന്റെ) മേൽ തളിച്ച്, പാപത്തിന്റെ സകല മലിനതയിൽ നിന്നും (ഇവനെ) വെടിപ്പാക്കേണമേ. (ഇവന്റെ) കടങ്ങളെ പരിഹരിച്ച് (ഇവന്റെ) പിഴകളെ ക്ഷമിക്കേണമേ. ഞങ്ങളുടെ കർത്താവും ദൈവവുമേ, നിന്റെ ശ്രേഷ്ഠതയുടെ മുൻപാകെ കുറ്റമറ്റ നിലയ്ക്ക് (ഇവനെ) എന്നേക്കും യോഗ്യതയുള്ളവനാക്കുകയും ചെയ്യണമേ. ഹോശോ.....

ജനം. ആമ്മീൻ

## കുക്കലയോൻ

പട്ടക്കാരൻ. തന്റെ അന്യായം ക്ഷമിച്ചും, പാപങ്ങൾ മറച്ചും കിട്ടിയവൻ ഭാഗ്യം.

കർത്താവു പാപം കണക്കിടാതെയും, ഹൃദയത്തിൽ വഞ്ചനയില്ലാതെയും ഇരിക്കുന്ന മനുഷ്യൻ ഭാഗ്യം.

എന്തെന്നാൽ നിന്റെ അസ്ത്രങ്ങൾ എന്നിൽ തറച്ചിരിക്കുന്നു. നിന്റെ കൈ എന്റെമേൽ ഭാരമായിരിക്കുന്നു.

കർത്താവേ, എന്റെ പ്രാർത്ഥന കേൾക്കണമേ. എന്റെ നിലവിളി നിന്റെ അടുക്കൽ പ്രവേശിക്കുമാറാകണമേ.

കർത്താവേ, ആഴത്തിൽനിന്നു നിന്നെ ഞാൻ വിളിച്ചു. നീ എന്റെ ശബ്ദം കേട്ടു.

കർത്താവേ, എന്റെ പ്രാർത്ഥന കേൾക്കണമേ. നിന്റെ വചനപ്രകാരം എന്റെ അപേക്ഷ ചെവിക്കൊള്ളണമേ - ബാറെക്മാർ.

പിതാവിനും പുത്രനും പരിശുദ്ധാത്മാക്കും സ്തുതി.

ജനം. ആദിമുതൽ എന്നെന്നേക്കും തന്നെ. ആമ്മീൻ

## രോഗിയുടെ പ്രാർത്ഥന

എക്സോ. അന്യായവും ദുഷ്ടതയും വിട്ടു തിരിയുന്ന പാപികളിൽ ഇഷ്ടം തോന്നുന്ന കർത്താവേ, സങ്കടങ്ങളുടെ ഈ നേരത്തു, വ്യസനകരമായ എന്റെ അപേക്ഷയുടെ ശബ്ദം നീ കേൾക്കണമേ. സംഖ്യയില്ലാത്ത എന്റെ പാപങ്ങളെ നീ മായിച്ചുകളയണമേ. എന്റെ സകല കറകളെയും നീ കഴുകിക്കളയണമേ. നിന്റെ തിരുസന്നിധിയിൽ ഇഷ്ടന്മാരായിത്തീർന്നിട്ടുള്ള നീതിമാന്മാരോടു കൂടെ രാജ്യം അവകാശമാക്കുവാൻ എന്നെയും യോഗ്യതയുള്ളവനാ/ളാക്കണമേ.

ശുശ്രൂഷകൻ. സ്തൊമൻ കാലോസ്

ജനം. കുറിയേലായിസ്സോൻ.

## പ്രോമ്യോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

കാരുണ്യവാനും, മനുഷ്യരെ സ്നേഹിക്കുന്നവനും, പാപിയുടെ മരണത്തിൽ ഇഷ്ടമില്ലാത്തവനും, കൊല്ലുകയും, ജീവിപ്പിക്കുകയും, പാതാളത്തിലേക്ക് ഇറക്കുകയും അതിൽനിന്നു കരേറ്റുകയും ചെയ്യുന്നവനും ആയ ഉടയവന്, ഈ രോഗിക്കു വേണ്ടിയുള്ള ദൈവികമായ ഈ യാചനകൾ പൂർണ്ണമാക്കപ്പെടുന്ന ഈ നേരത്തും നമ്മുടെ ആയുഷ്കാലം മുഴുവനും സ്തുതിയും ബഹുമാനവും, വന്ദനവും യോഗ്യമായിരിക്കുന്നു. ഹോശോ.....

ജനം. ആമ്മീൻ

## സെദറാ

പട്ടക്കാർ. ദൈവമായ കർത്താവേ, എന്റെ ആയുസ്സിന്റെ നാളുകൾ അവസാനത്തോടു സമീപിക്കുകയും, ശരീരത്തിൽനിന്നു ആത്മാവു വേർപിരിയുന്ന നാഴിക അടുക്കുകയും ചെയ്തിരിക്കുന്ന ഈ സമയത്തു, എന്റെ ബാല്യം മുതൽ ഇതുവരെയും ഞാൻ ചെയ്തിട്ടുള്ള കുറ്റങ്ങളെയും

പാപങ്ങളെയും ഓർത്ത് എനിക്ക് വേദന പിടിച്ചിരിക്കുന്നു. നിന്റെ നീതിക്കു ഞാൻ അധികമായി കടവെട്ടിരിക്കുന്നു എന്നു അറിഞ്ഞതുകൊണ്ട്, ഞാൻ ഭ്രമിച്ചു നെടുവീർപ്പിടുന്നു. (എല്ലാ ഭാഗത്തുനിന്നും ഭയവും ഭീതിയും എന്നെ ചുറ്റിയിരിക്കുന്നു. ഞാൻ വലത്തോട്ടും ഇടത്തോട്ടും നോക്കി, ദുഷ്ട പിശാചുക്കളുടെ കൂട്ടം എന്നെ വളഞ്ഞിരിക്കുന്നു എന്നു ഞാൻ അറിഞ്ഞതിനാൽ, വിറയലും പരിഭ്രമവും പെട്ടെന്നു എന്നെ പിടിച്ചിരിക്കുന്നു. എന്റെ പാപങ്ങൾ നിന്റെ സഹായങ്ങളിൽനിന്നു എന്നെ വിലക്കി അകറ്റിയെന്നു എന്റെ ശത്രുക്കൾ കണ്ടതിനാൽ, അവർ കള്ളന്മാരെപ്പോലെ എന്റെ മേൽ വീണു. എന്റെ സഹായത്തിനു എന്റെ സ്നേഹിതന്മാരെ വിളിപ്പാൻ എനിക്ക് കഴിവില്ല. എനിക്ക് പ്രിയമുള്ളവരും അടുപ്പമുള്ളവരും എന്നെ വിടുവിക്കുന്നുമില്ല. അതുകൊണ്ട് എല്ലാ ഭാഗങ്ങളിൽനിന്നും ഞാൻ തനിയെ ശേഷിച്ചു വിടപ്പെട്ടിരിക്കുന്നു). കർത്താവേ, നിന്റെ കരുണയിലല്ലാതെ എനിക്ക് പ്രത്യാശയും ശരണവും ശേഷിച്ചിട്ടില്ല. മനുഷ്യരെ സ്നേഹിക്കുന്നവനേ, നീ സത്യമുള്ള ശരണവും, ലജ്ജിപ്പിക്കാത്ത പ്രത്യാശയുമാകയാൽ എന്നോടു കരുണചെയ്യണമേ. ഇപ്പോഴും കർത്താവേ, എന്റെ സങ്കടങ്ങളിലും ഞെരുക്കസമയത്തും നിന്നെ ഞാൻ നോക്കി വിളിക്കുന്നു. കർത്താവേ, എന്റെ ദുഷ്ടതയുടെയും അഹങ്കാരത്തിന്റെയും ആധിക്യം നിമിത്തം നിന്റെ തിരുമുഖം എന്നിൽ നിന്നു തിരിക്കരുതേ. എന്റെ ഈ ആവശ്യസമയത്ത് തിരുച്ചെവി എങ്കലേക്കു ചായിച്ച് എന്നെ രക്ഷിക്കണമേ. ദൈവമേ, നിന്റെ കരുണകൾ വേഗം എനിക്ക് മുൻപിടണമേ. കർത്താവേ എന്റെ ശത്രുക്കളുടെ കയ്യിൽ എന്നെ ഏൽപ്പിക്കരുതേ. എല്ലാ മനുഷ്യരേയും വ്യർത്ഥമായിട്ടല്ലല്ലോ നീ സൃഷ്ടിച്ചിരിക്കുന്നത്. കർത്താവേ നീ മാത്രം സത്യവാനും എല്ലാ മനുഷ്യരും അസത്യവാദികളുമാകുന്നു. കർത്താവേ, നിന്റെ വചനത്താൽ നീ നീതീകരിക്കപ്പെട്ട്, നിന്റെ ന്യായവിധികളിൽ നീ ജയിക്കും. സർവ്വസൃഷ്ടികളും നിന്റെ നീതിക്കു കടവെട്ടിരിക്കുന്നു. പാപി അനുതപിച്ചു

ജീവിക്കണമെന്നല്ലാതെ അവന്റെ മരണത്തിൽ എനിക്കിഷ്ടമില്ലെന്നു അരുളിച്ചെയ്തിരിക്കുന്ന സർവ്വശക്തിയുള്ള ദൈവമായ കർത്താവേ, നിന്റെ വചനങ്ങളിലുള്ള ഉറപ്പായ പ്രത്യാശയോടെ ഞാൻ പ്രാർത്ഥിക്കുന്നു. കർത്താവേ, വർദ്ധിച്ച് എന്റെ തലയ്ക്കുമീതെ കവിഞ്ഞിരിക്കുന്ന എന്റെ പാപങ്ങളെ നോക്കണമേ. എത്രയും വളരെയുള്ളവയും, മനുഷ്യരുടെ സകല ദുഷ്ടതയും പരിഹരിക്കുന്നവയുമായ നിന്റെ കാര്യങ്ങളിൻ പ്രകാരം എന്നെ കടാക്ഷിക്കണമേ. (എന്റെ നേരെ ഗർജ്ജിച്ചു വരികയും ഭയങ്കരമായ കണികളാൽ എന്നെ പിടിപ്പാൻ എനിക്കായി പതിയിരിക്കയും ചെയ്യുന്ന ദുഷ്ടതയുള്ളവയും മൃഗീയവുമായ പിശാചുക്കളെ നോക്കേണമേ. അവരുടെ ഉപായമുള്ള വഞ്ചനകൾക്കു ഞാൻ അനുസരിച്ചതുകൊണ്ട്, എന്റെ ദുഷ്ടക്രിയകളാൽ എന്നെ കുറ്റം ചുമത്തി ബന്ധിച്ചു, നിങ്കൽനിന്നു എന്നെ അടിമയാക്കിക്കൊണ്ടുപോകുവാൻ അവ എന്റെ നേരെ പാഞ്ഞുവരുന്നു). എന്റെ പാപങ്ങൾക്കു വേണ്ടി അപേക്ഷിപ്പാൻ എനിക്കു സമയം പോരാതെയുമിരിക്കുന്നു. എന്തെന്നാൽ നിന്റെ കല്പനയാൽ ഇതാ അവസാനം ദ്രുതഗതിയിൽ അടുത്തിരിക്കുന്നു, കർത്താവേ എന്റെ ജീവാവസാനമാകുന്ന ഈ നാഴികയിലുള്ള ബലഹീനമായ കണ്ണുനീരുകളിൽ ഒരു തുള്ളിയെ എന്നിൽനിന്നു കൈക്കൊള്ളണമേ. നിന്റെ വലത്തുഭാഗത്തെ കള്ളന്റെ ഏറ്റുപറച്ചിൽ കൈക്കൊണ്ടതുപോലെ, എന്റെ ഏറ്റുപറച്ചിൽ കൈക്കൊള്ളണമേ. കർത്താവേ, അവനെപ്പോലെ ഞാൻ ഏറ്റുപറയുന്നു. നിന്റെ മുൻപാകെ ഞാൻ പാപവും അനീതിയും ചെയ്തു. മനസ്സോടും മനസ്സുകൂടാതെയും, അറിഞ്ഞും അറിയാതെയും, വാക്കിനാലും പ്രവൃത്തിയാലും, വിചാരത്താലും (അന്തരിന്ദ്രിയങ്ങളാലും ബാഹ്യേന്ദ്രിയങ്ങളാലും, ആണകളാലും, ശാപങ്ങളാലും, വ്യാജത്താലും, മദ്യപാനത്താലും, അശുദ്ധഭക്ഷണത്താലും, കണ്ണുകളുടെ നോട്ടത്താലും ക്ഷുദ്രക്കാരോടുള്ള സംസർഗ്ഗത്താലും, സാത്താൻ മനുഷ്യരെക്കൊണ്ട് ചെയ്യിപ്പാൻ

കഴിയുന്ന സകലവിധ പിഴകളാലും, പാപങ്ങളാലും) ഞാൻ കുറ്റക്കാരനായിരിക്കുന്നു. കർത്താവേ നിന്റെ അനുഗ്രഹവും കൃപയുംപോലെ എന്നോടു ചെയ്യണമേ. നിന്റെ നീതിപോലെ ചെയ്യരുതേ. എന്തുകൊണ്ടെന്നാൽ കുറ്റമില്ലാത്തവൻ നീ മാത്രമേയുള്ളൂ. നിന്റെ മനുഷ്യസ്നേഹത്തിന്റെ ഐശ്വര്യവും എന്റെ അടുക്കൽ പ്രദർശിപ്പിക്കേണമേ. കർത്താവേ എന്നോടു ഉത്തരമരുളണമേ. എന്റെ ബാല്യം മുതൽ ഇതുവരെയുള്ള എന്റെ സകല പാപങ്ങളും കുറ്റങ്ങളും മായിച്ചുകളയണമേ. എന്റെ ശത്രുക്കൾ എന്നെക്കുറിച്ച് സന്തോഷിപ്പാനിടവരുതേ. എന്തുകൊണ്ടെന്നാൽ നിന്റെ തിരുരക്തത്താൽ നീ എന്നെ വീണ്ടെടുത്തു. നിന്നിൽ ഞാൻ വിശ്വസിച്ചിരിക്കുന്നു. ദുഷ്ടപിശാചുക്കളെ എന്റെ അടുക്കൽനിന്നു ദൂരത്താക്കണമേ. നിന്റെ ശാസനയാൽ എന്റെ ശത്രുക്കളുടെ വായ് കെട്ടണമേ. എന്നെ കുറ്റം ചുമത്തുവാൻ അവരെ സമ്മതിക്കരുതേ. നിന്റെ കരുണ കൾക്കായി നോക്കിപ്പാർക്കുന്നതല്ലാതെ എനിക്ക് സഹായത്തിനും രക്ഷയ്ക്കും വേറെ ഒരു മാർഗ്ഗവുമില്ല. നിന്റെ അസ്ത്രങ്ങളെ അയച്ച്, എന്റെ ശത്രുക്കളെ ചിതറിച്ചു കളയേണമേ. നിന്റെ മിന്നലുകളെ അയച്ച് അവരെ ഭ്രമിപ്പിക്കണമേ. ഉന്നതത്തിൽനിന്നു നിന്റെ തൂക്കെ നീട്ടി, പെരുവെള്ളങ്ങളിൽനിന്ന് എന്നെ കോരിയെടുക്കണമേ. കർത്താവേ, പതിനൊന്നാം മണിനേരത്തെ വേലക്കാരോടുകൂടെ നിന്റെ കൃപയാൽ എന്നെ എണ്ണണമേ. എന്റെ സഹായത്തിനു വരുവാൻ നിരപ്പിന്റെയും സമാധാനത്തിന്റെയും മാലാഖയെ നിന്റെ കരുണയാൽ അനുവദിക്കണമേ. പാപികളെ അനുതാപത്തിനു വിളിപ്പാൻ വന്ന ഞങ്ങളുടെ കർത്താവും ദൈവവുമായ യേശുക്രിസ്തുവേ, നാശത്തിലേക്കു ഞാൻ ഇറങ്ങുന്നതായാൽ എന്റെ രക്തം കൊണ്ടു എന്തു ലാഭമുള്ളൂ? മണ്ണു നിനക്കു സ്തോത്രം

ചെയ്യുന്നില്ല. അതു നിന്റെ വിശ്വസ്തതയെ കാണിക്കുന്നതു മില്ല. കർത്താവേ, അനുതപിക്കുകയും നീ കൈക്കൊള്ളുകയും ചെയ്തിട്ടുള്ള പാപികളോടുകൂടെ, നിന്നെ സ്തുതിപ്പാൻ നിന്റെ മഹാകരുണയാൽ എന്നെ രക്ഷിക്കണമേ. നിനക്കും ഞങ്ങളുടെ വീണ്ടെടുപ്പിനായി നിന്നെ അയച്ച നിന്റെ പിതാവിനും ഞങ്ങളെ ജീവിപ്പിക്കുന്നവനും ഞങ്ങളുടെ കടങ്ങളെ മോചിപ്പിക്കുന്നവനുമായ നിന്റെ പരിശുദ്ധ ധനുഹായ്ക്കും ഞങ്ങൾ സ്തുതിയും സ്തോത്രവും കരേറ്റുന്നു. ഹോശോ.....

ജനം. ആമ്മീൻ

പട്ടക്കാരൻ. ഞങ്ങളുടെ കർത്താവായ കർത്താവേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ സഹായത്തിനായി നീ വരണമേ. ഞങ്ങളുടെ അപേക്ഷകേട്ടു ഞങ്ങളുടെ മേൽ അനുഗ്രഹം ചെയ്യണമേ.

കർത്താവേ, എന്നോടു കൃപ തോന്നണമേ. നിന്റെ വലത്തുഭാഗത്തുള്ള അനുഗ്രഹങ്ങളാൽ ഞാൻ ജീവിക്കുമാറാകണമേ. ധനവാണെപ്പോലെ നരകത്തിൽ ഞാൻ അതിവേദനപ്പെടരുതേ. വെള്ളമെന്ന കപ്പലിൽകൂടി അഗ്നിയാകുന്ന കടലിനെ കടപ്പാനും തീജാലയുടെ വിഷമമുള്ള സ്ഥലം എന്നെ അധീനമാക്കാതിരിപ്പാനും എനിക്കു കൃപ നൽകേണമേ.

കർത്താവേ, നിന്റെ കൃപ എനിക്കു തുണയായിരിക്കുകയും, ആശ്വാസവും പരിപൂർണ്ണ സമാധാനവും നിറഞ്ഞിരിക്കുന്ന ജീവന്റെ തുറമുഖത്ത് എന്നെ അടുപ്പിക്കുകയും ചെയ്യുമാറാകണമേ. കർത്താവേ തീജാലയുടെ ഓളങ്ങളുടെ ഇടയിൽ ഞാൻ മുങ്ങിപ്പോകരുതേ. വെള്ളമില്ലാത്ത സ്ഥലത്തു ഞാൻ വെള്ളം വേണ്ടുന്നവനായി തീരുകയും അരുതേ.



കർത്താവേ, ചോദിക്കുന്നവനു വെള്ളം കിട്ടാത്തതിടമായ ആ സ്ഥലത്തു പരീക്ഷിക്കപ്പെടുവാൻ അബ്രഹാമിനോടു വെള്ളം ചോദിപ്പാൻ എനിക്കു സംഗതിവരരുതേ. എന്റെ കൈകളുടെ അന്ത്യായത്താൽ അഗ്നിയുടെ വഴിയെ ഞാൻ കടക്കേണ്ടി വരുണെങ്കിൽ, ഹനനിയായെപ്പോലെ നാലാമത്തവനായി നിന്നെ ഞാൻ അവിടെ കാണുമാറാകണമേ.

കർത്താവേ, ഹനനിയാ മുതലായ പൈതങ്ങളോടു കൂടെ എന്റെ നാവു നിന്നെ സ്തുതിക്കുകയും, സിംഹങ്ങളുടെ കുഴിയിൽവെച്ചു നിനക്കു സ്തോത്രം ചെയ്ത ദാനീയേലിനോടുകൂടെ എന്റെ വായ് നിനക്കു സ്തോത്രം ചെയ്കയും ചെയ്യുമാറാകണമേ. ആ ദരിദ്രനായ ലാസറിനോടുകൂടെ നിനക്കു സ്തുതിപാടുവാൻ, ആ ധനവാന്റെ അതിവേദനയിൽ നിന്നു നീ എന്നെ രക്ഷിക്കുകയും ചെയ്യണമേ.

ദൈവമേ ഞങ്ങളോട് ഉത്തരമരുളിച്ചെയ്യണമേ. ദൈവമേ ഞങ്ങളോട് ഉത്തരമരുളിച്ചെയ്ത്, ഞങ്ങളുടെമേൽ അനുഗ്രഹം ചെയ്യണമേ. മനുഷ്യരുടെ ഹൃദയങ്ങളെ അനുതാപത്തിങ്കലേക്കു തിരിക്കുകയും ചെയ്യണമേ.

(മാർ യാക്കോബിന്റെ രാഗരീതി)

കർത്താ! കർത്താ!- വിളിക്കുന്നങ്ങൾ

തുണയ്ക്കായ് വരിക

പ്രാർത്ഥന കേ-ട്ടടിയാരുടെ മേൽ

ദയ ചെയ്യണമേ.

കർത്താ ! കൃപയായ് - നിന്നനുഗ്രഹത്താൽ

ജീവിക്കണേ ഞാൻ

ധനവാനെപ്പോൽ - ഞാൻ നരകത്തിൽ

ദുഃഖിക്കരുതേ.

വെള്ളമാം കപ്പലിൽ - തീക്കടൽ കടപ്പാൻ

കൃപ നല്കണമേ.

അഗ്നിജാലകളിൻ - വിഷമസ്ഥലം  
തടുക്കരുതെന്നെ

നിൻ കൃപയാലാശ്വാസ - തുറമുഖ -  
ത്തടുപ്പിക്കണമേ  
തീജാലയിൻ ഓ-ളങ്ങളിൽ ഞാൻ  
മുങ്ങീടരുതേ.

വെള്ളമില്ലാത്തി-ടത്തിൽ ഞാൻ  
ദാഹിക്കരുതേ.  
വെള്ളം കിട്ടാ-ത്തിടത്തുബ്രാഹ്മോടു  
യാചിച്ചിട്ട്,

പരീക്ഷിതനാവാൻ - എനിക്കും  
ഇടയാകരുതേ  
എൻ കൈകളിൻ - അന്യായത്താൽ  
അഗ്നിയിൻ വഴിയെ

ഞാൻ കടന്നാകിൽ - ഹനനിയായെപ്പോൽ  
നാലാമവനായ്  
നിന്നെ ഞാൻ അവിടെ - കണ്ടിടുവാൻ  
കൃപ ചെയ്യണമേ.

ചുളയിൽ, സിംഹക്കുഴിയിലും  
ഹനനിയായും  
ദാനീയേലും - സ്തുതിച്ചതുപോൽ ഞാൻ  
സ്തുതി ചെയ്യണമേ.

അഗതിയാം ലാ - സറിനോടുകൂടെ  
സ്തുതിപാടുവാൻ  
ആ ധനവാന്റെ - വ്യഥയിൽനിന്നു  
രക്ഷിക്കണമേ.

ഉത്തരമരുൾക അ-രുൾക ദേവാ  
അനുഗ്രഹിക്ക.  
മർത്യർ ചിത്തം - അനുതാപേ നീ  
വരുത്തീടണമേ.

പട്ടക്കാർൻ രോഗിയുടെ തലയിൽ കൈവെച്ച് നെറ്റിയിൽ കുരിശുവരച്ചു ചൊല്ലേണ്ടത്.

പട്ടക്കാർൻ. സർവ്വശക്തിയുള്ള ദൈവം നിന്റെ മേൽ മനസ്സലിഞ്ഞ്, നിന്റെ സകല പാപങ്ങളും നിന്നോടു ക്ഷമിച്ച്, നിത്യജീവങ്കലേക്കു നിന്നെ നടത്തുമാറാകട്ടെ. ✠

രോഗിയും ജനവും. ആമ്മീൻ.

പട്ടക്കാർൻ. സർവ്വശക്തനും കാരുണ്യവാനുമായ കർത്താവു നിന്റെ സകല പാപങ്ങൾക്കും മോചനവും വിടുതലും പരിഹാരവും നിനക്കു നൽകുമാറാകട്ടെ. ✠

രോഗിയും ജനവും. ആമ്മീൻ.

പട്ടക്കാർൻ. ബലഹീനനായ എന്റെ കൈവെപ്പാൽ പിതാവിന്റെയും പുത്രന്റെയും പരിശുദ്ധ റൂഹായുടെയും തിരുനാമത്തിൽ സാത്താന്റെ സകല ശക്തിയും നിന്നിൽനിന്നു മാഞ്ഞുപോകയും ചെയ്യുമാറാകട്ടെ. ✠

രോഗിയും ജനവും. ആമ്മീൻ.

## പ്രാർത്ഥന

പട്ടക്കാർൻ. കാരുണ്യവാനും, ദീർഘക്ഷമയുള്ളവനും, കൃപയും സത്യവും വളരെയുള്ളവനും, സർവ്വജഡത്തിൻ ജീവന്റെയും മരണത്തിന്റെയുംമേൽ അധികാരം ഉള്ളവനും, പാപിയുടെ മരണത്തിൽ ഇഷ്ടമില്ലെന്നു അരുളിച്ചെയ്തിരിക്കുന്നവനുമായ കർത്താവേ, എന്റെ യോഗ്യതയ്ക്കു തക്കവണ്ണമല്ല, നിന്റെ കരുണകളുടെ ആധിക്യപ്രകാരം ഈ സമയത്ത് എന്നോടുത്തരമരുളണമേ. ഈ താല്ക്കാലിക വാസസ്ഥലത്തുനിന്നു നിന്റെ ആജ്ഞയാൽ വാങ്ങിപ്പോകുന്ന ഈ എളിയ ആത്മാവിനോടു കരുണ തോന്നണമേ.

കർത്താവേ മനസ്സോടും മനസ്സുകൂടാതെയും, അറിഞ്ഞും അറിയാതെയും, രഹസ്യമായും പരസ്യമായും, വാക്കുകളാലും പ്രവൃത്തികളാലും വിചാരങ്ങളാലും, (ശാപത്താലും ഉദാസീനതയാലും വഞ്ചനയാലും സാത്താൻ മനുഷ്യരെക്കൊണ്ടു പാപം ചെയ്യിക്കുന്ന സകല കാരണത്താലും) (ഇവൻ) ചെയ്തു പോയ സകല പാപങ്ങളും കുറ്റങ്ങളും പരിഹരിച്ച്, നീക്കി മാറ്റി കളയണമേ. ആത്മാവിന്റെയും ശരീരത്തിന്റെയും സകല മാലിന്യത്തിൽ നിന്നും (ഇവനെ) മുറ്റും ശുദ്ധീകരിക്കണമേ. കർത്താവേ, മനുഷ്യവർഗ്ഗത്തിന്റെ ബലഹീനതയും, ഭൂമിയിലെ തന്റെ ആയുസ്സിൽ ഒരു നാഴിക എങ്കിലും പാപപ്പെട്ടിട്ടില്ലാത്ത തിരുസന്നിധിയിൽ വിശുദ്ധിയുള്ളവനായിട്ട്, സ്ത്രീയിൽ നിന്നു ജനിച്ചവൻ ആരും ഇല്ലെന്നും നീ അറിയുന്നുവല്ലോ. കർത്താവേ സകലവിധമായ ഭീതിയിൽനിന്നും ഭ്രമത്തിൽനിന്നും ഇവനെ സ്വാതന്ത്ര്യപ്പെടുത്തണമേ. അന്ധകാരസേനകളുടെ എതിർപ്പിൽനിന്ന് ഇവനെ നീ രക്ഷിച്ച്, അവയെ ഇവന്റെ അടുക്കൽനിന്ന് ഓടിച്ചു കളയേണമേ. ഇവന്റെ യോഗ്യതയ്ക്കു തക്കവണ്ണമല്ല, നിന്റെ കരുണാധികൃപകാരം (ഇവനോടു) പെരുമാറണമേ. കർത്താവേ നീ (ഇവനെ) സൃഷ്ടിച്ചതുപോലെയും (ഇവൻ) നിന്റെ സ്വരൂപവും സദൃശ്യവും ആകുന്നതുപോലെയും നിന്റെ അനുഗ്രഹങ്ങളുടെ സഹായത്തോടുകൂടെ നിന്നെ എതിരേല്പാൻ (ഇവനു) കൃപ നല്കണമേ. സന്ധ്യാസമയത്തെ വേലക്കാരോടു നീ കാണിച്ച ദയ (ഇവനോടു) കാണിക്കണമേ. പ്രസാദമുഖത്തോടുകൂടെ നിന്നെയും നിന്റെ ഏക പുത്രനെയും നിന്റെ പരിശുദ്ധരൂപായെയും സ്തോത്രം ചെയ്തു വന്ദിക്കുന്നതിനായി, നിന്റെ സന്നിധിയിൽ (ഇവനെ) അടുപ്പിക്കേണ്ടതിനു നിരപ്പിന്റെയും സമാധാനത്തിന്റെയും മാലാഖയെ (ഇവനു) നീ അയച്ചുകൊടുക്കയും ചെയ്യണമേ.

ഹോശോ.....

ജനം. ആമ്മീൻ.

## മറ്റൊരു പ്രാർത്ഥന

പട്ടക്കാർ. കരുണയുടെ സമുദ്രവും ജീവന്റെ ഉറവും സഹായങ്ങളുടെ നദിയുമായിരിക്കുന്ന നല്ലവനും കാര്യബുദ്ധനുമായ ദൈവമായ കർത്താവേ, മരണസമീപം രോഗത്തിൽ കിടക്കുന്ന ഈ നിന്റെ (ദാസൻ) തന്റെ ജനനം മുതൽ ഇതുവരെയും മനസ്സോടും മനസ്സുകൂടാതെയും അറിഞ്ഞും അറിയാതെയും പ്രവൃത്തികളാലും വാക്കുകളാലും വിചാരങ്ങളാലും ചെയ്തുപോയിട്ടുള്ള സകല കുറ്റങ്ങളും പാപങ്ങളും അതിക്രമങ്ങളും കരുണയുള്ള പിതാവിനെപ്പോലെ നീ നിന്റെ കൃപയാൽ ക്ഷമിച്ചു നീക്കിക്കളയണമേ. ഞങ്ങൾ മണ്ണും ചാരവുമാകുന്നുവെന്നും ഒരു ദിവസമെങ്കിലും ഭൂമിയിൽ ജീവിച്ചിരുന്നിട്ട്, നിനക്കു വിരോധമായി പാപം ചെയ്യാത്ത മനുഷ്യൻ ഇല്ലെന്നും ഓർക്കണമേ. ജീവിച്ചിരിക്കുന്ന യാതൊരുത്തനും നിന്റെ ശ്രേഷ്ഠതയുടെ മുമ്പാകെ കുറ്റമറ്റവനല്ലാത്തതുകൊണ്ട്, നിന്റെ (ദാസനെ) വിധിയുടെ ആ ഭയങ്കര ദിവസത്തിൽ ന്യായവിധിക്കു നീ പ്രവേശിപ്പിക്കരുതേ. ദൈവമേ, നിന്റെ സമാധാനത്തിന്റെ മാലാഖയെ (ഇവന്റെ) സഹായത്തിനായി നിയമിക്കണമേ. ദുഷ്ടപിശാചുകളുടെ നേരെ പ്രബലപ്പെടുവാൻ നിന്റെ ആജ്ഞയാൽ (ഇവനെ) പ്രാപ്തനാക്കണമേ. അവസാനമില്ലാത്ത നരകത്തിൽനിന്നും, അതിവേദനകളിൽനിന്നും (ഇവനെ) നീ രക്ഷിച്ചുകൊള്ളണമേ. നിന്റെ കരുണയാൽ (ഇവന്റെ) ആത്മാവിനെ കൈക്കൊള്ളണമേ. നിന്റെ വിശുദ്ധ സൈന്യങ്ങളാൽ നിന്റെ മഹത്വത്തിന്റെ ശ്രേഷ്ഠ സിംഹാസനത്തിങ്കലേക്ക് (ഇവനെ) അടുപ്പിക്കണമേ. പിതാവും പുത്രനും പരിശുദ്ധവുമായ ദൈവമേ, മഹത്വത്തോടെ നിനക്കു പെരുനാൾ ആഘോഷിക്കുന്നവരുടെ ശബ്ദം ഉള്ളയിടവും, സകല ദുഃഖങ്ങളും നെടുവീർപ്പുകളും ഒഴിഞ്ഞിരിക്കുന്ന ജീവിതമുള്ളയിടവും അവർണ്ണനീയമായ വാഗ്ദത്തങ്ങളുടെ

ആദ്യഫലമുള്ളയിടവും, നിന്റെ വിശുദ്ധന്മാർ ഇളവുകൂടാതെ നിന്റെ ദൈവത്വത്തെ സ്തുതിച്ചു മഹത്വപ്പെടുത്തുന്നയിടവുമായ അബ്രഹാം, യിസ്ഹാക്ക്, യാക്കോബ് എന്നിവരുടെ സമൂഹത്തിലും, സന്തോഷങ്ങളുടെ പറ്റുഭീസായിലും, ആശ്വാസത്തിന്റെ സ്ഥലങ്ങളിലും പ്രകാശത്തിന്റെ പന്തലുകളിലും, വിശുദ്ധന്മാരുടെ കൂടാരത്തിലും, നീതിമാന്മാരുടെ വാസസ്ഥലങ്ങളിലും (ഇവനെ) ആശ്വസിപ്പിക്കേണമേ. അവരോടുകൂടെയും അവരുടെ ഇടയിലും ഈ നിന്റെ (ദാസനും) ഇളവുകൂടാതെ സ്തുതിയും സ്തോത്രവും നിനക്കു പാടുകയും ചെയ്യുമാറാകണമേ. ഹോശോ.....

ജനം. ആമ്മീൻ

പട്ടക്കാരൻ. ഞങ്ങളുടെ കർത്താവേ, ഞങ്ങളുടെമേൽ അനുഗ്രഹം ചെയ്യണമെ. ഞങ്ങളുടെ കർത്താവേ, ഞങ്ങളുടെ ശുശ്രൂഷ കൈക്കൊള്ളണമേ.

കർത്താവേ, ഈ നിന്റെ (ദാസനെ)യും ഞങ്ങൾ എല്ലാവരെയും ജീവന്റെ വഴിയിൽ നടത്തണമേ. കർത്താവേ, നിരപ്പും സമാധാനവും നിറഞ്ഞിരിക്കുന്ന നിന്റെ തുറമുഖത്ത് (ഇവനെ) അടുപ്പിക്കണമേ. പ്രകാശത്തിന്റെ മണവറയിലേക്ക് ഇവനെ ക്ഷണിക്കണമേ. നിന്റെ വിശുദ്ധന്മാരുടെ കൂട്ടത്തിൽ ഇവനെ ചേർക്കേണമേ. നിന്റെ മഹാശക്തിയാൽ (ഇവനെ) നടത്തണമേ. നിന്റെ വലത്തുഭാഗത്തു (ഇവനെ) ഇരുത്തുകയും ചെയ്യണമേ.

സകല ദുർവ്വീകാരങ്ങളെയും ഇവനിൽ നിന്നു നീക്കിക്കളയണമേ. എല്ലാ ഉപദ്രവങ്ങളിൽനിന്നും (ഇവനെ) കാത്തുകൊള്ളണമേ. കോപത്തിന്റെ വടിയെ ഇവനിൽ നിന്നു തടുക്കണമേ. കർത്താവേ, (ഇവന്റെ) കുറ്റങ്ങളെ മായിച്ചു കളയണമേ. നിന്റെ പ്രകാശം (ഇവന്റെ) ഇരുളിനെ നീക്കി (ഇവനെ) പ്രകാശിപ്പിക്കണമേ. നിന്റെ പ്രത്യാശ ഇവനിൽ ഉറച്ചിരിക്കണമേ. നിന്റെ രക്ഷ (ഇവന്റെ) പക്കൽ വർദ്ധിപ്പിക്കണമേ.

നിന്റെ അനുഗ്രഹങ്ങളുടെ ചിറകിൽ ഇവൻ മറയ്ക്കപ്പെടുകയും ചെയ്യുമാറാകണമേ.

പ്രാർത്ഥനകളെ കേൾക്കുന്നവനും യാചനകളെ നൽകുന്നവനുമായുള്ളോവേ, ഞങ്ങളുടെ പ്രാർത്ഥന കേട്ടു ഞങ്ങളോടു നിരന്നു, നിന്റെ അനുഗ്രഹങ്ങളാൽ ഞങ്ങളുടെ യാചനകൾ നൽകുമാറാകണമേ.

(മാർ അപ്രേമിന്റെ രാഗരീതി)

**കർത്താവേ** - അനുഗ്രഹിക്ക  
**ശുശ്രൂഷ** - കൈക്കൊള്ളണമേ

**ഞങ്ങളെയും** - ഈ ദാസനെയും  
**നടത്തണമേ** - ജീവമാർഗ്ഗേ  
**ശാന്തമാ** - യിടും നിന്റെ,  
**തുറമുഖത്ത** - ടുപ്പിക്കിവനെ

**ശോഭന** - മണവറയ്ക്കു  
**ക്ഷണിച്ചീടേ** - ണമിവനെ  
**നിൻ വിശു-ദ്ധന്മാരുടെ**  
**കൂട്ടത്തിൽ** - ഇവനെ ചേർക്ക

**നിൻ മഹാ** - ശക്തിയാലെ  
**ഇവനെ നീ നടത്തീടണമേ**  
**നിൻ വല-ഭാഗത്തു നീ,**  
**ഇരുത്തീടേ** - ണമിവനെ.

**ദൂർവ്വികാ-രങ്ങളെല്ലാം,**  
**ഇവനിൽ നി-ന്നു നീക്കണമേ**  
**ഉപദ്രവ-ങ്ങളിൽനിന്നു**  
**ഇവനെ നീ - കാത്തീടണമേ**

**കോപത്തി** - ന്നുടെ വടിയെ  
**തടുക്കേണം** - ഇവനിൽനിന്നു  
**ഇവനുടെ** - കുറ്റങ്ങളെ  
**മായിച്ചു** - കളയേണമേ

നിൻ പ്രകാശം ഇവന്റെ,  
 ഇരുൾ നീക്കി - ശോഭിപ്പിക്ക  
 നിന്റെ പ്ര-ത്യാശ എന്നും  
 ഇവനിലും-റച്ചീടണമേ

ഇവൻ പക്കൽ - നിന്റെ രക്ഷ  
 വർദ്ധിപ്പിച്ചിടേണമേ  
 നിന്നാശി - സ്സിൻ ചിറകിൽ  
 ഇവനെ നീ മറച്ചിടേണമേ.

പ്രാർത്ഥനകൾ - കേൾക്കുന്നോനേ,  
 യാചനകൾ - നൽകുന്നോനേ  
 ഞങ്ങളിൻ പ്രാ-ർത്ഥനകൾ കേട്ട്  
 യാചനകൾ - നൽകിടേണമേ.

അതിന്റെ ശേഷം എല്ലാവരും പ്രത്യേകം രോഗിയും വിശ്വാസ  
 പ്രമാണം ചൊല്ലണം. (പുറം 15)

പട്ടക്കാരൻ. പിതാവായ സർവ്വശക്തനായ,  
 ജനം. ആകാശത്തിന്റെയും.....

**ലുത്തിനിയ**

പട്ടക്കാരൻ. കുറിയേലായിസ്സോൻ.

ജനം. കുറിയേലായിസ്സോൻ

പട്ടക്കാരൻ. ക്രിസ്തേലായിസ്സോൻ.

ജനം. ക്രിസ്തേലായിസ്സോൻ

പട്ടക്കാരൻ. കുറിയേലായിസ്സോൻ

ജനം. കുറിയേലായിസ്സോൻ

പട്ടക്കാരൻ. മ്ശിഹായേ ഞങ്ങളെ കേൾക്കണമേ.

ജനം. മ്ശിഹായേ ഞങ്ങളുടെ അപേക്ഷ കേൾക്കണമേ.



പിന്നാലെയുള്ള ഓരോ അപേക്ഷയും പട്ടക്കാരൻ ചൊല്ലി നിർത്തു  
മ്പോൾ ജനം പ്രത്യേകം രോഗിയും **ഞങ്ങളുടെ മേൽ അനു  
ഗ്രഹം ചെയ്യേണമേ** എന്നു പ്രതിവാക്യമായി ചൊല്ലണം.

### പട്ടക്കാരൻ

സ്വർഗ്ഗീയപിതാവായ ദൈവമേ-

ലോകരക്ഷിതാവായ ദൈവപുത്രാ-

പരിശുദ്ധ റൂഹാ ആയ ദൈവമേ-

വിശുദ്ധ ത്രിത്വമായിരിക്കുന്ന ഏകദൈവമേ-

ജീവനുള്ള ദൈവത്തിന്റെ പുത്രനായ യേശുവേ-

നല്ല ഇടയനായ യേശുവേ-

നിത്യപ്രകാശത്തിന്റെ കതിരായ യേശുവേ-

ജാതികളുടെ പ്രത്യാശയായ യേശുവേ-

ആശ്വാസത്തിന്റെ പുരുഷനായ യേശുവേ-

ആത്മാവിന്റെ ആഗ്രഹമായ യേശുവേ-

സമാധാനത്തിന്റെ രാജാവായ യേശുവേ-

സൂര്യനെക്കാൾ ശോഭയുള്ളവനായ യേശുവേ-

വയലിലെ പുഷ്പമായ യേശുവേ-

താഴ്വരയിലെ ശുശാനാപുഷ്പമായ യേശുവേ-

നീതിയിൻ സൂര്യനാം യേശുവേ-

ദൈവത്തിനും മനുഷ്യർക്കും ഇടയിൽ മദ്ധ്യസ്ഥനായ

യേശുവേ-

ജീവനുള്ളവരുടെ രക്ഷിതാവായ യേശുവേ-

കാഴ്ചയിൽ മനുഷ്യരെക്കാൾ സുന്ദരനായ യേശുവേ-

ദരിദ്രന്മാരുടെ ബലമായ യേശുവേ-

ഉപദ്രവത്തിൽ രക്ഷകനായ യേശുവേ-  
 കൊടുകാറ്റിൽ പ്രത്യാശയായ യേശുവേ-  
 ചൂടിൽ തണലായ യേശുവേ-  
 വയലിലെ പൂർണ്ണപരിമളമായ യേശുവേ-  
 അധികം ബലമുള്ള ഗോപുരമായ യേശുവേ-  
 ദാവീദ്ഗൃഹത്തിന്റെ താക്കോലായ യേശുവേ-  
 എല്ലാവരുടെയും സ്രഷ്ടാവായ യേശുവേ-  
 ജാതികളുടെ പ്രകാശവും രക്ഷയുമായ യേശുവേ-  
 കോൺകല്ലായ യേശുവേ-  
 സകല ജാതികളാലും ആഗ്രഹിക്കത്തക്കവനായ യേശുവേ-  
 മഹത്വത്തിന്റെ രാജാവായ യേശുവേ-  
 ബലമുള്ള സഹായകനായ യേശുവേ-  
 വഴിയും സത്യവും ജീവനുമായ യേശുവേ-  
 സത്യത്തിന്റെ മുന്തിരിവള്ളിയായ യേശുവേ-  
 യെഹൂദന്മാരുടെ രാജാവായി നസ്രായനായ യേശുവേ-  
 കന്യകമറിയാമ്മിൻ പുത്രനായ യേശുവേ-  
 സത്യ ദൈവവും നിത്യജീവനുമായ യേശുവേ-  
 ലോകത്തിന്റെ പാപത്തെ നീക്കിക്കളയുന്ന ദൈവ  
 ത്തിന്റെ കുഞ്ഞാടേ-

ഞങ്ങളുടെ കർത്താവേ, നിനക്കു സ്തുതി. ഞങ്ങളുടെ  
 കർത്താവേ നിനക്കു സ്തുതി. എന്നേക്കും ഞങ്ങൾക്കുള്ള  
 ശരണവുമേ നിനക്കു സ്തുതി. ബാറെക്മോർ

സ്വർഗ്ഗസ്ഥനായ ഞങ്ങളുടെ പിതാവേ-

### ഹൃത്താമ്മാ

പട്ടക്കാർ. ഞങ്ങളുടെ കർത്താവും ഞങ്ങളുടെ ദൈവവുമേ എന്നേക്കും നിനക്കു സ്തുതി, നിനക്കു സ്തുതി, നിനക്കു സ്തുതി. ഞങ്ങളുടെ കർത്താവേശുമാശിഹായേ, നിന്റെ കൃപയാലും ധാരാളമായ കരുണയാലും ഞങ്ങളുടെ പ്രാർത്ഥനകൾ കേട്ട്, ഞങ്ങളുടെ ശുശ്രൂഷ കൈക്കൊള്ളണമേ. ഞങ്ങളുടെ കർത്താവും ദൈവവുമേ, ഞങ്ങളുടെ സഹായത്തിനു നീ വന്ന് എന്നേക്കും ഞങ്ങളെ വിശുദ്ധരാക്കണമേ. ഞങ്ങളുടെ കർത്താവേ, ഞങ്ങളുടെ ശുശ്രൂഷ നിനക്കു രമ്യവും, ഞങ്ങളുടെ നമസ്കാരം നിനക്കു പ്രസാദകരവും, ഞങ്ങളുടെ അപേക്ഷ നിനക്കു സ്വീകാര്യവും, ഞങ്ങളുടെ പ്രാർത്ഥന നിനക്കു ബഹുമാനകരവും ആയിരിക്കണമേ. കർത്താവേ നിന്റെ അനുഗ്രഹങ്ങളും കരുണകളും, സഹായങ്ങളും കൃപകളും, ദൈവികമായ നിന്റെ സകല ദാനങ്ങളും ബലഹീനരായ ഞങ്ങളുടെമേലും, ബലഹീനതയുള്ള ഞങ്ങളുടെ വർഗ്ഗത്തിന്മേലും വന്ന് ആവസിച്ച് എന്നേക്കും പാർക്കുമാറാകണമേ.

ജനം. ആമ്മീൻ

പട്ടക്കാർ. സത്യവിശ്വാസികൾക്കു ബലമുള്ള കോട്ടയും പിശാചുകൾക്ക് ഭയങ്കരമായതും മാലാഖമാർക്ക് ബഹുമാനമുള്ളതുമായ ദൈവപുത്രന്റെ വന്ദ്യമായ സ്തീബാരാപ്പകൽ നമ്മെ കാത്തു മറച്ചുകൊള്ളുമാറാകട്ടെ. ദുഷ്ടമനുഷ്യരുടെ കോപത്തിൽനിന്നും, പിശാചുക്കളുടെയും, അവിശ്വാസികളുടെയും അസൂയയിൽ നിന്നും, ഉപദ്രവകരമായ അധികാരങ്ങളിൽനിന്നും കരുണയില്ലാത്ത യജമാനന്മാരുടെ കൈകളിൽനിന്നും രഹസ്യവും പരസ്യവുമായ സകല ശത്രുക്കളിൽനിന്നും സാത്താന്റെ കെണിയിൽനിന്നും,

ആത്മാവിനെയും ശരീരത്തെയും ക്ലേശിപ്പിക്കുന്ന ദുർവികാരങ്ങളിൽ നിന്നും, പാപത്തിന്റെ എല്ലാ ശക്തിയിൽ നിന്നും കർത്താവും നമ്മെ വിടുവിച്ച് വീണ്ടെടുത്ത്, നമ്മുടെ ആയുഷ്കാലം മുഴുവനും നമ്മെ പരിപാലിക്കുമാറാകട്ടെ.

ജനം. ആമ്മീൻ.

### ആശീർവാദം

ആകാശവും ഭൂമിയും സൃഷ്ടിച്ച കർത്താവിനാൽ...  
(പേജ് 65)

അതിന്റെ ശേഷം മൗനമായി എല്ലാവരും പ്രാർത്ഥിച്ചിട്ടു തമ്മിൽ തമ്മിൽ കയ്യുസൂരി കൊടുത്തു അവസാനിപ്പിക്കണം.

രണ്ടാം ശുശ്രൂഷ ഇവിടെ അവസാനിക്കുന്നു.

അനുതാപത്തിന്റെ ഏഴു മസ്മൂറുകളും രോഗിയുടെ അടുക്കൽ ഇരുന്നു വായിച്ചു കേൾപ്പിക്കുകയും രോഗി ധ്യാനത്തോടെ അതിൽ സംബന്ധിക്കുകയും വേണം.

### 6-ാം മസ്മൂർ

കർത്താവേ, നിന്റെ കോപത്തിൽ എന്നെ കുറ്റപ്പെടുത്തരുതേ; നിന്റെ ക്രോധത്തിൽ എന്നെ ശിക്ഷിക്കരുതേ.....

### 32-ാം മസ്മൂർ

അവന്റെ അന്യായം ക്ഷമിക്കപ്പെട്ടു പാപങ്ങൾ മറയ്ക്കപ്പെട്ടു മരിക്കുന്നവനു ഭാഗ്യം.....

### 38-ാം മസ്മൂർ

കർത്താവേ, നിന്റെ കോപത്തിൽ എന്നെ കുറ്റപ്പെടുത്തരുതേ; നിന്റെ ക്രോധത്തിൽ എന്നെ ശിക്ഷിക്കരുതേ.....

51 - ൧൦ മസ്മൂർ

ദൈവമേ, നിന്റെ കൃപയിൻ പ്രകാരം എന്റെ മേൽ അനുഗ്രഹം ചെയ്യണമേ; നിന്റെ കരുണകളുടെ ബഹുത്വപ്രകാരം എന്റെ പാപങ്ങളെ മായിച്ചുകളയണമേ....

102-൧൦ മസ്മൂർ

കർത്താവേ, എന്റെ പ്രാർത്ഥന കേൾക്കണമേ; എന്റെ നിലവിളി നിന്റെ അടുക്കൽ പ്രവേശിക്കുമാറാകണമേ.....

129-൧൦ മസ്മൂർ (130)

കർത്താവേ, ആഴത്തിൽനിന്നു നിന്നെ ഞാൻ നോക്കി വിളിച്ചു .....

142-൧൦ മസ്മൂർ (143)

കർത്താവേ, എന്റെ പ്രാർത്ഥന കേട്ട്, എന്റെ അപേക്ഷ ചെവിക്കൊള്ളണമേ; നിന്റെ തിരുവചനത്താലും നീതിയാലും എനിക്കുത്തരമരുളണമേ.....

# ശവസംസ്കാര ശുശ്രൂഷക്രമം

പട്ടക്കാർ. പിതാവിനും പുത്രനും പരിശുദ്ധരൂപായ്ക്കും സ്തുതി.

ജനം. ബലഹീനരും പാപികളുമായ ഞങ്ങളുടെമേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ...ആമ്മീൻ

## പ്രാരംഭ പ്രാർത്ഥന

പട്ടക്കാർ. ജീവന്റെയും മരണത്തിന്റെയുംമേൽ അധികാരമുള്ള ദൈവമായ കർത്താവേ, കല്പന ലംഘനം മൂലം പാപത്തിനും മരണത്തിനും അധീനരായിത്തീർന്ന ഞങ്ങളുടെ വർഗ്ഗത്തെ നിന്റെ ഏകജാതനായ പുത്രൻ മുഖാന്തരം വീണ്ടെടുക്കുകയും, പാപത്തിന്മേലും മരണത്തിന്മേലും ഞങ്ങൾക്ക് ജയം നൽകുകയും ചെയ്തിരിക്കുന്നതിനാൽ, നിന്നെ ഞങ്ങൾ സ്തുതിക്കുകയും വാഴ്ത്തുകയും വന്ദിക്കുകയും ചെയ്യുന്നു. കർത്താവേ തിരുവിഷ്ഠപ്രകാരം ഈ താല്ക്കാലിക ജീവിതത്തിൽ നിന്ന് വേർപ്പെട്ടു, ഈ ലോകത്തിൽനിന്നു വാങ്ങിപ്പോയിരിക്കുന്ന ഈ നിന്റെ (ദാസന്റെ) ശവസംസ്കാര ശുശ്രൂഷയുടെ ഈ സമയത്തു തിരുസന്നിധിയിൽ ഞങ്ങൾ കഴിക്കുന്ന പ്രാർത്ഥനകളും അപേക്ഷകളും കൈക്കൊള്ളണമേ. പിതാവും പുത്രനും പരിശുദ്ധ രൂപായുമായ ദൈവമേ, ഈ ആയുസ്സിന്റെ അനിത്യതയെക്കുറിച്ചുള്ള ബോധത്തോടും വരുവാനിരിക്കുന്ന

നിത്യ ആയുസ്സിനെക്കുറിച്ചുള്ള കാത്തിരിപ്പോടും ഞങ്ങൾ ജീവിച്ചു, ഭാഗ്യമുള്ള അവസാനത്തിനും സമാധാനമുള്ള പുറപ്പാടിനും യോഗ്യരായി തീരുവാൻ ഞങ്ങൾക്ക് കൃപ നൽകുകയും ചെയ്യണമേ. ഹോശോ.....

ജനം. ആമ്മീൻ

## മസ്മൂർ

1. ജാതികളെ, നിങ്ങൾ എല്ലാവരും ഇതിനെ കേൾപ്പിൻ. സകല ഭൂവാസികളുമായുള്ളോരേ ചെവികൊൾവിൻ.

2. ഭൂവാസികളും മനുഷ്യരും ധനവാന്മാരും ദരിദ്രന്മാരും കൂടെ തന്നെ.

3. എന്തെന്നാൽ മനുഷ്യൻ ഒരു സ്വരൂപത്തിൽ നടക്കുന്നു. അവൻ പുകപോലെ മാഞ്ഞുപോകുന്നു. അവൻ നിക്ഷേപങ്ങളെ കൂട്ടുന്നു. ആർക്കായി അവയെ ശേഖരിക്കുന്നു എന്ന് അവൻ അറിയുന്നില്ല.

4. എന്റെ പാപങ്ങൾ നിമിത്തമുള്ള ശാസനയാൽ ഞാൻ ക്ഷയിച്ചുപോയി. നീ മനുഷ്യനെ ശിക്ഷിച്ചു. അവന്റെ ആഗ്രഹങ്ങളെ വൈക്കോൽപോലെ നീ നീക്കിക്കളഞ്ഞു. സകല മനുഷ്യരും ആവിപോലെ ആകുന്നു

5. കണ്ടാലും നീ മരിച്ചവർക്കു അത്ഭുതങ്ങളെ പ്രവർത്തിക്കുന്നുവോ? ബലവാന്മാർ എഴുന്നേറ്റു നിനക്കു സ്തോത്രം ചെയ്യുമോ?

6. ശവക്കുഴികളിൽ ഉള്ളവർ നിന്റെ കൃപയെയും നാശത്തിൽ നിന്റെ വിശ്വസ്തതയെയും അറിയിക്കുമോ?

7. ഇരുട്ടിൽ നിന്റെ അത്ഭുതവും മറന്നുപോയ ദേശത്തു നിന്റെ നീതിയും അറിയപ്പെടുമോ?

8. ജീവിച്ചിരുന്നു മരണം കാണാതെ ഇരിക്കുകയും പാതാളത്തിന്റെ കൈയ്യിൽനിന്നും തന്റെ പ്രാണനെ വിടുവിക്കുകയും ചെയ്യുന്ന മനുഷ്യൻ ആരുള്ളൂ?

9. നീ മനുഷ്യനെ എളിമയിലേക്കു തിരിയുമാറാക്കി. മനുഷ്യപുത്രന്മാരെ തിരികെ വരുവിൻ എന്നും അരുളിച്ചെയ്തു.

10. കർത്താവേ, നീ അറിഞ്ഞ മനുഷ്യനും, നീ വിചാരിച്ച മനുഷ്യനും എന്തുണ്ടു?

11. മനുഷ്യൻ പുകയ്ക്കു സദ്യശമാകുന്നു. അവന്റെ ദിവസങ്ങൾ നിഴൽപോലെ കടന്നുപോകുന്നു.

12. അവൻ നമ്മുടെ പാപങ്ങൾക്ക് തക്കവണ്ണം നമ്മോടു ചെയ്തിട്ടില്ല. നമ്മുടെ അന്യായത്തിനു തക്കവണ്ണം നമ്മോടു പകരം ചെയ്തിട്ടുമില്ല.

13. എന്തെന്നാൽ അവൻ നമ്മുടെ മനച്ചിലിനെ അറിയുന്നു. നാം മണ്ണാകുന്നു എന്നു അവൻ ഓർത്തിരിക്കുന്നു.

14. മനുഷ്യന്റെ ദിവസങ്ങൾ പുല്ലുപോലെയാകുന്നു. വയലിലെ പുഷ്പംപോലെ അവൻ മുളയ്ക്കുന്നു.

15. എന്തെന്നാൽ കാറ്റു അതിന്മേൽ അടിക്കുമ്പോൾ അതു ഇല്ലാതെപോകുന്നു. അതിന്റെ സ്ഥലം അറിയപ്പെടുന്നുമില്ല.

16. കർത്താവിന്റെ കൃപ ആദിമുതൽ എന്നേക്കും അവന്റെ ഭക്തരുടെമേലും, അവന്റെ നീതി അവരുടെ മക്കളുടെ മക്കൾക്കും ഉണ്ടാകും.

17. മരിച്ചവരും ഇരുട്ടിലേക്കു ഇറങ്ങുന്നവരുമായ ആരും കർത്താവിനെ സ്തുതിക്കയില്ല.



18. നാമോ ഇന്നുമുതൽ എന്നേക്കും കർത്താവിനെ വാഴ്ത്തും. ദൈവമേ സ്തുതി നിനക്കു യോഗ്യമാകുന്നു - ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി.

ജനം. ആദിമുതൽ എന്നെന്നേക്കും തന്നെ - ആമ്മീൻ

### എനിയാനാ

മൺമയനായ ആദാമിന്റെ സന്താനങ്ങൾക്കു പുനരുത്ഥാനം വാഗ്ദാനം ചെയ്തിരിക്കുന്ന മ്ശിഹാതന്വുരാനേ ജീവനുള്ള നിന്റെ മരണത്തെ ഞങ്ങൾ വന്ദിക്കയും, നിന്റെ ഉയിർത്തെഴുന്നേല്പിനെ ഞങ്ങൾ മഹത്വപ്പെടുത്തുകയും ചെയ്യുന്നു.

മൺമയനായ ആദാമിൻ - മക്കൾക്കു പുനരുത്ഥാനം.

വാഗ്ദാനം, തൻ കൃപയാലേ - ചെയ്തവനാം മ്ശിഹാനാമാ

ജീവനുള്ള നിൻ മരണത്തെ - ഞങ്ങൾ വന്ദിച്ചീടുന്നു.

നിന്റെ പുനരുത്ഥാനത്തെ - ഞങ്ങൾ സ്തുതിക്കയും ചെയ്യുന്നു

ആദാമിന്റെ സകല മക്കളുടെയും ജീവന്റെമേലും അധികാരമുള്ള മ്ശിഹാതന്വുരാനെ, നിന്റെ പ്രത്യക്ഷതയുടെ ആ മഹാ ദിവസത്തിൽ ഞങ്ങളോടു ന്യായവിസ്താരത്തിനു നീ പ്രവേശിക്കരുതേ.

ആദാമിനുടെ സുതരായ - മാനുഷ്യരെല്ലാവരുടെയും,

ജീവ, മരണങ്ങളിന്മേലും - അധികാരിയാം, മ്ശിഹായേ

നിൻ പ്രത്യക്ഷതയുടെ വലുതാം - ദിവസത്തിൽ നീ അടിയാരെ,

അന്ത്യ, ന്യായവിസ്താരത്തിൽ - പ്രവേശിപ്പിച്ചീടരുതേ.

തന്റെ കണ്ണുകൾക്കു മുമ്പിൽ, സകലവും പരസ്യമായും വെളിവായും ഇരിക്കുന്ന മ്ശിഹാരാജാവേ, നിന്റെ

ശ്രേഷ്ഠത്വം ഉദിക്കുന്ന ദിവസത്തിൽ ഞങ്ങളുടെ കുറ്റങ്ങൾ  
വെളിപ്പെടുത്തരുതേ.

തന്നുടെ കണ്ണുകളിൽ മുൻപിൽ - സകലവും മുഴുവൻ  
വെളിവായും,  
പരസ്യമായുമിരിക്കുന്ന - കരുണാനിധിയാം മ്ശിഹായേ -  
നിൻ ശ്രേഷ്ഠത്വമുദിക്കുന്ന - ആ ദിവസത്തിൽ ഞങ്ങളുടെ  
കുറ്റം പാപം എന്നിവകൾ - വെളിപ്പെടുത്തരുതേ നാമാ

എല്ലാവർക്കും അവനവന്റെ പ്രവൃത്തിക്കു തക്കവണ്ണം  
പകരം ചെയ്യുന്ന സകലത്തിന്റെയും ന്യായാധിപതിയായ  
മ്ശിഹാതമ്പുരാനേ! ഞങ്ങളുടെ കുറ്റങ്ങൾമായിക്കയും,  
ഞങ്ങളുടെ അന്യായങ്ങൾ കഴുകിക്കളകയും, നിന്റെ മഹ  
ത്വത്തിന്റെ വെള്ളനിലയങ്കി ഞങ്ങളെ ധരിപ്പിക്കുകയും  
ചെയ്യേണമേ.

ഓരോ പ്രവൃത്തിക്കൊത്തതുപോൽ- പകരം നൽകും മ്ശിഹായേ  
കുറ്റങ്ങളെ നീ മായിച്ചു - അന്യായങ്ങളെ കഴുകേണമേ.  
നിൻ മഹിമയ്ക്കു ചേരുന്ന-വെൺനിലയങ്കി അടിയാരെ,  
ധരിപ്പിക്കേണമേ എന്നേക്കും - ന്യായാധിപനാം മ്ശിഹായേ,

സ്വർഗ്ഗവാതിലുകളെ തുറക്കുന്ന പൗദീസായുടെ  
താക്കോലായ മ്ശിഹാകർത്താവേ, നിന്റെ എഴുന്നള്ള  
ത്തിന്റെ അവസാനനാളിൽ നിന്റെ അനുഗ്രഹങ്ങളുടെ  
വാതിൽ ഞങ്ങൾക്കു തുറന്നുതരേണമേ.

സ്വർഗ്ഗവാതിൽ തുറക്കുന്ന - പൗദീസായുടെ താക്കോലാം,  
നാമാ ഞങ്ങൾക്കു നിൻ വരവിൽ - അനുഗ്രഹവാതിൽ  
തുറക്കേണമേ.

പ്രകാശത്തിന്റെ മക്കളെ, നിങ്ങൾ എല്ലാവരും ഉണർന്നെ  
ഴുന്നേറ്റു, ഉന്നതത്തിലെ മണവാളനോടുകൂടെ മണവറയി  
ലേക്കു പ്രവേശിക്കുന്നതിന് നിങ്ങളുടെ ദീപയഷ്ടികളെ  
തെളിച്ചു അവന്റെ എതിരേല്പിനായി പുറപ്പെടുവിൻ.

ദിവ്യവെളിച്ചത്തിൻ സുതരേ - നിങ്ങളുണർന്നെന്നു നേറ്റിട്ടു  
 ഉന്നത മണവാളനുമായി-മണവറയിൽ പ്രവേശിപ്പാൻ -  
 നിങ്ങൾ ദീപയഷ്ടികളെ - നന്നായി തെളിയിച്ചിട്ടവനെ  
 എതിരേല്പാനായി വേഗത്തിൽ - ഒരുങ്ങിക്കൊണ്ടു പുറപ്പെടുവീൻ.

ലാസറിനെ മരിച്ചവരുടെ ഇടയിൽനിന്നു വിളിച്ചുയിർന്നെ  
 ഴുന്നേല്പിച്ച ആ ശബ്ദം വിശ്വാസികളെ അവരുടെ കബ  
 റുകളിൽനിന്നു വിളിച്ചുയിർത്തെന്നു നേല്പിക്കുന്നു.

ലാസറിനെ മരിച്ചവരിൻ- ഇടയിൽ നിന്നെന്നു നേല്പിച്ച  
 ആ ശബ്ദം വിശ്വാസികളെ - കബറിൽ നിന്നെന്നു നേല്പിക്കും

സകല സൃഷ്ടികളുടെയും രാജാവും തന്റെ തിരുസന്നി  
 ധിയിൽ രഹസ്യങ്ങൾ പരസ്യമായിരിക്കുന്നവനുമായ  
 മ്ശിഹാ കർത്താവേ, നിന്റെ കരുണ ഞങ്ങളുടെ മുമ്പിൽ  
 നില്ക്കുമാറാകേണമേ. നിന്റെ ചിറകിൻ കീഴിൽ ഞങ്ങളെ  
 മറെച്ചുകൊള്ളുകയും ചെയ്യേണമേ.

രഹസ്യങ്ങൾ വെളിവാക്കാണും - സ്രഷ്ടാവാം മ്ശിഹാനാമാ,  
 കരുണയോടെ ചിറകിൻ കീഴിൽ ഞങ്ങളെ മറച്ചുരളീടേണമേ:

ഉന്നതത്തിലെ രാജാവും തന്റെ സർവ്വസൈന്യങ്ങളുമായി  
 വെളിപ്പെടുമ്പോൾ, കൊല്ലപ്പെട്ട ആ കുഞ്ഞാടിന്റെ രക്ത  
 ത്തിൽ കുളിച്ചിട്ടുള്ള എല്ലാവരും തന്റെ മുൻപാകെ മുഖ  
 പ്രസാദത്തോടെ നില്ക്കുന്നു.

ഉന്നതരാജൻ സൈന്യവുമായി - ഉദിക്കുമ്പോൾ കുഞ്ഞാടിന്റെ  
 രക്തത്തിൽ കുളിച്ചവരെല്ലാം - തിരുമുൻപാകെ നിന്നീടുമേ

ത്രിത്വത്തിന്റെ രഹസ്യമായിരിക്കുന്ന പിതാവിനും  
 പുത്രനും പരിശുദ്ധരുഹായ്ക്കും സ്തുതിയും വന്ദനവും  
 പുകഴ്ചയും നാം കരേറ്റണം.

ത്രിത്വ, രഹസ്യമായുള്ള - പിതൃപുത്രാത്മാക്കൾക്കെന്നും,  
 സ്തുതിയും, വന്ദനവും പുകഴും - ഉന്നതിയും നാം ഏറ്റേണം.

## പ്രാർത്ഥന

പട്ടക്കാർ. കരുണയുള്ളവനും, കൃപയുള്ളവനുമായ ദൈവമേ, നിന്നിൽ ഞങ്ങൾ അഭയം പ്രാപിച്ച്, ഞങ്ങൾക്കും നിന്റെ വിശുദ്ധ സഭയുടെ സന്താനങ്ങളായ സകലർക്കും വേണ്ടി നിന്നോടു ഞങ്ങൾ അപേക്ഷിക്കുന്നു. സകല അശുദ്ധിയിൽനിന്നും ഞങ്ങൾ വെടിപ്പുള്ളവരായിത്തീരുവാനും, പിതാവും പുത്രനും പരിശുദ്ധാത്മായുമായ ദൈവമേ, നിന്റെ തിരുസന്നിധിയിലുള്ള കുറ്റമറ്റനിലയ്ക്കും, നിന്റെ രാജ്യത്തിലെ നിത്യസന്തോഷത്തിനും ഞങ്ങൾ യോഗ്യരായിത്തീരുവാനും ഞങ്ങൾക്കു കൃപ നൽകുമാറാകണമേ. ഹോശോ.....

ജനം. ആമ്മീൻ.

## കുക്കലയോൻ

### മസ്മൂർ

പട്ടക്കാർ. കർത്താവേ, നിങ്കലേക്കു ഞാൻ എന്റെ മനസ്സു ഉയർത്തി. എന്റെ ദൈവമേ, നിന്നിൽ ഞാൻ ആശ്രയിച്ചിരിക്കുന്നു. ഞാൻ ലജ്ജിച്ചുപോകരുതേ.

ജനം. അന്യായക്കാർ തങ്ങളുടെ മായയിൽ ലജ്ജിക്കും. കർത്താവേ, നിന്റെ വഴികൾ എന്നെ കാണിക്കേണമേ-ബാറെക്മാർ.

പട്ടക്കാർ: പിതാവിനും പുത്രനും പരിശുദ്ധാത്മായ്ക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

## എക്ബാ

പട്ടക്കാർ. എല്ലാ നീതിമാന്മാരെയും സ്നേഹിക്കുന്ന കരുണകളുടെ പിതാവായ ദൈവമേ, അവരുടെ പിന്നടിയെങ്കിലും ഓടുവാനും, അവർക്കു സദൃശന്മാരായി തീരുവാനും ഞങ്ങളെ യോഗ്യതയുള്ളവരാക്കേണമേ.

ശുശ്രൂഷകൻ. സ്തുതിമെന്റുകാലോസ്.

ജനം. കുറിയേലായിസ്സോൻ

## പ്രോമോൻ

പട്ടക്കാർ. നാമെല്ലാവരും പ്രാർത്ഥിച്ചു കർത്താവിനോടു അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങളെ സഹായിക്കേണമേ.

പട്ടക്കാർ. സ്തുതിയും സ്തോത്രവും, തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായിത്തീരേണമേ.

സ്വഭാവപ്രകാരം ജീവനുള്ളവനും ജീവൻ നൽകുന്നവനും, മരിച്ചവരുടെ പ്രത്യാശയും, പൊടിയിൽ നിദ്രപ്രാപിക്കുന്നവരെ ഉയർത്തേഴുന്നേല്പിച്ച്, അവർക്ക് സന്തോഷത്തെ പ്രദാനം ചെയ്യുന്നവനും, അന്ധന്മാരെ പ്രകാശിപ്പിക്കുന്ന രശ്മിയും, മരണത്തെ കൊന്നുവെന്നും, പാതാളത്തെ ജയിച്ചവനും, തന്റെ സൃഷ്ടിയെ പുതുതാക്കുന്നവനുമായ മ്ശിഹാതമ്പുരാനും, തന്റെ ദാസന്റെ ശവസംസ്കാര ശുശ്രൂഷയുടെ ഈ നേരത്തും, നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ..

ജനം. ആമ്മീൻ

## സെദറാ

പട്ടക്കാൻ. ദൈവമായ കർത്താവേ, ഇല്ലായ്മയിൽനിന്നു സകലത്തെയും നിർമ്മിച്ചു ഉണയിലേക്കു നീ വരുത്തി, നീ മനുഷ്യനെ സൃഷ്ടിച്ചു. രാജകീയമായ അവസ്ഥകൊണ്ടു അവനെ ശ്രേഷ്ഠനാക്കി. നല്ലതിനെ തിരഞ്ഞെടുക്കുന്നതിനും, ദോഷമായുള്ളതിനെ ത്യജിക്കുന്നതിനും ഉള്ള സ്വാതന്ത്ര്യവും സ്വാധീകാരവും നീ അവനു കൊടുത്തു. വഞ്ചകനായവൻ മൂലം അവൻ കല്പന ലംഘനത്തിൽ അകപ്പെട്ടു. അവൻ മണ്ണായിരുന്ന പ്രകാരം മണ്ണിലേക്കു തിരികെ ചേരുമെന്നുള്ള വിധി അവൻ സ്വന്ദിക്കുകയും ചെയ്തു. കരുണകളുടെ പിതാവും സകല ആശ്വാസത്തിന്റെയും ദൈവവുമേ, അവനെ വഴിതെറ്റിയവനായി അശേഷം തള്ളിക്കളയാതെ, സർവ്വലോകത്തിന്റെയും പരമവൈദ്യനായി, നിന്റെ ഏക പുത്രനെ നീ അയച്ച്, അവന്റെ മഹത്വമുള്ള മരണം കൊണ്ടു, മനുഷ്യനെ നീ രക്ഷിക്കുകയും ചെയ്തു.

മനുഷ്യരെ സ്നേഹിക്കുന്ന കർത്താവേ, ദുഃഖം നിറഞ്ഞ ഈ ആയുസ്സിൽനിന്നും ഐശ്വര്യമുള്ളതും നിലനില്ക്കുന്നതുമായ ലോകത്തിലേക്ക് നീങ്ങിപ്പോയിരിക്കുന്ന ഞങ്ങളുടെ ഈ (സഹോദരന്റെ) ശവസംസ്കാര ശുശ്രൂഷയുടെ ഈ നേരത്തു, ഞങ്ങൾ കഴിക്കുന്ന പ്രാർത്ഥനകളും അപേക്ഷകളും കൈക്കൊള്ളണമെന്ന് നിന്നോട് ഞങ്ങൾ യാചിച്ചുകൊള്ളുന്നു. ദൈവമായ കർത്താവേ, നിന്റെ ഏകജാതനായ പുത്രൻ രണ്ടാമത് എഴുന്നള്ളി പ്രത്യക്ഷനാവുകയും, നല്ലവരുടെയും ദുഷ്ടരുടെയും പ്രവൃത്തികൾക്കു തക്ക വണ്ണം പ്രതിപകരം ചെയ്യുകയും, ബുദ്ധിയോടെ അദ്ധ്വാനിച്ച വേലക്കാർക്കു രാജ്യം അവകാശമാക്കി കൊടുക്കുകയും, ദുഷ്ടന്മാർ പ്രകാശമില്ലാത്ത അന്ധകാരത്തിലേക്കു തള്ളപ്പെടുകയും, ശുദ്ധിമാന്മാർ പ്രകാശത്തിന്റെ കൂടാരങ്ങളിൽ ചേർത്തുകൊള്ളപ്പെടുകയും കർത്താവേ നീ

നീതിയുള്ളവനും, നിന്റെ വിധികൾ എത്രയും സത്യമുള്ളവയുമാകുന്നു എന്ന് ഇരുഭാഗക്കാരും ഉച്ചത്തിൽ വിളിച്ചു പറയുകയും ചെയ്യുമ്പോൾ, തിരുനാമത്തിൽ മാമോദീസാ ഏറ്റവ(നും), ദൈവികമായ ശുശ്രൂഷകളിൽ സംബന്ധിച്ചവ(നും), നിന്റെ ഏക പുത്രന്റെ ക്രൂശരോഹണത്തിൽ ആശ്രയിച്ചവ(നും) ആയ (ഇവൻ) ആഴമുള്ള പാതാളത്തിൽ കൈവിടപ്പെടുകയില്ലെന്നും, കെട്ടുപോകാത്ത അഗ്നിജ്വാലയിൽ വേദനപ്പെടുകയില്ലെന്നും, നിന്റെ മുഖപ്രകാശംകൊണ്ട് (ഇവൻ) സന്തോഷിക്കുകയും, നിന്റെ വിശുദ്ധന്മാരുടെ കൂട്ടത്തിൽ ചേരുകയും, നിന്റെ സേവകരുടെ പന്തിയിൽ എണ്ണപ്പെടുകയും, പരമഭാഗ്യങ്ങൾ അവകാശമായി അനുഭവിക്കുകയും ചെയ്യുമെന്നും ഉള്ള പ്രത്യാശയോടെ ഈ നിന്റെ (ദാസന്റെ) വേർപാടിൽ ഞങ്ങൾ ആശ്വസിക്കുകയും, തമ്മിൽ തമ്മിൽ ആശ്വസിപ്പിക്കുകയും, ഭാഗ്യകരവും മഹത്വകരവുമായ ഈ പ്രത്യാശയ്ക്കായി നിന്നെ ഞങ്ങൾ വാഴ്ത്തുകയും ചെയ്യുന്നു.

കാരുണ്യവാനായ കർത്താവേ, മനസ്സലിവുള്ള ദൈവമേ (ഇവന്റെ) മരണത്തെയും വേർപാടിനെയും കുറിച്ച് ദുഃഖിച്ചും വിഷാദിച്ചും ഇരിക്കുന്നവരായ ഞങ്ങളെയും, പ്രത്യേകമായി ഈ (ദാസന്റെ) കുടുംബത്തിലുള്ള എല്ലാവരെയും നിന്റെ കരുണയുടെ ബഹുത്വത്താൽ ആശ്വസിപ്പിക്കുകയും ധൈര്യപ്പെടുത്തുകയും ചെയ്യുമാറാകണമേ. ഇവരുടെ കണ്ണുകളിൽനിന്ന് കണ്ണുനീരിനെയും, ഇവരുടെ ഹൃദയങ്ങളിൽ നിന്നു അതിവേദനകളെയും നീക്കിക്കളയേണമേ. ആകുലചിന്തയില്ലാത്ത സമാധാനംകൊണ്ട് ഇവരെ സമാധാനപ്പെടുത്തേണമേ. ആശ്വാസമില്ലാത്ത മനോവ്യസനത്തിൽനിന്ന് ഇവരെ വിടുവിക്കേണമേ. തീരാത്ത ദുഃഖത്തിൽ വീഴാതിരിപ്പാൻ ദൈവികമായ നിന്റെ പ്രത്യാശകൊണ്ട് ഇവരുടെ ഹൃദയങ്ങളെ താങ്ങേണമേ. നിന്റെ

ശക്തിയുള്ള വലക്കൈകൊണ്ടു വിശുദ്ധന്മാരുടെ പൂർണ്ണതയിലേക്ക് ഇവരെ നടത്തണമേ. പ്രത്യാശയില്ലാത്തവരെപ്പോലെ ദുഃഖിച്ചു നിരാശപ്പെടാതെ നിന്നിലുള്ള വിശ്വാസവും ആശ്രയവുമൊക്കെ ഇവർ ആശ്വാസവും സമാധാനവും പ്രാപിക്കുമാറാകേണമേ. ആത്മീയവും ലൗകികവുമായ സകല അനുഗ്രഹങ്ങൾ കൊണ്ടും ഇവരെ സന്തുഷ്ടിയുള്ളവരാക്കണമേ. “കർത്താവു തന്നു, കർത്താവു എടുത്തു. കർത്താവിന്റെ നാമം വാഴ്ത്തപ്പെടുമാറാകട്ടെ” എന്നു ചൊല്ലി, നീതിമാനായ ഇയ്യോബിനെപ്പോലെ നിനക്കു സ്തോത്രം ചെയ്യുവാൻ ഇവരെ ശക്തിപ്പെടുത്തണമേ.

കർത്താവേ ഞങ്ങളുടെ അവസാനത്തെ നീ അറിയുന്നതുകൊണ്ട് ഞങ്ങളുടെ ജീവനു നീ അവസാനം വരുത്തുമ്പോൾ, ഈ ലോകത്തിൽനിന്നുമുള്ള പുറപ്പാടിന് ഒരുക്കമുള്ളവരും കാത്തിരിക്കുന്നവരുമായി ഞങ്ങൾ കാണപ്പെടുമാറാകണമേ. നിന്റെ സിംഹാസനത്തിന് മുൻപാകെയുള്ള ശ്രേഷ്ഠമായ നില ഞങ്ങൾക്കു ദാനം ചെയ്യേണമേ. അറുതിയില്ലാത്ത മനുഷ്യസ്നേഹത്താൽ ഞങ്ങളെ എല്ലാവരെയും ഓർത്തുകൊള്ളണമേ. നിന്റെ പരിശുദ്ധന്മാരുടെ കൂട്ടത്തിൽ നിനക്കും നിന്റെ ഏക പുത്രനും പരിശുദ്ധറുഹായ്ക്കും സ്തുതിയും സ്തോത്രവും കരേറ്റുവാൻ ഞങ്ങൾ അർഹരായി തീരുകയും ചെയ്യുമാറാകണമേ. ഹോശോ.....

ജനം. ആമ്മീൻ

മരണം ആദാം മുതൽ മ്ശിഹാവരെയും തന്റെ ഗതിയെ വിശാലമാക്കി. മ്ശിഹാ അതിന്റെ അധികാരത്തെ മായിച്ച് പാപത്തിന്റെ വിഷമുള്ളിനെ തകർത്തുകളഞ്ഞു. കുരിശു മൂലം ഉണ്ടായ ജയം ഇതാ എല്ലാ തലമുറകളിലും പ്രസംഗിക്കപ്പെടുന്നു.



പുനരുത്ഥാനത്തിങ്കൽ മരണം അവസാനിക്കുന്നു. പാപം മാഞ്ഞുപോകുന്നു. സാത്താൻ ലജ്ജിക്കുന്നു. നീതിമാന്മാർക്കു സന്തോഷമുണ്ടാകുന്നു. അവർ മണവാളനോടുകൂടെ മണിയറയിൽ പ്രവേശിക്കേണ്ടതിനു തങ്ങളുടെ ദീപയഷ്ടികളെ തെളിയിച്ചുകൊണ്ടു മഹത്വത്തിന്റെ വെള്ളനില്യങ്കി ധരിക്കുകയും ചെയ്യുന്നു.

ആത്മാവു ശരീരത്തോടു പറയുന്നതെന്തെന്നാൽ: സഹോദരനും പ്രിയപ്പെട്ടവനുമേ, നീ സമാധാനത്തോടെ പാർക്ക; ഞാൻ നിന്റെ അടുക്കൽനിന്ന് സന്തോഷങ്ങൾ നിറഞ്ഞിരിക്കുന്ന സ്ഥലത്തേക്കു പോകുന്നു. പുനരുത്ഥാനദിവസത്തിൽ ഞാൻ ഇനിയും നിന്നെ കാണുമെന്നു കർത്താവിൽ എനിക്കു പ്രത്യാശയുണ്ട്.

മ്ശിഹാ രാജാവിന്റെ എഴുന്നള്ളത്തിങ്കലും, പ്രധാനദൈവദൂതന്മാരുടെ കാഹളധ്വനികളും, കബറുകളും പാറകളും പിളരുന്നു. സകല വിശുദ്ധന്മാരും മണവാളനോടുകൂടെ മണിയറയിൽ പ്രവേശിക്കേണ്ടതിന് ഉയർത്തെഴുന്നേറ്റു തങ്ങളുടെ ദീപയഷ്ടികളെ തെളിയിക്കുന്നു.

## എത്രാ

പട്ടക്കാർ. ഉയിർപ്പും ജീവനും താനായിരിക്കുന്നവനും, തന്നിൽ വിശ്വസിക്കുന്നവർ മരിച്ചാലും ജീവിക്കുമെന്നും, ജീവിച്ചിരുന്നു തന്നിൽ വിശ്വസിക്കുന്ന ഒരുത്തനും ഒരുനാളും മരിക്കുകയില്ലെന്നും അരുളിച്ചെയ്തിരിക്കുന്ന ഞങ്ങളുടെ കർത്താവായ യേശുമ്ശിഹായുടെ പിതാവായ ദൈവമേ, നിന്നിലുള്ള വിശ്വാസത്തിലും ഭയഭക്തിയിലും ഈ ആയുസ്സിനെ വിട്ടുപിരിഞ്ഞവരായ നിന്റെ ദാസീദാസന്മാരായ എല്ലാവർക്കും വേണ്ടി നിന്റെ പരിശുദ്ധതിരുനാമത്തെ ഞങ്ങൾ വാഴ്ത്തുന്നു. കർത്താവേ അവരോടുകൂടെ ഞങ്ങളും നിന്റെ സ്വർഗ്ഗരാജ്യത്തിന്റെ അനുഭവക്കാരായി

തീരത്തക്കവണ്ണം അവരുടെ നല്ല ദൃഷ്ടാന്തത്തെ പിൻതുടരുന്നതിനു ഞങ്ങൾക്കു കൃപ നൽകേണമെന്നു നിന്നോടു ഞങ്ങൾ അപേക്ഷിക്കുന്നു. നിനക്കും നിന്റെ ഏകപുത്രനും പരിശുദ്ധാത്മായ്ക്കും സ്തുതിയും സ്തോത്രവും കരേറ്റു വാൻ ഞങ്ങൾ യോഗ്യതയുള്ളവരായി തീരുകയും ചെയ്യുമാറാകണമേ.. ഹോശോ.....

ജനം. ആമ്മീൻ

പട്ടക്കാർ. എന്റെ സഹോദരരേ ഇന്നു നാം എവിടെയാകുന്നു എന്നും, നാളെ നാം എവിടെ ആയിരിക്കുമെന്നും ഓർത്തുകൊൾവിൻ. ഇന്നു വീടുകളിൽ നാം സംസാരിക്കുന്നവരായിരിക്കുന്നു. നാളെ ശവക്കുഴിയിൽ മൗനതയുള്ളവരായിത്തീരുന്നു. ദിവസന്തോറും ഇതോർക്കുന്നവൻ ഭാഗ്യവാനാകുന്നു.

സഹോദരരേ, ധനവും സൗന്ദര്യവും ശ്രേഷ്ഠാധികാരവുമായ സകലവും അഴിഞ്ഞ്, ഒന്നുമില്ലാത്തതുപോലെ മാഞ്ഞുപോകുന്നു എന്നു പ്രത്യേകം ഗ്രഹിച്ചുകൊൾവിൻ. നീക്കം വരാത്ത അധികാരമുള്ളവൻ വാഴ്ത്തപ്പെട്ടവനാകുന്നു.

മരിച്ചവരെ ഉയർപ്പിക്കുകയും പുനരുത്ഥാനത്തിങ്കൽ അവരുടെ ശരീരങ്ങളെ മഹത്വം ധരിപ്പിക്കുകയും ചെയ്യുന്ന മ്ശിഹാ വാഴ്ത്തപ്പെട്ടവനാകുന്നു.

മരിച്ചവരേ, പുനരുത്ഥാനം അടുത്തിരിക്കുന്നു. നിങ്ങളുടെ ശരീരങ്ങളുടെ നാശത്തെക്കുറിച്ചു നിങ്ങൾ ദുഃഖിക്കേണ്ട. നിങ്ങളെ സൃഷ്ടിക്കുകയും അലങ്കരിക്കുകയും ചെയ്തവൻ നിങ്ങളുടെ ശരീരങ്ങളെ ഉയിർത്തെഴുന്നേല്പിക്കുന്നു. ഓരോരുത്തനും അവനവന്റെ പ്രവൃത്തികൾക്കു തക്കവണ്ണം നീതിയോടെ പ്രതിഫലം കൊടുക്കുകയും ചെയ്യുന്നു.

ഹോ! മരിച്ചവരേ - പുനർജീവൻ - അടുത്തല്ലോ  
ദുഃഖിക്കേണ്ടാ - ദേഹനാ - ശരണീകൽ

നിങ്ങളെ സൃഷ്ടിച്ചോൻ - ദേഹത്തെ - ഉയർപ്പിച്ച്  
പ്രവൃത്തി - കൊത്തപോൽ - നീതിയായ് - ഫലമേകും

തന്റെ കൃപയാൽ മരിച്ചവരുടെ ഇടയിലേക്കു തന്നെ  
ത്താൻ താഴ്ത്തുകയും, പാതാളത്തിലുള്ള കബറടക്കപ്പെട്ട  
വരുടെ അടുക്കൽ പോകയും ചെയ്തവനായുള്ളോവേ,  
ആദാമിൻ സന്താനങ്ങളെ ഉയിർപ്പിപ്പാൻ അവസാനനാളിൽ  
നീ എഴുന്നള്ളുമ്പോൾ നിന്നിൽ വിശ്വസിച്ചിട്ടുള്ള നിന്റെ  
അടിയാരാകുന്ന ഞങ്ങളെയും നിന്റെ കൃപയാൽ  
ഉയിർത്തെഴുന്നേല്പിക്കേണമേ.

മരിച്ചവരിടയിൽ - നീ - താഴ്ത്തപ്പെട്ടല്ലോ  
പാതാളത്തിൽ - നീ - യാത്ര - ചെയ്തല്ലോ-

ആദാമിൻ - സുതരെ നീ - ഉയർപ്പിപ്പാ- നെത്തുമ്പോൾ  
നിന്നിൽ വി-ശ്വസിച്ചവരാം - അടിയാരെയും - ഉയർപ്പിക്ക

### മാർ യാക്കോബിന്റെ അപേക്ഷ

ഞങ്ങളുടെ കർത്താവായ കർത്താവേ, നിന്നെ ഞങ്ങൾ  
നോക്കി വിളിക്കുന്നു. ഞങ്ങളുടെ സഹായത്തിനായി വര  
ണമേ. ഞങ്ങളുടെ അപേക്ഷ കേട്ടു ഞങ്ങളെ നീ അനുഗ്ര  
ഹിക്കണമേ.

ദൈവത്തിന്റെ പുത്രാ, അഴിവില്ലാത്ത രാജ്യത്തിങ്കൽ  
നീതിമാന്മാരുടെ ഇടയിൽ വിശുദ്ധന്മാരോടുകൂടെ, നിന്റെ  
അടിയാരായ ഞങ്ങളെയും ആശ്വസിപ്പിക്കണമേ.

പുനരുത്ഥാന ദിവസത്തിൽ മരിച്ചവരെ അവരുടെ കബ  
റുകളിൽനിന്നു ഉയർത്തെഴുന്നേല്പിച്ച്, അവരെ മഹത്വ

ത്തിന്റെ വെള്ളനിലയങ്കി ധരിപ്പിക്കുന്നവനായുള്ളോവേ നിനക്കു സ്തുതി.

മണ്ണിൽനിന്നു ആദാമിനെ മെനഞ്ഞുണ്ടാക്കിയ പിതാവിനു സ്തുതിയും, കുരിശിലെ കഷ്ടാനുഭവങ്ങളാൽ അവനെ വീണ്ടെടുത്ത പുത്രനു വന്ദനവും, അവസാനത്തിൽ എഴുന്നള്ളി അവനെ ഉയർപ്പിക്കുകയും, പുനരുത്ഥാനനാളിൽ അവനെയും അവന്റെ സന്താനങ്ങളെയും മഹത്വം ധരിപ്പിക്കുകയും ചെയ്യുന്ന റൂഹായ്ക്കു സ്തോത്രവും ഉണ്ടായിരിക്കട്ടെ.

ദൈവമേ, ഞങ്ങളോടു നീ ഉത്തരമരുളിച്ചെയ്യണമേ. ദൈവമേ ഞങ്ങളോടു നീ ഉത്തരമരുളിച്ചെയ്തു ഞങ്ങളെ അനുഗ്രഹിക്കേണമേ. മനുഷ്യരുടെ ഹൃദയങ്ങളെ അനുതാപത്തിങ്കലേക്കു തിരിക്കയും ചെയ്യണമേ.

### വായന

പുരുഷനെങ്കിൽ	ഉൽപ്പത്തി	50:1-13
സ്ത്രീയെങ്കിൽ	ഉൽപ്പത്തി	23:1-20
രണ്ടിനും	<u>1 കൊരി.</u>	<u>15:12-19</u>

ക്രിസ്തു മരിച്ചിട്ടു ഉയിർത്തെഴുന്നേറ്റു എന്ന് പ്രസംഗിച്ചുവരുന്ന അവസ്ഥയ്ക്ക് മരിച്ചവരുടെ പുനരുത്ഥാനം ഇല്ലായെന്ന് നിങ്ങളിൽ ചിലർ പറയുന്നത് എങ്ങനെ? മരിച്ചവരുടെ പുനരുത്ഥാനം ഇല്ലായെങ്കിൽ ക്രിസ്തുവും ഉയർത്തെഴുന്നേറ്റിട്ടില്ല. ക്രിസ്തു ഉയർത്തെഴുന്നേറ്റിട്ടില്ലായെങ്കിൽ ഞങ്ങളുടെ പ്രസംഗം വ്യർത്ഥം. നിങ്ങളുടെ വിശ്വാസവും വ്യർത്ഥം. മരിച്ചവർ ഉയർക്കുന്നില്ലായെന്നു വരികിൽ ദൈവം ഉയർപ്പിച്ചിട്ടില്ലാത്ത ക്രിസ്തുവിനെ അവൻ ഉയർപ്പിച്ചു എന്ന് ദൈവത്തിനു വിരോധമായും സാക്ഷ്യംപറകയാൽ ഞങ്ങൾ ദൈവത്തിനു കള്ളസാക്ഷി

കൾ എന്നുവരും. മരിച്ചവർ ഉയർക്കുന്നില്ലായെങ്കിൽ ക്രിസ്തുവും ഉയർത്തിയിട്ടില്ല. ക്രിസ്തു ഉയർത്തിയിട്ടില്ലായെങ്കിൽ നിങ്ങളുടെ വിശ്വാസം വ്യർത്ഥമത്രേ. നിങ്ങൾ ഇന്നും നിങ്ങളുടെ പാപങ്ങളിൽ ഇരിക്കുന്നു. ക്രിസ്തുവിൽ നിദ്രകൊണ്ടവരും നശിച്ചുപോയി. നാം ഈ ആയുസ്സിൽമാത്രം ക്രിസ്തുവിൽ പ്രത്യാശവെച്ചിരിക്കുന്നുവെങ്കിൽ സകലമനുഷ്യരിലും അരിഷ്ടമാരെത്ര.

അതിന്റെശേഷം

പട്ടക്കാർ.	കുറിയേലായിസ്സോൻ
ജനം.	കുറിയേലായിസ്സോൻ
പട്ടക്കാർ.	ക്രിസ്തേലായിസ്സോൻ
ജനം.	ക്രിസ്തേലായിസ്സോൻ
പട്ടക്കാർ.	കുറിയേലായിസ്സോൻ.
ജനം.	കുറിയേലായിസ്സോൻ

പട്ടക്കാർ. ഞങ്ങളുടെ കർത്താവേ, ഞങ്ങളെ അനുഗ്രഹിക്കണമേ.

ജനം. ഞങ്ങളുടെ കർത്താവേ, കൃപ തോന്നി ഞങ്ങളെ അനുഗ്രഹിക്കണമേ. ഞങ്ങളുടെ കർത്താവേ ഉത്തരമരുളി ഞങ്ങളെ അനുഗ്രഹിക്കണമേ.

പട്ടക്കാർ. ഞങ്ങളുടെ കർത്താവേ നിനക്കു സ്തുതി.

ജനം. ഞങ്ങളുടെ കർത്താവേ നിനക്കു സ്തുതി, എന്നേക്കും ഞങ്ങളുടെ ശരണവുമേ നിനക്കു സ്തുതി. ബാറെക്മാർ.

പട്ടക്കാർ സ്വർഗ്ഗസ്ഥനായ ഞങ്ങളുടെ പിതാവേ.

ജനം. നിന്റെ നാമം പരിശുദ്ധമാക്കപ്പെടേണമേ.....

## ആശീർവാദം

പട്ടക്കാർ. സകല ബുദ്ധിയെയും കവിയുന്നതായ ദൈവത്തിന്റെ സമാധാനം, ദൈവത്തെയും തന്റെ പുത്രനും നമ്മുടെ രക്ഷിതാവുമായ യേശുക്രിസ്തുവിനെയും കുറിച്ചുള്ള അറിവിലും സ്നേഹത്തിലും നിങ്ങളുടെ ഹൃദയങ്ങളെയും മനസ്സുകളെയും കാക്കട്ടെ. പിതാവും പുത്രനും പരിശുദ്ധ റൂഹായുമായ ത്രിയേക ദൈവത്തിന്റെ കൃപയും അനുഗ്രഹവും നിങ്ങളോടുകൂടെയും നിങ്ങളുടെ ഇടയിലും ഉണ്ടായിരുന്നു സകല ദോഷങ്ങളിൽ നിന്നും നിങ്ങളെ കാത്തു മറച്ചു സകല നന്മകൾക്കും നിങ്ങളെ യോഗ്യതയുള്ളവരാക്കിത്തീർക്കുമാറാകട്ടെ.

ജനം. ആമ്മീൻ

\* ഇവിടെ ഒന്നാം ശുശ്രൂഷ അവസാനിച്ചു.

അതിന്റെശേഷം മൃതശരീരം വീട്ടിൽനിന്നു പള്ളിയിലേക്കും അവിടെനിന്നു ശവക്കോട്ടയിലേക്കും കൊണ്ടുപോകുമ്പോൾ ഒടുവിൽ ചേർത്തിരിക്കുന്ന വാക്യങ്ങളും ഗീതങ്ങളും സമയോചിതംപോലെ മറ്റു ഗീതങ്ങളും ചൊല്ലാം.

# രണ്ടാം ശുശ്രൂഷ

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാരംഭ പ്രാർത്ഥന

പട്ടക്കാർ. മരണമുള്ളവരായ ഞങ്ങളെ പാപമരണത്തിൽനിന്നു വീണ്ടെടുപ്പാൻ ജഡപ്രകാരം മരിച്ച നല്ലവനും മരണമില്ലാത്തവനുമായ കർത്താവേ, നിന്റെ മരണത്താൽ മരണത്തിന്റെ ശക്തിയെ നീ ഇല്ലാതാക്കി. നിന്റെ കൃപയാൽ ആദാമിനെയും അവന്റെ സന്താനങ്ങളെയും പാപമരണത്തിൽ നിന്നു നീ വീണ്ടെടുത്തു. നിന്റെ കബറടക്കത്താൽ പാതാളത്തിന്റെ സാക്ഷാകളെ നീ തകർത്തു. നിന്റെ ഉയർത്തെഴുന്നേൽപ്പിനാൽ തങ്ങളുടെ ഉയർത്തെഴുന്നേൽപ്പിനെ നീ സ്ഥിരപ്പെടുത്തുകയും ചെയ്തു. കർത്താവേ അരിഷ്ടതയുള്ള ഈ ലോകത്തിൽനിന്നു മരണമൂലം നീ വിളിച്ചുവേർപെടുത്തിയിരിക്കുന്ന ഈ നിന്റെ (ദാസന്റെ) ശവസംസ്കാരത്തിന്റെ ഈ സമയത്ത് നിന്റെ കരുണയോടു ഞങ്ങൾ പ്രാർത്ഥിക്കുന്നു. കർത്താവേ നിന്റെ വിശുദ്ധ സഭയിലെ സകല സന്താനങ്ങൾക്കും ഭാഗ്യങ്ങളുടെ മണവറയും, സന്തോഷങ്ങളുടെ പന്തിക്കിരിപ്പും ആനന്ദങ്ങളുടെ വാസസ്ഥലവും സൗജന്യമായി നൽകണമേ. അവസാനത്തിൽ മഹത്വത്തോടെ നീ എഴുന്നള്ളുകയും ഭൂതലത്തെ നീതിയോടെ ന്യായം വിധിക്കുകയും, ഓരോരുത്തന് അവനവനു യോഗ്യമായിരിക്കുന്ന പ്രകാരം

പ്രതിഫലം കൊടുക്കുകയും ചെയ്യുമ്പോൾ, നിന്റെ വലത്തുഭാഗത്തെ മക്കളായ കുഞ്ഞാടുകളോടു ചേരുവാൻ ഞങ്ങളെയും യോഗ്യരാക്കണമേ. പിതാവും പുത്രനും പരിശുദ്ധാത്മായുമായ ദൈവമേ, സ്തുതിയും സ്തോത്രവും നിനക്കു ഞങ്ങൾ പാടുകയും ചെയ്യുമാറാകണമേ. ഹോശോ.

ജനം. ആമ്മീൻ.

## കുക്കലയോൻ

### മസ്മൂർ

പട്ടക്കാരൻ. എന്റെ ആത്മാവേ, കർത്താവിനെ വാഴ്ത്തുക. എന്റെ സകല അസ്ഥികളുമേ, അവന്റെ വിശുദ്ധനാമത്തെ വാഴ്ത്തുക.

ജനം. എന്റെ ആത്മാവേ, കർത്താവിനെ വാഴ്ത്തുക. അവന്റെ സകല ഉപകാരങ്ങളെയും മറക്കരുത്.

പട്ടക്കാരൻ. നിന്റെ സകല അനീതിയെയും അവൻ നിന്നോടു ക്ഷമിക്കുന്നു. നിന്റെ സകല വേദനകളെയും അവൻ സൗഖ്യമാക്കുന്നു.

ജനം. നാശത്തിൽനിന്നു നിന്നെ അവൻ രക്ഷിക്കുന്നു. കൃപകൊണ്ടും അനുഗ്രഹങ്ങൾകൊണ്ടും നിന്നെ അവൻ താങ്ങുന്നു. ബാറെക്മാർ

പട്ടക്കാരൻ: പിതാവിനും പുത്രനും പരിശുദ്ധാത്മായ്ക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.



## എക്ബാ

പട്ടക്കാർ. സകലസൃഷ്ടികളും അവയുടെ സ്ഥാനത്തു നിന്നു അഴിഞ്ഞുപോകത്തക്കവണ്ണം വിറയ്ക്കുമ്പോൾ, സൂര്യനും ചന്ദ്രനും നക്ഷത്രങ്ങളും പ്രകാശിക്കാതവണ്ണം മാഞ്ഞുപോകുന്നു. സ്രഷ്ടാവിന്റെ കല്പനയാൽ ലോകം അവസാനത്തിലേക്ക് അടുക്കുന്നു. കബറുകൾ ഇളക്കത്തോടുകൂടെ തുറക്കപ്പെടുന്നു. അവയിലുള്ള മരിച്ചവർ ഉയിർത്തെഴുന്നേറ്റു നീതിയും സത്യവുമുള്ളതും, തെറ്റിപ്പോകാത്തതുമായ ന്യായവിധിയിൽ തങ്ങളുടെ പ്രതിഫലം പ്രാപിപ്പാൻ ന്യായസ്ഥലത്തിലേക്കു ഒരുങ്ങിച്ചെല്ലുകയും ചെയ്യുന്നു.

ശുശ്രൂഷകൻ. സ്തൗമൻകാലോസ്

ജനം. കുറിയേലായിസ്സോൻ.

## പ്രോമോൻ (പുരുഷൻ)

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

തന്റെ ശ്രേഷ്ഠതയുടെ പ്രകാശത്തിങ്കൽ മേലുള്ളവർ ഭ്രമിക്കുകയും, തന്റെ മഹത്വത്തിന്റെ വെളിപ്പാടികൾ മാലാഖമാർ വിസ്മയിക്കുകയും ചെയ്യത്തക്കവണ്ണമുള്ള

നീതിയുടെ സൂര്യനും, തന്റെ പ്രകാശത്തിന്റെ കതിരു കൊണ്ട് കബറിലുള്ളവരെ ദർശിക്കുകയും, തന്റെ ഭംഗിയുള്ള ശോഭകൊണ്ടു അന്ധകാരത്തെ പ്രകാശിപ്പിക്കുകയും ചെയ്യുന്ന സാക്ഷാൽ പ്രകാശവും, തന്റെ ശക്തിയുള്ള ശബ്ദംകൊണ്ടു മരിച്ചവരെ ഉയർത്തേണേൽപ്പിക്കുകയും തന്റെ തിരുവിഷ്ടത്തിന്റെ ആംഗ്യത്താൽ നിദ്രപ്രാപിച്ചിരിക്കുന്നവരെ ഉണർത്തുകയും ചെയ്യുന്ന ജീവനുള്ളവനും, ജീവനുള്ളവരുടെയും മരിച്ചവരുടെയും ന്യായാധിപതിയുമായിരിക്കുന്ന മ്ശിഹാതമ്പുരാനു, തന്റെ ദാസന്റെ ശവസംസ്കാര ശുശ്രൂഷ നടത്തുന്ന ഈ സമയത്തും നമ്മുടെ ആയുഷ്കാലം മുഴുവനും സ്തുതിയും, ബഹുമാനവും, വന്ദനവും യോഗ്യമായിരിക്കുന്നു. ഹോശോ.....

ജനം. ആമ്മീൻ.

## സെദറാ

പട്ടക്കാർ. നിത്യപിതാവായ ദൈവത്തിന്റെ ശക്തിയും ജ്ഞാനവുമാകുന്ന മ്ശിഹാതമ്പുരാനേ നീ സകല സൃഷ്ടികളുടെയും സ്രഷ്ടാവും ജീവദാതാവും ജീവനോടിരിക്കുന്ന നീതിമാന്മാരുടെയും വിശുദ്ധരുടെയും ദൈവവും, മണ്ണിൽ നിദ്രപ്രാപിച്ചിരിക്കുന്നവരുടെ സാക്ഷാൽ പുനരുത്ഥാനവും ആകുന്നു. മഹത്വമുള്ള നിന്റെ പിതാവിന്റെയും, സകലത്തിലും പരിശുദ്ധമായിരിക്കുന്ന നിന്റെ റൂഹായുടെയും തിരുവിഷ്ടപ്രകാരം ഇല്ലായ്മയിൽ നിന്നു നീ ഞങ്ങളെ ഉണയിലേക്കു വരുത്തി. ദൈവികമായ നിന്റെ ഭാഗ്യാവസ്ഥയിൽ ഞങ്ങളെ നീ സംബന്ധിപ്പിച്ചു. ദോഷങ്ങളിലേക്കു വശീകരിക്കുന്നവനായ ആകൽക്കർസായുടെ വശീകരണത്താൽ നാശത്തിലും ക്ഷയത്തിലും ഞങ്ങൾ വീണുപോയി. നിന്റെ കരുണയാൽ ഞങ്ങളുടെ വീണ്ടെടുപ്പിനെ കരുതി, പാപമൊഴികെ യാതൊരു ഭേദവും

കൂടാതെ ഞങ്ങളെപ്പോലെ നീ മനുഷ്യനായി തീർന്നു. നിന്റെ ഉയർത്തെഴുന്നേൽപ്പിനാൽ മരണത്തിന്റെ അധികാരത്തെ നീ മായിച്ച് പുതിയ ജീവനെയും ഭാഗ്യകരമായ ഉയർത്തെഴുന്നേൽപ്പിനെയും ഞങ്ങൾക്കു നീ പ്രദാനം ചെയ്തു.

കരുണയുള്ളവനും കൃപ നിറഞ്ഞിരിക്കുന്നവനുമായ കർത്താവേ, ഈ ചുരുങ്ങിയ ആയുസ്സിനെ വിട്ടുപിരിഞ്ഞിരിക്കുന്ന ഈ നിന്റെ ദാസന്റെ ശവസംസ്കാരത്തിന്റെ ഈ സമയത്തു, നിന്റെ ശുശ്രൂഷകരായ ഞങ്ങൾ വിനയഹൃദയത്തോടും നൂറുണ്ടിയ ആത്മാവോടുംകൂടെ കഴിക്കുന്ന ഈ ശുശ്രൂഷ കൈക്കൊള്ളണമേ. കർത്താവേ അവസാനനാളിൽ ആത്മാവും ശരീരവും വേർതിരിപ്പാൻ പാടില്ലാത്തവണ്ണം ഒന്നായിച്ചേരുമ്പോൾ അന്ധകാരത്തിൽ നിന്ന് ഇവൻ രക്ഷപ്രാപിക്കുകയും, നിന്റെ പ്രകാശംകൊണ്ട് ഇവൻ പ്രകാശിക്കുകയും നിന്റെ വിശുദ്ധരുടെ ആനന്ദങ്ങളിൽ, ഇവൻ ആനന്ദിക്കുകയും ഭാഗ്യകരമായ ഭവനങ്ങളിൽ ഇവൻ വസിക്കുകയും, നിന്റെ സന്നിധിയിലെ നിത്യസന്തോഷത്തിൽ ഇവൻ പങ്കുകൊണ്ടു സന്തോഷിക്കുകയും ചെയ്യുമെന്നു ഞങ്ങൾ ശരണപ്പെടുകയും പ്രത്യാശിക്കുകയും ചെയ്യുന്നു.

ഞങ്ങളുടെ സത്യപ്രധാനാചാര്യനായുള്ളോവേ, നിന്നെക്കുറിച്ചുള്ള അറിവിന്റെ പൂർണ്ണതയിൽ ഇവൻ ഇമ്പപ്പെടുകയും, നിന്റെ വരവിങ്കൽ പാതാളബന്ധനത്തിൽനിന്നും പൊടിയിൽനിന്നും ഇവൻ ഉയിർത്തെഴുന്നേൽക്കുകയും, കത്തിക്കൊണ്ടിരിക്കുന്ന അഗ്നിയിൽനിന്ന് ഇവൻ രക്ഷപ്രാപിക്കുകയും, നിന്റെ രാജ്യത്തിന്റെ മേശയിൽ ഇവൻ സന്തോഷിക്കുകയും, നിന്റെ തിരുമുഖത്തിന്റെ തേജസ്സിനാൽ ഇവന്റെ മുഖം ശോഭിക്കുകയും ചെയ്യുമെന്നു ഞങ്ങൾ പ്രത്യാശിക്കുകയും ചെയ്യുന്നു.

കാരുണ്യവാനായ കർത്താവേ, കൃപനിറഞ്ഞ ദൈവമേ, ഈ സമയത്തു വിലപിച്ചും ദുഃഖിച്ചും ഇരിക്കുന്ന എല്ലാവരെയും ആശ്വസിപ്പിച്ചു, പരിപാകതയുള്ള നടപടികളിലും, വിശുദ്ധ പാതകളിലും നടത്തി ശക്തിപ്പെടുത്തണമേ. ഈ ലോകത്തിൽ പാപം കൂടാതെ ഞങ്ങളെ കാത്തുകൊള്ളണമേ. നിന്റെ കൃപയുടെ ചിറകിൻ കീഴിൽ ഞങ്ങളെ മറെച്ച്, ദുഃഖവും അതിവേദനയുമില്ലാത്ത ഇടമായ സന്തോഷങ്ങളുടെ വാസസ്ഥലത്തേക്കു ഞങ്ങളെ അടുപ്പിക്കണമേ. കർത്താവേ, മുഖപ്രസാദത്തോടുകൂടെ നിന്നെ എതിരേൽപ്പാനും, ആദ്യന്തമില്ലാത്ത രാജ്യത്തിൽ നീതിജ്ഞരോടും, വിശുദ്ധരോടും കൂടെ നിന്നെ സ്തുതിപ്പാനും ഞങ്ങളെ അർഹരാക്കണമേ. നിനക്കും നിന്റെ പിതാവിനും പരിശുദ്ധാത്മാക്കും സ്തുതിയും സ്തോത്രവും ഞങ്ങൾ കരേറുന്നു. ഹോശോ.....

ജനം. ആമ്മീൻ

### പ്രോമ്യോൻ (സ്ട്രീയെങ്കിൽ)

പട്ടക്കാരൻ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാരൻ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

ആശയറ്റവരുടെ പ്രത്യാശയും, ഭൂമിയുടെ അന്തർഭാഗങ്ങളിൽ കിടക്കുന്നവരെ ഉയർത്തെഴുന്നേൽപ്പിക്കുന്നവനും നിദ്രപ്രാപിച്ചിട്ടുള്ള എല്ലാവരെയും പാതാളത്തിന്റെ അന്ധകാര അറകളിൽനിന്നു കരേറ്റുന്നവനും, മരണവിധിയാൽ

നശിച്ചുപോയവരെ പുനരുത്ഥാനംകൊണ്ടു നവീനമാക്കി അലങ്കരിക്കുന്നവനും പാപത്തിന്റെയും നാശത്തിന്റെയും മരണത്തിന്റെയും കീഴിൽ വീണുപോയിട്ടുള്ളവർക്ക് ആശ്വാസവും പ്രത്യാശയും നൽകിയവനുമായ മ്ശിഹാ തമ്പുരാനു, തന്റെ ദാസിയുടെ ശവസംസ്കാര ശുശ്രൂഷ നടത്തുന്ന ഈ സമയത്തും നമ്മുടെ ആയുസ്സിന്റെ എല്ലാ ദിവസങ്ങളിലും സ്തുതിയും ബഹുമാനവും വന്ദനവും യോഗ്യമായിരിക്കുന്നു. ഹോശോ.....

ജനം. ആമ്മീൻ

## സെദറാ

പട്ടക്കാരൻ. സകലത്തിന്റെയും ഉടയവനും, ആത്മാക്കളുടെയും ശരീരങ്ങളുടെയും സ്രഷ്ടാവും മനുഷ്യവർഗ്ഗത്തെ മെനഞ്ഞുണ്ടാക്കിയവനും, ജീവനോടിരിക്കുന്നവർക്കു അനുതാപത്തിനു അവസരം നൽകുന്നവനും, മരിപ്പിക്കുന്നവനും, ഉയർപ്പിക്കുന്നവനും, പാതാളത്തിലേക്കു ഇറക്കുന്നവനും അതിൽനിന്നു കരേറ്റുന്നവനുമായ ദൈവമേ, ബലവാനും കരുണയുള്ളവനും ദയാലുവുമായ കർത്താവേ, നിന്റെ കല്പനപ്രകാരം നീങ്ങിപ്പോയിരിക്കുന്ന ഈ നിന്റെ ദാസിയുടെ ശവസംസ്കാരത്തിന്റെ ഈ സമയത്തു ഞങ്ങൾ കഴിക്കുന്ന, ഈ ശുശ്രൂഷ കരുണയോടെ കൈക്കൊള്ളണമേ.

കർത്താവേ, ഈ നിന്റെ ദാസി സമാധാന തുറമുഖത്തു ചെന്നെത്തുകയും, നിന്റെ വിശുദ്ധന്മാരുടെ വാസസ്ഥലത്തിൽ, നിന്റെ കല്പനകൾ പ്രമാണിച്ചിട്ടുള്ള എല്ലാ പുണ്യവരികളോടും വിശുദ്ധവരികളോടുംകൂടെ ചേരുകയും, മാലാഖമാരോടുകൂടെ ഇവൾ ആനന്ദിക്കുകയും ചെയ്യുമെന്നു ഞങ്ങൾ വിശ്വസിക്കുകയും പ്രത്യാശിക്കുകയും ചെയ്യുന്നു.

കാരുണ്യവാനും കൃപനിറഞ്ഞിരിക്കുന്നവനുമായ കർത്താവേ, അഴിവില്ലാത്ത പ്രകാശത്തിലും, വിശുദ്ധന്മാരുടെ വാസസ്ഥലത്തും, സന്തോഷപരിപൂർണ്ണമായ വെളിച്ചത്തിന്റെ കൂടാരത്തിലും, വേദനകളും ദുഃഖങ്ങളും ദീർഘനിശ്വാസവും ഇല്ലാത്ത സ്ഥലത്തും, ആശ്വാസത്തിന്റെയും നിത്യജീവന്റെയും ഭവനത്തിലും ഇവൾ വസിക്കുകയും, പുതിയ സ്തുതിയുടെയും ആത്മീയ സന്തോഷത്തിന്റെയും ശബ്ദം ഇവൾ കേൾക്കുകയും ചെയ്യുമെന്നു ഞങ്ങൾ പ്രത്യാശിക്കുകയും ചെയ്യുന്നു.

മനസ്സലിവുള്ള കർത്താവേ, നിന്റെ സന്നിധിയിൽ പാപമോചനവും, നിന്റെ അടുക്കൽ ഏറിയ വീണ്ടെടുപ്പും ഉള്ളതിനാൽ, അറിഞ്ഞും അറിയാതെയും, മനസ്സോടും മനസ്സുകൂടാതെയും ഞങ്ങൾ ചെയ്തുപോയ സകല ലംഘനങ്ങളും പാപങ്ങളും കരുണയുള്ള പിതാവിനെപ്പോലെ പരിഹരിച്ചു ക്ഷമിക്കണമേ. നീ ഞങ്ങളെ വിളിക്കുവാൻ ഇഷ്ടപ്പെടുമ്പോൾ, നിന്റെ അനുഗ്രഹങ്ങൾ മൂലം നിന്നാൽ ഞങ്ങൾ കൈക്കൊള്ളപ്പെടുവാൻ തക്കവണ്ണം യാത്ര ചെയ്യുവാൻ ഞങ്ങളെ ഒരുക്കിക്കൊള്ളണമേ. നിന്റെ മനുഷ്യസ്നേഹത്തിനൊത്തവണ്ണം അവിടെയുള്ള ജീവിതത്തിൽ ഞങ്ങൾ സ്തുതിപാടുകയും, നിത്യസന്തോഷത്തിന്റെ പ്രകാശമുള്ള കൂടാരങ്ങളിൽ ഞങ്ങൾ പ്രവേശിക്കുകയും, അവിടെയുള്ള ആനന്ദപരിപൂർണ്ണമായ സ്വർഗ്ഗീയ മണവറയ്ക്കു ഞങ്ങൾ അർഹതയുള്ളവരായിത്തീരുകയും, നിന്റെ പരിശുദ്ധരുടെ കൂട്ടത്തിൽ നിനക്കും നിന്റെ പിതാവിനും പരിശുദ്ധറുഹായ്ക്കും സ്തുതിയും സ്തോത്രവും ഞങ്ങൾ കരേറ്റുകയും ചെയ്യുമാറാകണമേ. ഹോശോ....

ജനം. ആമ്മീൻ

## കുഴപ്പം

1. വിശ്വസിച്ചിട്ടുവിൻ പാപികളെ - രക്ഷി - താവിൽ  
 ആശ്വാസം താനൊന്നൊഴികെ - പരനില്ലെങ്ങും - മെ  
 ഉറ്റവരെയും - ഉണർച്ചുവരെയും -  
 മറ്റുള്ളവരെയും - പോറ്റിക്കൊള്ളും താൻ-  
 ഓടി അവൻ പാപികളെ - തേടി നട-ന്നു.  
 ആടലൊഴിഞ്ഞാദരവാൽ- പാടെ ചേർന്നീ - ടുവീൻ  
 ഹാലേലൂയ്യാ - ഉ - ഹാലേലൂയ്യാ.
2. വരുമേ ഈശോ ഉണർന്നിരിപ്പിൻ - വരുമേ - വേഗം  
 പെരും കാഹളം ധ്വനിച്ചീടുമപ്പോൾ-അരുളപ്പാടാ- ലെ  
 നിരയണിയായി - മരിച്ചവരായർത്തീടുമേ -  
 അരിഗണങ്ങളും - ഉരുകും മനസ്സിൽ  
 വീര്യപ്രതാപത്തോടെ - വരുമേ വിധിനാ - മൻ.  
 പാരിടത്തിൽ ബഹുകൂട്ടം പാരം ദുഃഖി-ക്കും  
 ഹാലേലൂയ്യാ - ഉ - ഹാലേലൂയ്യാ
3. വാനം ഭൂവനം കിടുകിടുങ്ങും- മനുവേൽ വരവി-കൾ  
 ഹീനപ്പേയോട് ചേർന്നവരും-നിനവിൽ കലങ്ങീ-ടും  
 അൻപുള്ളൊരു - തമ്പുരാൻ തന്നെ -  
 നമ്പിടുവോർക്കു - ഇമ്പം നേരിടുമേ-  
 ദുഷ്ടർ കലങ്ങും തിരുമുൻപിൽ-ഇഷ്ടന്മാർ  
 തെളി-യും  
 ശിഷ്ടന്മാരിൽ നിന്നുടനെ - ദുഷ്ടരെ വേർ പെ-ടുത്തി  
 നീതിയിൻ നാഥൻ - കഷ്ടതയിൽ തള്ളും  
 നാഥാ, അനുഗ്രഹിച്ചെങ്ങളെ തുണയ്ക്കേണമേ.

## എത്രാ

ഇമ്പമുള്ള തന്റെ പരിമളത്തിന്റെ ഐശ്വര്യവും കൊണ്ടു, ഉന്നതത്തിൽ മേലുള്ളവർക്കും, അഗാധത്തിൽ താഴെയുള്ളവർക്കും, കബറുകളിൽ മരിച്ചവർക്കും വെളിവരുളിയ ഇമ്പമുള്ള ധൂപവും സൗരഭ്യവുമായിരിക്കുന്ന കർത്താവേ, നിന്നിൽ വിശ്വസിക്കുകയും ആശ്രയിക്കുകയും ചെയ്യുന്ന നിന്റെ അടിയാരായ ഞങ്ങൾക്ക് ഉയിർത്തെഴുന്നേല്പിനെ കുറിച്ചുള്ള പരിജ്ഞാനവും, പാപപരിഹാരം കൊണ്ടുള്ള ആനന്ദവും നൽകുമാറാകണമേ. നിന്റെ ശ്രേഷ്ഠത്വം ഉദിക്കുകയും, നിന്റെ ദൈവത്വം വെളിപ്പെടുകയും ചെയ്യുന്ന ദിവസത്തിൽ നിന്റെ വലതുഭാഗത്തെ മക്കളായ കുഞ്ഞാടുകളോടുകൂടെ, നിനക്കും നിന്റെ പിതാവിനും, പരിശുദ്ധ റൂഹായ്ക്കും സ്തുതിയും സ്തോത്രവും കരേറ്റുവാൻ ഞങ്ങളെ യോഗ്യരാക്കിത്തീർക്കണമേ. ഹോശോ.....

ജനം. ആമ്മീൻ

ആദാമിന്റെ മക്കളെ കൊന്ന മഹാസർപ്പത്തെ തന്റെ മരണമൂലം കൊന്ന യോദ്ധാവായുള്ളോവേ, നിന്റെ വിശുദ്ധ മാലാഖമാരുമായി മഹത്വത്തോടെ നീ എഴുന്നള്ളുമ്പോൾ, നശിച്ചുപോകാത്ത വെള്ളനിലയങ്കി ഞങ്ങൾക്കു നല്കേണമേ.

ഉയിർത്തെഴുന്നേല്പിക്കുന്നവനായ രാജാവു, തന്റെ മഹത്വത്തോടെ ഉന്നതത്തിൽനിന്നു ഉദിക്കുന്നു. കബറുകളിലുള്ള മരിച്ചവരെ അവൻ ഉയിർത്തെഴുന്നേല്പിക്കുന്നു. മരിച്ചവർ കബറുകളിൽനിന്നു ഒരുമിച്ചു ഉയിർത്തെഴുന്നേറ്റ്, മരിച്ചവരെ ഉയിർത്തെഴുന്നേല്പിക്കുന്നവനായ നിനക്കു സ്തുതി കരേറ്റും.

തന്റെ സ്നേഹത്താൽ വരികയും തന്റെ സ്നേഹയാൽ നമ്മെ വീണ്ടെടുക്കുകയും ചെയ്തവനും, വീണ്ടുംവന്ന്, ആദാമിൻ സന്താനങ്ങളെ ഉയിർത്തെഴുന്നേല്പിപ്പാനും അവരെ മഹത്വത്തിന്റെ വെള്ളനിലയങ്കി ധരിപ്പിപ്പാനും ഇരി



ക്കുന്ന ജയവീരനാകുന്ന നമ്മുടെ രാജാവായ യേശുവിനെ നാം സ്തോത്രം ചെയ്ത് വന്ദിക്കണം.

ഓരോരുത്തന് അവനവന്റെ പ്രവൃത്തിക്കു തക്കവണ്ണം പകരം കൊടുപ്പാൻ രാജപുത്രൻ അവസാനനാളിൽ എഴുന്നള്ളുന്നു.

നമ്മുടെ വഴിയാത്ര അടുത്തിരിക്കുന്നു. ഭക്ഷണസാധനങ്ങളെ നമുക്കായി ഒരുക്കിക്കൊള്ളണം. കുഞ്ഞാടിന്റെ രക്തത്തിൽ നമ്മുടെ വസ്ത്രങ്ങളെയും നാം അലക്കി വെളുപ്പിക്കണം.

നമ്മുടെ വഴിയാത്ര - അടുത്തിരിക്കുന്നല്ലോ -  
ഭക്ഷ്യ പദാർത്ഥങ്ങൾ - നമുക്കായ് കരുതീടാം.  
കുഞ്ഞാടിനുമായ - പാവന രക്തത്തിൽ -  
നമ്മുടെ വസ്ത്രങ്ങൾ - അലക്കി വെളുപ്പിക്കാം.

നിന്റെ കരുണകൾക്കു തിരുവിഷ്ടമായതുപോലെ, മണ്ണിൽനിന്നു ഞങ്ങളെ നീ മെനഞ്ഞു. ഞങ്ങൾ കല്പന ലംഘിച്ചു പാപം ചെയ്തതിനാൽ പാതാളത്തിൽ ഞങ്ങളെ തള്ളിക്കളയരുതേ.

നിന്തിരുവിഷ്ടം പോൽ-മണ്ണാലങ്ങളെ നീ -  
മനഞ്ഞു, നിന്നാഴ്ത്ത - ലംഘിച്ചീയടിയാർ  
പാപം ചെയ്തതിനാ - ലങ്ങളെ നരകത്തിൽ -  
കൈവെടിയരുതേ നീ - കരുണാവാരിധിയേ,

ഞങ്ങൾ പാപം ചെയ്തു എന്നു ഞങ്ങൾ അറിയുന്നു. ഞങ്ങളെത്തന്നെ നിന്ദ്യരായി വിചാരിക്കുന്നു. നീ കരുണയുള്ളവനാകയാൽ നിന്റെ അനുഗ്രഹങ്ങൾക്കായി ഞങ്ങൾ നോക്കിപ്പാർക്കുന്നു.

പാപം ചെയ്തടിയാർ - കുറവുള്ളവരായി -  
അറിയുന്നതു ഞങ്ങൾ - അലിവു നിറഞ്ഞോണേ -  
ദയവേറുന്നോൻ നീ - നിന്നനുഗ്രഹത്തിനായ്  
കാത്തീടുണങ്ങൾ - കൃപതോന്നീടണമേ.

പരിശുദ്ധന്മാർ സ്വർഗ്ഗീയഭാഗ്യങ്ങൾ അവകാശമാക്കുന്നു.  
അവസാനനാളിൽ അവർ മണവറയിൽ പ്രവേശിക്കും.

വിശുദ്ധർ സ്വർഗ്ഗഭാഗ്യം-കൈക്കൊണ്ടീടുന്നു  
ഒടുവിൽ മണവറയിൽ-ആയവർ പുകീടും.

കർത്താവേ, ഞങ്ങൾ നിന്റെ സാദൃശ്യത്തിൽ സൃഷ്ടി  
ക്കപ്പെട്ടു. സൃഷ്ടികളുടെ നാമനായുള്ളൊവെ, നരകാ  
ഗ്നിക്കു ഞങ്ങൾ ഭക്ഷണമായി തീരരുതേ.

നിൻ സാദൃശ്യത്തിൽ - നിർമ്മിതരാം ഞങ്ങൾ -  
നരകാഗ്നിയിൻ വായിൽ - ഇരയായിടരുതേ.

ഭയങ്കരമായ ആ കടന്നുപോക്കിലും, ഭ്രമത്തിന്റെ  
സ്ഥലത്തും സ്നേഹയുടെ ആയുധം ഞങ്ങൾക്കു കൂട്ടായി  
രിക്കണമേ.

ഭയങ്കരമാം പോക്കിൽ - ഭ്രമമേറുന്നിടത്തിൽ  
സ്നേഹായുധമെങ്ങൾക്കു - തുണയായ് നില്ക്കേണമേ,

തന്നെത്തന്നെ യാഗമായി അർപ്പിച്ച്, പാപപരിഹാരം വരു  
ത്തിയ യാഗമായ കർത്താവേ, നിന്റെ വിലാപിൽ നിന്നൊ  
ഴുകിയ തിരുരക്തത്തിൽ ഞങ്ങളെ കഴുകേണമേ.

തന്നെത്താനർപ്പിച്ച ബലിയായി തീർന്നോണേ-  
നിന്നുടെ രുധിരത്തിൽ-കഴുകണമെങ്ങളെ നീ.

അത്യുന്നതനായ മണവാളൻ പെട്ടെന്നു ഉദിക്കും. ഒരു  
ങ്ങിയിരിക്കുന്നവർ എല്ലാവരും തന്റെ മുൻപാകെ  
ആനന്ദിക്കും.

ഉന്നത മണവാളൻ - ഉദിക്കുന്നേരത്തു-  
ഒരുങ്ങിയിരിക്കുന്നോർ - ആനന്ദിച്ചീടും.

കർത്താവേ, നിനക്കു മഹത്വവും, നിന്റെ പിതാവിനു ബഹുമാനവും, പരിശുദ്ധരുഹായിക്കു വന്ദനവും പുകഴ്ചയും ഉണ്ടായിരിക്കട്ടെ.

മഹത്വം നാഥന്നും - ബഹുമതി താതന്നും -  
വന്ദനവും സ്തുതിയും - വിശുദ്ധരുഹായ്ക്കും.

### പ്രാർത്ഥന

പട്ടക്കാർ. ദൈവമായ കർത്താവേ, നിന്റെ കല്പനയാൽ ഞങ്ങളുടെ ഇടയിൽനിന്നു വാങ്ങിപ്പോയിരിക്കുന്ന ഈ നിന്റെ (ദാസനെ) യാത്ര അയക്കുന്ന ഈ സമയത്തു നിന്നോടു ഞങ്ങൾ അപേക്ഷിക്കുന്നു. (ഇവനെ) കുറിച്ച് ദുഃഖിക്കുന്നവരായ ഞങ്ങളെയും പ്രത്യേകമായി (ഇവന്റെ) കുടുംബക്കാരെയും ചാർച്ചക്കാരെയും നിന്റെ സമാധാനത്താൽ സമാധാനപ്പെടുത്തണമേ. കണ്ണുകളിട്ടില്ലാത്തതും, ചെവി കേട്ടിട്ടില്ലാത്തതും, മനുഷ്യഹൃദയം ഗ്രഹിച്ചിട്ടില്ലാത്തതുമായി, നിന്നെ സ്നേഹിക്കുന്നവർക്കു നീ ഒരുക്കിയിരിക്കുന്ന മഹത്തായ ഭാഗ്യങ്ങൾക്കു (ഇവനും) അവകാശിയാകും എന്നുള്ള പ്രത്യാശയിന്മേൽ ഞങ്ങൾ ആശ്വസിക്കുമാറാകണമേ. “എന്റെ പിതാവിനാൽ അനുഗ്രഹിക്കപ്പെട്ടവരേ, വന്നു അകത്തു പ്രവേശിച്ച് ലോകാരംഭത്തിനു മുൻപേ നിങ്ങൾക്കായി ഒരുക്കപ്പെട്ടിരിക്കുന്ന രാജ്യം അവകാശമായി അനുഭവിച്ചു കൊൾവിൻ” എന്നുള്ള സന്തോഷശബ്ദം കേൾപ്പാൻ ഞങ്ങൾ എല്ലാവരും യോഗ്യതയുള്ളവരായി തീരുമാനിക്കണമേ. ഹോശോ.....

ജനം. ആമ്മീൻ

രണ്ടു ലോകങ്ങളിലും ഞങ്ങൾ നിനക്കുള്ളവരാകുന്നു. ഇവിടെയും അവിടെയും ഞങ്ങളെ നീ അനുഗ്രഹിക്കേണമേ.

ഇരുലോകങ്ങളിലും - ഞങ്ങൾ -  
നിനക്കുള്ളവ - രാകുന്നല്ലോ -  
ഇഹത്തിലും പ - രത്തിലും നീ  
ഈ ഞങ്ങളെ - അനുഗ്രഹിക്ക

ഞങ്ങൾ ഇല്ലാതിരിക്കയിൽ നീ ഞങ്ങളെ സൃഷ്ടിച്ചു. ഞങ്ങൾ ഉണ്ടായിരിക്കുന്ന ഇപ്പോൾ ഞങ്ങളെ നീ അനുഗ്രഹിക്കേണമേ.

ഞങ്ങളില്ലാ - തിരുന്നപ്പോൾ നീ -  
ഞങ്ങളെ സൃ - ഷ്ടിച്ചു നാഥാ -  
ഞങ്ങൾ ഉണ്ടാ- യിരിക്കുന്നിപ്പോൾ -  
ഈ ഞങ്ങളെ - അനുഗ്രഹിക്ക.

നീ ഞങ്ങളെ നിർമ്മിച്ച ആ നിന്റെ സ്നേഹം പരിപൂർണ്ണമാകുന്നു. അതിനാൽ നീ ഞങ്ങളെ ജീവിപ്പിക്കുമെങ്കിൽ ഞങ്ങൾ നശിച്ചുപോകയില്ല.

ഞങ്ങളെ സൃ - ഷ്ടിച്ച നിന്റെ -  
സ്നേഹം തിക-വുള്ളതത്രെ -  
നീ ഞങ്ങളെ - ജീവിപ്പിച്ചാൽ  
ഞങ്ങൾ നാശം - കാണുകയില്ല

വാസസ്ഥലം അതിൽ വസിക്കുന്നവർക്കായിട്ടും, ലോകസമ്പാദ്യം അതിനെ സ്നേഹിക്കുന്നവർക്കായിട്ടും വിട്ടിരിക്കുന്നു.

ലോകവുമ - തിൻ മോദവും -  
ലോകത്തിൽ പാ- രത്തീടുന്നോർക്കു -  
ലോകധനം - ലൗകികർക്കും  
വിട്ടിരിക്കുന്നു - എന്നേക്കുമായി

മ്ശിഹാരാജാവു പെട്ടെന്നു വെളിപ്പെടുന്നു. അവനോടു കൂടെ അവന്റെ സൈന്യങ്ങളും വരുന്നു.

മ്ശിഹാരാജൻ - പെട്ടെന്നു വെ -  
ളിപ്പെടുന്നു - ഘോഷത്തോടെ,  
തന്റെ കൂടെ - തൻ സൈന്യവും  
ആഗമിക്കുന്നു - സോദരരേ

ഓരോരുത്തൻ അവനവന്റെ ഈ ആയുഷ്കാലത്ത് ചെയ്തിട്ടുള്ള പ്രവൃത്തിക്കു തക്കവണ്ണം എല്ലാവനും അവൻ പകരം കൊടുക്കും.

ജീവിതത്തിൽ - ഓരോരുത്തൻ -  
ചെയ്തിട്ടുള്ള - പ്രവൃത്തിക്കു -  
തക്കവണ്ണം - എല്ലാവനും -  
പ്രതിഫലം - നൽകും നാഥൻ

ഉന്നതരായ രാജാക്കന്മാരും അധികാരികളും, സൈന്യാധിപന്മാരും ന്യായാധിപതിമാരും ആയ എല്ലാവരും ബലവാനായിരിക്കുന്ന രാജാധിരാജാവിന്റെ തിരുസന്നിധിയിൽ നില്ക്കുന്നു.

രാജാക്കളും - അധികാരികളും -  
സേനാനികളും - ന്യായാധിപരും  
ബലവാനായ - രാജരാജൻ -  
തിരുസന്നിധൗ - നിന്നീടുന്നു.

കർത്താവേ, ആ നേരത്തിൽ ഞങ്ങളോടു കൂപ ചെയ്യേണമേ. ഞങ്ങളുടെ കുറ്റങ്ങൾ ഒന്നും ഞങ്ങളോടു ഓർക്കുകയുമരുതേ.

കർത്താവേ, നീ- ആ നേരത്തിൽ  
ഞങ്ങളുടെ - കുറ്റങ്ങളെ -  
ഏതുമേ നീ - ഓർത്തീടാതെ -  
ഈ ഞങ്ങളെ - അനുഗ്രഹിക്ക

പിതാവിന്നു മഹത്വവും, പുത്രനും വിശുദ്ധറൂപാധിക്ക് വന്ദനവും എന്നെന്നേക്കും ഉണ്ടായിരിക്കട്ടെ.

താതനാകും - ദൈവത്തിനു

മഹത്വവും - തൻസുതനും-

പരിശുദ്ധ റൂ-പായ്ക്കും സ്തുതിയും -

എന്നെന്നേക്കും - ആമ്മീനാമ്മീൻ

കർത്താവേ, പുനരുത്ഥാനത്തിൽ സന്തോഷം നിറഞ്ഞിരിക്കുന്ന നിന്റെ മണവറയിൽ പ്രവേശിപ്പാൻ ഞങ്ങൾക്കു കൃപ നൽകേണമേ.

ദൈവപുത്രൻ തന്റെ സൈന്യങ്ങളുടെ ആയിരമായിരങ്ങളോടും പതിനായിരം പതിനായിരങ്ങളോടും കൂടെ പരിശോധനയ്ക്കും ന്യായവിധിക്കുമായിട്ടു വരുന്നു. ന്യായാധിപതിയെ ഭയപ്പെടാത്തവൻ ആരുള്ളു?

രാജാവും തന്റെ സിംഹാസനത്തിൽ ഇരിക്കുന്നു. ആദാമിൻ സന്താനങ്ങൾ തന്റെ മുമ്പാകെ ഒന്നിച്ചു കൂടുകയും, സർവ്വഭൂമിയുടെയും ഒരറ്റം മുതൽ മറ്റേ അറ്റം വരെയുള്ള സർവ്വവംശങ്ങളും കാണപ്പെടുകയും ചെയ്യുന്നു.

തീജ്വാലയിൽ വടികൾ ഉള്ള ഭയങ്കരനായ രാജാവും തന്റെ ദാസന്മാരോടു കല്പിക്കുന്നു. അവർ നീതിമാന്മാരെ അന്യായക്കാരിൽനിന്നു വേർതിരിക്കുന്നു. അവർ ഭയങ്കരതമുള്ള വലിയ സിംഹാസനത്തിന്റെ മുൻപാകെ നില്ക്കുന്നു.

രാജാവ് തന്റെ വലത്തുഭാഗത്തുള്ളവരോട് ‘എന്റെ പിതാവിനാൽ അനുഗ്രഹിക്കപ്പെട്ടവരെ, നിങ്ങൾ വന്ന് ഉൾ പ്രവേശിച്ച് ജീവനെ അവകാശമാക്കി കൊൾവിൻ’ എന്നു കല്പിക്കുന്നു. അവിടെ ഇടത്തുഭാഗത്തുള്ളവർ മഹാഭയത്തോടും ലജ്ജയോടും കൂടെ നില്ക്കുന്നു.

‘ശപിക്കപ്പെട്ടവരെ, നരകാഗ്നിയിലേക്കു പോകുവിൻ’ എന്നു അരുളിച്ചെയ്യുന്ന രാജപുത്രന്റെ ശബ്ദം അവർ കേൾക്കുന്നു. നല്ലവർ പ്രകാശത്തിന്റെ മണവറയിലേക്കു പ്രവേശിക്കുന്നു. ദുഷ്ടന്മാർ ഇരുട്ടിലേക്കു പോകുന്നു.

തന്റെ മുമ്പാകെ സകലസൃഷ്ടികളും കുമ്പിട്ടു വന്നിരിക്കുന്ന രാജാധിരാജാവും കർത്താധികർത്താവുമായുള്ളോവേ, ഞങ്ങൾ നിന്റെ സുവിശേഷം വഹിച്ചുകൊണ്ടു ജാതികളുടെ ഇടയിൽ നിന്റെ ഉപദേശങ്ങളെ പ്രസംഗിപ്പാൻ ഞങ്ങൾക്കു ശക്തിനല്കണമേ.

തന്റെ പുത്രനെ അയച്ച പിതാവിനു മഹത്വവും, മരിക്കുകയും ആദാമിനെ ജീവിപ്പിക്കുകയും ചെയ്ത പുത്രനു വന്ദനവും പരിശുദ്ധാത്മാക്കു സ്തോത്രവും മഹത്വവും പുകഴ്ചയും എന്നെന്നേക്കും ഉണ്ടായിരിക്കട്ടെ.

ജനം. ആമ്മീൻ.

ഉന്നതത്തിൽനിന്ന് ഇറങ്ങിവന്നു മരിക്കുകയും മരണത്തെ കൊല്ലുകയും ചെയ്ത ശക്തിയായ തനിക്കു സ്തുതി.

മരണദിവസം കൈപ്പുള്ള ദിവസമാകുന്നു. അതു കരച്ചിലിന്റെയും സങ്കടത്തിന്റെയും ദിവസമാകുന്നു.

കർത്താവേ, നീ ഞങ്ങളെ ആശ്വസിപ്പിക്കണമേ.

മരണദിവസം എല്ലാ മനുഷ്യനും ഒരു പാനീയമാകുന്നു. എന്നാൽ അതു യൗവന പ്രായത്തിലായാൽ അധികം കൈപ്പും സങ്കടവുമുള്ളതാകുന്നു.

കർത്താവേ, നീ ഞങ്ങളുടെ ആശ്വാസമായിരിക്കണമേ

സഹോദരൻ രക്ഷിക്കുന്നില്ല, സ്നേഹിതൻ സഹായിക്കുന്നുമില്ല എന്നുള്ള പ്രവാചകന്റെ വചനം പ്രവൃത്തിയാൽ നിവൃത്തിയായി.

കർത്താവേ, നീ ഞങ്ങളെ സഹായിക്കണമേ.

എല്ലാവനും അവനവന്റെ മരിച്ചവരെക്കുറിച്ചു ദുഃഖിക്കുന്നത് ന്യായമാകുന്നു. മരണം എല്ലാവനെയും പിരിച്ചുവിടുന്നതുകൊണ്ടു കരയുന്നതു യുക്തവുമാകുന്നു.

കർത്താവേ, നീ ഞങ്ങളെ ആശ്വസിപ്പിക്കണമേ.

കർത്താവേ, മരിച്ചവർ നിന്നാൽ ജീവിക്കുകയും, മൂതന്മാർ ഉയിർത്തെഴുന്നേൽക്കുകയും, അവർ രാജ്യം അവകാശമായി സ്തുതി പാടുകയും ചെയ്യുന്നതാകകൊണ്ടു എല്ലാ നാവുകളിൽ നിന്നും നിനക്കു സ്തുതി. ആമ്മീൻ.

## മാർ യാക്കോബിന്റെ ബാല്യസാ

പട്ടക്കാരൻ. ഞങ്ങളുടെ കർത്താവായ കർത്താവേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ, സഹായത്തിനു നീ വരണമേ. ഞങ്ങളുടെ അപേക്ഷ കേട്ട്, ഞങ്ങളെ നീ അനുഗ്രഹിക്കണമേ.

കർത്താ! കർത്താ! - വിളിക്കുന്നെങ്ങൾ

തുണയ്ക്കായ് വരിക.

പ്രാർത്ഥന കേ-ട്ടടിയാരുടെമേൽ -

ദയ ചെയ്യേണമേ.

അന്യായം വിട്ടുകുന്നു, നീതിയോടു അടുക്കുവാൻ ആഗ്രഹിക്കുന്നവനു മരണം പ്രസംഗകനും ഉപദേഷ്ടാവുമാകുന്നു.

അന്യായം വിട്ടുകുന്നു നീതി -

യോടടുപ്പാൻ

ആഗ്രഹിക്കുന്നവർക്കു മരണം,

ഉപദേഷ്ടാവത്രെ.

എന്നേക്കും തൻ അധീനതയിൽ വച്ചുകൊൾവാൻ കഴിയാത്ത ആയുസ്സിന്മേൽ ഒരുത്തനും ആശ്രയിക്കരുതെന്നു മരണം വിളിച്ചു പറയുന്നു.



അധീനതയിൽ എന്നും വയ്പാൻ -  
കഴിവില്ലാത്ത -  
ആയുസ്സിന്മേലാശ്രയിക്കരുതെന്ന്,  
മരണം ചൊല്ലുന്നു.

മരണം എല്ലാ തലമുറകളോടും പ്രസംഗിക്കുകയും,  
എല്ലാ ഗോത്രങ്ങളോടും ഉപദേശിക്കുകയും ചെയ്യുന്നു.

എല്ലാ തലമുറയോടും ഗോത്ര -  
ത്തോടും മരണം,  
അപ്രകാരം ഉപദേശിച്ച്  
പ്രസംഗിക്കുന്നു.

മരണം ആദാം തുടങ്ങി എല്ലാ തലമുറകളിലും അതിന്റെ  
ഗതിയെ വിശാലമാക്കി. അതു ഗോത്രങ്ങളെയും കുടുംബ  
ങ്ങളെയും നാശത്തിലേക്കു കടത്തി വിടുന്നു.

ആദാം മുതൽ തലമുറതോറും,  
മരണം തന്റെ,  
ഗതിയെ പിരിച്ച് ഗോത്രമെല്ലാം  
നശിപ്പിച്ചീടുന്നു.

അതിന്റെ നുകത്തിൽനിന്നും വിട്ടു പോകുന്നവൻ ഒരു  
ത്തനുമില്ല. അതിന്റെ അധികാരത്തിൽനിന്നു ഒഴിഞ്ഞുപോ  
കുന്നവനുമില്ല.

മരണനുകത്തിൽ നിന്നൊഴിയുന്നോൻ,  
ഒരുത്തനുമില്ല.  
ആയതിന്റെ അധികാരം വിട്ടു-  
പോവാനുമില്ല,

എന്തെന്നാൽ അതു സർവ്വ സംഘങ്ങളെയും ഒരു  
പോലെ ബന്ധിച്ച്, ശവക്കുഴിയിൽ അയയ്ക്കുന്നു.

സംഘങ്ങളെ എല്ലാം മരണം,  
ബന്ധിച്ചിട്ട് -  
ശവക്കുഴിയിൽ തള്ളിടുന്നു,  
തെല്ലും ദയയെന്നേ

ദൈവമേ ഞങ്ങളോടു ഉത്തരമരുളിച്ചെയ്യണമേ. ദൈവമേ, ഞങ്ങളോടു ഉത്തരമരുളിച്ചെയ്ത്, ഞങ്ങളെ നീ അനുഗ്രഹിക്കണമേ. മനുഷ്യരുടെ ഹൃദയങ്ങളെ അനുതാപത്തിലേക്കു തിരിക്കുകയും ചെയ്യണമേ.

ഉത്തരമരുൾക - അരുൾക ദേവാ,  
അനുഗ്രഹിക്ക.  
മർത്യർ ചിത്തം അനുതാപേ നീ,  
വരുത്തീടണമേ.

## സൂമാറാ

ആദാം തന്റെ സകല സന്താനങ്ങൾക്കും കലർത്തിയ മരണത്തിന്റെ കാസാ എത്രകൈപ്പുള്ളതാകുന്നു ? ആദാമും അവന്റെ സകല സന്താനങ്ങളും അതു കുടിപ്പാൻ ഒന്നിൽനിന്നു ഒന്നിലേക്കു അതിനെ പകർന്നിരിക്കുന്നു. എന്നാൽ ഭാഗ്യവാനായ പൗലോസ് ശ്ലീഹാ പറയുന്നതിനെ കേൾപ്പിൻ.

## ശ്ലീഹാവായന

\* താഴെയുള്ളതിൽ സമയോചിതമായി ഒന്നോ അധികമോ വായിക്കുന്നു.

യെഹൂദകേൾ 37:1-10

2 പത്രൊ.

3:8-13

1 കൊരി.

15:35-58

## 1 തെസ. 4:13 - 18

എന്നാൽ എന്റെ സഹോദരരെ, നിദ്രകൊള്ളുന്നവരെക്കുറിച്ച്, നിങ്ങൾ പ്രത്യാശയില്ലാത്ത മറ്റുള്ള മനുഷ്യരെപ്പോലെ ദുഃഖിക്കാതിരിക്കണമെന്നു നിങ്ങൾ അറിവാൻ ഞാൻ ആഗ്രഹിക്കുന്നു.

എന്തുകൊണ്ടെന്നാൽ, യേശു മരിക്കയും ഉയർത്തെഴുന്നേൽക്കുകയും ചെയ്തു എന്നു നാം വിശ്വസിക്കുന്നു എങ്കിൽ, ദൈവം യേശുവിൽ നിദ്രകൊണ്ടവരെ അങ്ങനെ തന്നെ അവനോടുകൂടെ വരുത്തുന്നു.

എന്നാൽ കർത്താവിന്റെ വരവിൽ ജീവനോടെ ശേഷിക്കുന്നവരായ നാം നിദ്രകൊണ്ടിട്ടുള്ളവരെ മുൻപിടുകയില്ല എന്നുള്ള ഇതിനെ, കർത്താവിന്റെ വചനത്താൽ ഞങ്ങൾ നിങ്ങളോടു പറയുന്നു.

എന്തുകൊണ്ടെന്നാൽ, കർത്താവ് തന്റെ കല്പനയോടും, പ്രധാന ദൂതന്റെ ശബ്ദത്തോടും ദൈവത്തിന്റെ കാഹളത്തോടും കൂടെ സ്വർഗ്ഗത്തിൽനിന്നു ഇറങ്ങിവരുന്നു. മ്ശിഹായിൽ മരിച്ചവർ മുമ്പെ ഉയർത്തെഴുന്നേൽക്കുകയും ചെയ്യും.

അപ്പോൾ ജീവനോടെ ശേഷിക്കുന്ന നാം ആകാശത്തിൽ കർത്താവിനെ എതിരേല്പാൻ അവരോടുകൂടെ ഒരുമിച്ച് മേഘങ്ങളിൽ എടുത്തുകൊള്ളപ്പെടും. ഇങ്ങനെ നാം എപ്പോഴും കർത്താവിനോടുകൂടെ ഇരിക്കും.

ആകയാൽ ഈ വചനങ്ങളെക്കൊണ്ടു അന്യോന്യം ആശ്വസിപ്പിക്കുന്നവരായിരിപ്പിൻ. ഹ. ഉ. ഹ

## പെസ്മാമ്മാ

ശുശ്രൂഷകൻ. ഹാലേലൂയ്യാ. നിന്റെ തിരുമുഖം നിന്റെ ദാസന്മാരുടെമേൽ പ്രകാശിപ്പിക്കണമേ. നിന്റെ കൃപയുടെ ബഹുത്വത്താൽ ഞങ്ങളെ രക്ഷിക്കുകയും ചെയ്യേണമേ. ഹാലേലൂയ്യാ.

ശുശ്രൂഷകൻ. ബാറെക്മാർ, നാം അടക്കത്തോടും.....

## ഏവൻഗേലിയോൻ.

പട്ടക്കാർ. നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ. ✠

ജനം. ദൈവമായ കർത്താവ് നിന്റെ ആത്മാവോടുകൂടെ - ഞങ്ങളെയും യോഗ്യതയുള്ളവരാക്കട്ടെ.

പട്ടക്കാർ. ലോകത്തിനു ജീവനും രക്ഷയും പ്രസംഗിക്കുന്ന മത്തായി (യൂഹന്നാൻ) ശ്ലീഹാ എഴുതിയ ജീവൻ നൽകുന്ന പ്രസംഗമായ നമ്മുടെ കർത്താ-വേശുക്രിസ്തുവിന്റെ വിശുദ്ധ ഏവൻഗേലിയോൻ.

ജനം. വന്നവനും വരുവാനിരിക്കുന്നവനുമായവൻ വാഴ്ത്തപ്പെട്ടവനാകുന്നു - നമ്മുടെ രക്ഷയ്ക്കായി തന്നെ അയച്ച പിതാവിനു സ്തുതി - തന്റെ അനുഗ്രഹങ്ങൾ നാമെല്ലാവരുടെയും മേൽ എന്നേക്കും ഉണ്ടായിരിക്കട്ടെ.

പട്ടക്കാർ. വിശുദ്ധ കന്യകമറിയാമിൽ നിന്ന് ജഡമെടുത്ത് ദൈവമായി, ജീവന്റെ വചനമായ നമ്മുടെ കർത്താവും, ദൈവവും രക്ഷിതാവുമായിരിക്കുന്ന യേശുക്രിസ്തുവിന്റെ നടപടിയുടെ കാലത്തു ഇപ്രകാരം സംഭവിച്ചു.

ജനം. അപ്രകാരം ഞങ്ങൾ വിശ്വസിച്ചു കൊണ്ടാടുന്നു.

(പുരുഷനും സ്ത്രീയ്ക്കും ഉപയോഗിക്കാവുന്നത്)

**യോഹ. 11: 20 - 27**

യേശുവരുന്നു എന്നു കേട്ടിട്ട് മാർത്ത അവനെ എതിരേൽപ്പാൻ ചെന്നു; മറിയയോ വീട്ടിൽ ഇരുന്നു. മാർത്ത യേശുവിനോട് കർത്താവേ, നീ ഇവിടെ ഉണ്ടായിരുന്നു എങ്കിൽ എന്റെ സഹോദരൻ മരിക്കയില്ലായിരുന്നു. ഇപ്പോഴും നീ ദൈവത്തോട് എന്തപേക്ഷിച്ചാലും ദൈവം നിനക്കു തരും

എന്ന് ഞാൻ അറിയുന്നു എന്നു പറഞ്ഞു. യേശു അവളോട് നിന്റെ സഹോദരൻ ഉയർത്തെഴുന്നേൽക്കും എന്നു പറഞ്ഞു. മാർത്ത അവനോട് ഒടുക്കത്തെ നാളിലെ പുനരുത്ഥാനത്തിൽ അവൻ ഉയർത്തെഴുന്നേൽക്കും എന്ന് ഞാൻ അറിയുന്നു എന്നു പറഞ്ഞു. യേശു അവളോട് ഞാൻ തന്നെ പുനരുത്ഥാനവും ജീവനുമാകുന്നു. എന്നിൽ വിശ്വസിക്കുന്നവൻ മരിച്ചാലും ജീവിക്കും. ജീവിച്ചിരുന്ന് എന്നിൽ വിശ്വസിക്കുന്നവൻ ആരും ഒരുനാളും മരിക്കയില്ല. ഇത് നീ വിശ്വസിക്കുന്നുവോ എന്നു പറഞ്ഞു. അവൾ അവനോട് ഉവ്വ്, കർത്താവേ ലോകത്തിൽ വരുവാനിരിക്കുന്ന ദൈവപുത്രനായ ക്രിസ്തു നീ തന്നെ എന്നു ഞാൻ വിശ്വസിച്ചിരിക്കുന്നു.

നിങ്ങൾക്ക് എല്ലാവർക്കും സമാധാനം ഉണ്ടായിരിക്കട്ടെ ജനം. നിന്റെ ആത്മാവോടു കൂടെയും ഉണ്ടായിരിക്കട്ടെ.

\* പുരുഷനെങ്കിൽ (യോഹ. 5:19-29)

“എന്നാൽ ഈശോതമ്പുരാൻ ഉത്തരമായിട്ട് അവരോടു അരുളിച്ചെയ്തത്: ആമ്മീൻ, ആമ്മീൻ ഞാൻ നിങ്ങളോടു പറയുന്നു. പിതാവു ചെയ്യുന്നത് കാണുന്നതല്ലാതെ പുത്രനു സ്വതവേ ഒന്നും ചെയ്യുവാൻ കഴിയുകയില്ല. എന്തുകൊണ്ടെന്നാൽ, പിതാവു ചെയ്യുന്നവയെത്തന്നെ പുത്രനും അങ്ങനെ ചെയ്യുന്നു”.

പിതാവ് തന്റെ പുത്രനെ സ്നേഹിക്കുകയും ഞാൻ ചെയ്യുന്ന സകലവും അവനു കാണിച്ചു കൊടുക്കുകയും ചെയ്യുന്നു. നിങ്ങൾ അത്ഭുതപ്പെടേണ്ടതിനു ഈ പ്രവൃത്തികളെക്കാൾ അധികമായിട്ടുള്ളവയും അവനു കാണിച്ചു കൊടുക്കുന്നു.

പിതാവു മരിച്ചവരെ ഉയർപ്പിച്ചു ജീവിപ്പിക്കുന്ന പ്രകാരം തന്നെ, പുത്രനും താൻ മനസ്സാകുന്നവരെ ജീവിപ്പിക്കുന്നു.

എല്ലാവരും പിതാവിനെ ബഹുമാനിക്കുന്നതുപോലെ, പുത്രനും ബഹുമാനിക്കേണ്ടതിനു പിതാവു ഒരുത്തനെയും ന്യായം വിധിക്കാതെ, ന്യായവിധിയെല്ലാം പുത്രനു കൊടുത്തിരിക്കുന്നു.

പുത്രനെ ബഹുമാനിക്കാത്തവൻ അവനെ അയച്ച പിതാവിനെയും ബഹുമാനിക്കുന്നില്ല.

ആമ്മീൻ, ആമ്മീൻ ഞാൻ നിങ്ങളോടു പറയുന്നു: എന്റെ വചനം കേട്ട്, എന്നെ അയച്ചവനെ വിശ്വസിക്കുന്നവനു നിത്യജീവൻ ഉണ്ട്. അവൻ ന്യായവിധിക്കു വരാതെ, മരണത്തിൽനിന്നു ജീവങ്കലേക്കു മാറിയിരിക്കുന്നു.

ആമ്മീൻ ആമ്മീൻ, ഞാൻ നിങ്ങളോടു പറയുന്നു: മരിച്ചവർ ദൈവപുത്രന്റെ ശബ്ദം കേൾക്കുകയും, കേൾക്കുന്നവർ ജീവിക്കുകയും ചെയ്യുന്ന നാഴിക വരുന്നു. ഇപ്പോൾ തന്നെയും ആകുന്നു.

എന്തുകൊണ്ടെന്നാൽ, പിതാവിന്നു തന്നിൽ തന്നെ ജീവനുള്ള പ്രകാരം, അവൻ പുത്രനും തന്നിൽ തന്നെ ജീവൻ ഉള്ളവൻ ആകുമാറ് വരും നൽകിയിരിക്കുന്നു.

എന്നാൽ അവൻ മനുഷ്യപുത്രനാകയാൽ, ന്യായവിധിയും നടത്തുവാൻ അവനു അധികാരം കൊടുത്തു.

കബറുകളിൽ ഉള്ളവർ എല്ലാവരും അവന്റെ ശബ്ദം കേട്ട് നന്മചെയ്തവർ ജീവന്റെ ഉയർത്തെഴുന്നേല്പിനും തിന്മ ചെയ്തവർ ന്യായവിധിയുടെ ഉയർത്തെഴുന്നേല്പിനും പുറപ്പെടുവാനുള്ള നാഴിക വരുന്നു. ഇതിൽ നിങ്ങൾ ആശ്ചര്യപ്പെടേണ്ട.”

നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം. നിന്റെ ആത്മാ.....

\* സ്ത്രീയെക്കിൽ. (മത്തായി: 25:1-13)

സർഗ്ഗരാജ്യം തങ്ങളുടെ ദീപയഷ്ടികളെ എടുത്തു, മണവാളനെ എതിരേൽക്കുന്നതിനു പുറപ്പെട്ട പത്തുകന്യകമാരോടു സദൃശം ആകും.

എന്നാൽ അവരിൽ അഞ്ചുപേർ ബുദ്ധിയുള്ളവരും അഞ്ചുപേർ ബുദ്ധിയില്ലാത്തവരുമായിരുന്നു.

ബുദ്ധിയില്ലാത്തവർ തങ്ങളുടെ ദീപയഷ്ടികൾ എടുത്തു. എണ്ണ എടുത്തിട്ടില്ല.

ബുദ്ധിയുള്ളവരോ തങ്ങളുടെ ദീപയഷ്ടികളോടുകൂടെ പാത്രങ്ങളിൽ എണ്ണ എടുത്തു.

മണവാളൻ താമസിച്ചപ്പോൾ, അവർ എല്ലാവരും നിദ്രാമയക്കം പിടിച്ചു ഉറങ്ങിപ്പോയി. പാതിരാത്രിയിൽ ഇതാ മണവാളൻ വരുന്നു എതിരേൽപ്പിനു പുറപ്പെടുവീൻ എന്ന് ആർപ്പുവിളി ഉണ്ടായി.

അപ്പോൾ ആ കന്യകമാർ എല്ലാവരും എഴുന്നേറ്റ്, തങ്ങളുടെ ദീപയഷ്ടികളെ തെളിയിച്ചു.

എന്നാൽ ബുദ്ധിയില്ലാത്തവർ ബുദ്ധിയുള്ളവരോട്: ഇതാ ഞങ്ങളുടെ ദീപയഷ്ടികൾ കെട്ടുപോയതുകൊണ്ട്, നിങ്ങളുടെ എണ്ണയിൽനിന്നു ഞങ്ങൾക്കു തരുവീൻ എന്നു പറഞ്ഞു. ബുദ്ധിയുള്ളവർ ഉത്തരമായിട്ടു: ഞങ്ങൾക്കും നിങ്ങൾക്കും പോരാ എന്നു വരാതിരിപ്പാൻ വിലക്കുന്നവരുടെ അടുക്കൽ പോയി വാങ്ങിക്കൊൾവിൻ എന്നു പറയുന്നു.

അവർ വാങ്ങുവാൻ പോയപ്പോൾ, മണവാളൻ വന്നു ഒരുങ്ങിയിരുന്നവർ അവനോടുകൂടെ മണവറയിൽ പ്രവേശിച്ചു. വാതിൽ അടയ്ക്കപ്പെടുകയും ചെയ്തു.

എന്നാൽ ഒടുക്കം ആ മറ്റേ കന്യകമാരും വന്നു. കർത്താവേ, കർത്താവേ, ഞങ്ങൾക്കു തുറക്കണമേ എന്നു പറയുന്നു.

അവൻ ഉത്തരമായിട്ടു അവരോടു ഞാൻ നിങ്ങളെ അറിയുന്നില്ല എന്നു സത്യമായിട്ടു നിങ്ങളോടു പറയുന്നു എന്നു പറഞ്ഞു.

ആകയാൽ ആ നാളും നാഴികയും നിങ്ങൾ അറിയാതെക്കൊണ്ടു ഉണർന്നിരിപ്പീൻ.

നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ.

ജനം. നിന്റെ ആത്മാവോടു കൂടെയും ഉണ്ടായിരിക്കട്ടെ.

## ലുത്തനിയ

പട്ടക്കാർ. നാമെല്ലാവരും ഒരുമിച്ചു, ഭംഗിയോടെനിന്നു, സങ്കടത്തോടും ദുഃഖത്തോടും, ദൈവത്തെ പ്രസാദിപ്പിക്കുന്ന ശബ്ദത്തോടുംകൂടെ കുറിയേലായിസ്സോൻ എന്നു പ്രതിവാക്യമായി ചൊല്ലണം.

ജനം. കുറിയേലായിസ്സോൻ.

(കർത്താവേ, ഞങ്ങളെ നീ അനുഗ്രഹിക്കണമേ)

പട്ടക്കാർ. മരണത്തിന്റെയും വേർപാടിന്റെയും ഉടയവനും, ആത്മാക്കളുടെയും സർവ്വ ജഡത്തിന്റെയും ദൈവവും, ജീവന്റെയും മരണത്തിന്റെയും മേൽ അധികാരമുള്ളവനും ആയ മ്ശിഹാതമ്പുരാനേ, നിന്നോടു ഞങ്ങൾ അപേക്ഷിക്കുന്നു.

ജനം. കുറിയേലായിസ്സോൻ.

പട്ടക്കാർ. ഞാൻ പുനരുത്ഥാനവും ജീവനുമാകുന്നു. എന്നിൽ വിശ്വസിക്കുന്ന എല്ലാവർക്കും നിത്യജീവൻ ഉണ്ട്. അവൻ ന്യായവിധിക്കു വരാതെ, മരണത്തിൽനിന്നു ജീവങ്കലേക്കു കടന്നിരിക്കുന്നു എന്നു അരുളിച്ചെയ്തവനായ ഞങ്ങളുടെ മ്ശിഹാതമ്പുരാനേ, നിന്നോടു ഞങ്ങൾ അപേക്ഷിക്കുന്നു.

ജനം. കുറിയേലായിസ്സോൻ.



പട്ടക്കാർ. ഞങ്ങളുടെ രക്ഷകനായ മ്ശിഹാതമ്പുരാനേ, നിന്റെ വിശുദ്ധ സഭയുടെ സന്താനങ്ങളായ സകല വിശ്വാസികളോടുംകൂടെ ഞങ്ങളെയും നിന്റെ രാജ്യത്തിനു യോഗ്യതയുള്ളവരാക്കണമെന്നു നിന്നോടു ഞങ്ങൾ അപേക്ഷിക്കുന്നു.

ജനം. കുറിയേലായിസ്തോൻ.

പട്ടക്കാർ. കർത്താവേ നിന്റെ രണ്ടാമത്തെ എഴുന്നള്ളത്തിങ്കൽ നിന്റെ എതിരേല്പിനായി പുറപ്പെടുവാനും, നിന്റെ സകല പരിശുദ്ധന്മാരോടുംകൂടെ ഞങ്ങൾ ഒരുമിച്ചു, നിന്നെയും നിന്റെ പിതാവിനെയും, നിന്റെ പരിശുദ്ധ റൂഹായെയും സ്തുതിപ്പാനും തക്കവണ്ണം, സന്തോഷം വരുത്തുന്ന നിന്റെ ഉയർത്തെഴുന്നേല്പിന്റെ പ്രകാശമുള്ള കതിരുകളെക്കൊണ്ടു, ഞങ്ങളുടെ എല്ലാവരുടെയും ആത്മാക്കളെ പ്രകാശിപ്പിക്കണമേ.

നാം ഉച്ചത്തിൽ മൂന്നു പ്രാവശ്യം കുറിയേലായിസ്തോൻ എന്നു ചൊല്ലണം.

ജനം. കുറിയേലായിസ്തോൻ  
കുറിയേലായിസ്തോൻ  
കുറിയേലായിസ്തോൻ.

(കുഴിയുടടുത്തേക്കു കൊണ്ടുപോകുന്നു)

### യാത്രാഗീതങ്ങൾ

ദൈവത്തിന്റെ ഭവനത്തിലേക്കു ഞങ്ങൾ പോകുന്നു എന്നു അവർ എന്നോടു പറഞ്ഞപ്പോൾ ഞാൻ സന്തോഷിച്ചു.

നമ്മുടെ കർത്താവും എഴുന്നള്ളി, മരിച്ചവരെ ഉയിർത്തെഴുന്നേൽപ്പിച്ച് എല്ലാ വിശുദ്ധന്മാർക്കും പ്രത്യാശയെ ഉണ്ടാക്കുന്നു.

നമ്മുടെ കർത്താ-വെഴുന്നള്ളുന്നു-  
മരിച്ചവർക്കുയിരും-പ്രത്യാശയും.

ശുദ്ധിമാന്മാർ കർത്താവിന്റെ ഭവനത്തിൽ പാർത്തു, സൈന്യങ്ങളോടുകൂടെ സ്തുതി പാടുന്നു.

കർത്തൃഭവനേ-വിശുദ്ധർ പാർക്കുന്നു.  
സൈന്യങ്ങളുമായി-സ്തുതി പാടുന്നു.

കർത്താവേ, മരിച്ചവരെ ഇമെപ്പളവിൽ ഉയിർത്തെഴുന്നേൽപ്പിക്കുന്ന നിന്റെ എഴുന്നള്ളത്തിന്റെ നാഴിക മറഞ്ഞിരിക്കുന്നതാകുന്നു.

മരിച്ചവരെ ഒ-രുത്തോടിയടികൊണ്ട്  
ഉയിർപ്പിക്കുംനേരം-മറവിലിരിക്കുന്നു.

തന്റെ മുൻപാകെ സകല രഹസ്യങ്ങളും പരസ്യമായിരിക്കുന്ന രാജാവിന്റെ പ്രത്യക്ഷത മഹാഭയങ്കരം ആകുന്നു.

രഹസ്യമെല്ലാം-പരസ്യമാകും  
രാജാവിന്റെ-വരവു ഭയങ്കരമേ.

മ്ശിഹാ വന്നു അവരുടെ അധികാരം മായിക്കുന്നതുകൊണ്ട്, മരണത്തിനു തോൽവിയും സാത്താനു വിലാപവും തന്നേ.

മരണത്തിന്നും-സാത്താനും കഷ്ടം  
മ്ശിഹാ മായിക്കും-അവരുടെ അധികാരം

നമ്മുടെ കർത്താവും മഹത്വത്തോടെ ഘോഷമായി ഇറങ്ങിവരുന്നു. മരിച്ചവർ ഉയിർത്തെഴുന്നേറ്റു സ്തുതി പാടുന്നു.

വരുന്നു നാഥൻ-ഘോഷത്തോടെ  
മരിച്ചവരുയിർത്തു-സ്തുതി പാടുന്നു.

സകല തിരഞ്ഞെടുക്കപ്പെട്ടവരും മണവാളനോടുകൂടെ പ്രവേശിക്കേണ്ടതിനു ഉന്നതത്തിലെ മണവറയുടെ വാതിൽ തുറന്നിരിക്കുന്നു.

തിരഞ്ഞെടുക്കപ്പെട്ടവർ പുകാനായി  
മണവറവാതിൽ-തുറന്നിരിക്കുന്നല്ലോ.

സ്രഷ്ടാവിന്റെ ശബ്ദത്തിങ്കൽ മരണം മാഞ്ഞുപോകുന്നു. മരിച്ചവർ ഉയിർത്തെഴുന്നേറ്റു രാജാവിനെ സ്തുതിക്കുന്നു.

മരണം മായ്ക്കും-ദൈവത്തിൻ ശബ്ദം  
മരിച്ചവരുയിർത്ത-ങ്ങവനെ വാഴ്ത്തും.

നമ്മുടെ കർത്താവിന്റെ ദിവസം പെട്ടെന്നുദിക്കുന്നു. അവൻ മരിച്ചവരെ ജീവിപ്പിക്കയും, കബറടക്കപ്പെട്ടവരെ ഉയിർത്തെഴുന്നേല്പിക്കയും ചെയ്യുന്നു.

കർത്താവിൽനാശം- പെട്ടെന്നുദിക്കുന്നു  
മരിച്ചവരെ താൻ-ഉയിർപ്പിച്ചീടുന്നു.

പറുദീസായുടെ അവകാശിയേ, സമാധാനത്തോടെ വരിക എന്നു ക്രോബേന്മാർ വിളിച്ചു പറകയും സ്രാഫേന്മാർ പാടുകയും ചെയ്യുന്നു.

പറുദീസായി-നവകാശിയേ,  
വരിക എന്നു -ദൂതർ ചൊല്ലുന്നു.

ഞങ്ങളുടെ രക്ഷിതാവായ യേശുവേ, നിന്റെ കയ്യിൽ മരണവും നിന്റെ ഇഷ്ടത്തിൽ ജീവനും ഉള്ളതുകൊണ്ട് നിനക്കു സ്തുതി.

നിൻ പക്കൽ താൻ-ജീവനും മൃതിയും  
അതിനാൽ നാഥാ-നിനക്കെന്നും സ്തോത്രം.

നമ്മുടെ രക്ഷയ്ക്കായി വന്ന കർത്താവും, നമ്മുടെ പുനരുത്ഥാനത്തിനായി വരുവാനിരിക്കുന്നു.

രക്ഷയ്ക്കായി-വന്നൊരു നാഥൻ  
ഉയിർപ്പിപ്പാനായി-വരുമേ ഇനിയും

നിന്റെ സ്ലീബായിൽ സങ്കേതം പ്രാപിച്ചിരിക്കുന്ന ആത്മാവും, നിന്റെ എഴുന്നള്ളത്തിന്റെ ദിവസത്തിൽ നിന്റെ കരുണയെ കാണും.

സ്ലീബായിൻ ആ-ശ്രയിച്ചോരാത്തും  
നിൻ വരവിങ്കൽ-കരുണയെ കാണും

നമ്മുടെ മരണത്തെ മായിക്കയും, നമ്മെ ജീവിപ്പിക്കയും ചെയ്ത നമ്മുടെ രക്ഷിതാവായ യേശുവിനെ നാം വന്ദിക്കുന്നു.

മരണം മാച്ച് - ജീവിപ്പിച്ചീടും  
മ്ശിഹായെ നാം -വന്ദിക്കുന്നു

കർത്താവേ, ന്യായവിധിനാളിൽ അവ രണ്ടിനോടും കരുണ കാണിക്കേണ്ടതിനു ശരീരവും ആത്മാവും നിന്നെ വന്ദിക്കുന്നു.

ദേഹങ്ങളും-ആത്മാക്കളും  
കൃപയ്ക്കായി നിന്നെ-വന്ദിച്ചീടുന്നു.

എന്റെ സഹോദരന്മാരേ, ഭ്രമസ്ഥലത്തെ നാം കടന്നുപോകണം. നമ്മുടെ കപ്പൽ സന്തോഷങ്ങളുടെ തുറമുഖത്തു ചെന്നടുക്കും.

കടന്നുപോകാം-ഭ്രമസ്ഥാനത്തെ  
തുറമുഖത്തങ്ങു-കപ്പൽ എത്തീടും

നിന്റെ ശരീരരക്തങ്ങൾ ഞാൻ അനുഭവിച്ചിരിക്കുന്നു. നിന്റെ ശബ്ദം എന്നെ ഉണർത്തുകയും, പുനരുത്ഥാനത്തിൽ ഞാനെഴുന്നേറ്റ് നിനക്കു സ്തോത്രം ചെയ്യുകയും ചെയ്യുമാറാകേണമേ.

നിന്നെ ഈ ഞാ-നനുഭവിച്ചതിനാൽ  
പുനരുത്ഥാനേ-സ്തോത്രം ചെയ്തിടും.

കർത്താവിന്റെ സ്ലീബാ നമുക്കു പാലമായിരിക്കട്ടെ. അതിൽകൂടി നാം ഭ്രമസ്ഥലം കടന്നുപോകണം

കർത്തൻ സ്ലീബാ-പാലമായിടും  
അതിൽകൂടി നാം-കടന്നു പോയിടും

നിന്റെ കൃപ നിമിത്തം ഞങ്ങളുടെമേൽ അനുഗ്രഹം ചെയ്യേണമേ. നിന്റെ എഴുന്നള്ളത്തിന്റെ ദിവസത്തിൽ നിന്റെ കരുണയെ ഞങ്ങൾ കാണുമാറാകേണമേ.

കൃപയാലേ നീ-അനുഗ്രഹിച്ചീടുക  
നി വരും നാളിൽ-കരുണ, ചെയ്യേണമേ.

പുതിയ സൂര്യൻ കബറടക്കപ്പെട്ടവർക്കു ഉദിക്കുന്നു. അവർ മരിച്ചവരെ ഉയിർപ്പിക്കുന്നവന്നു സ്തുതി കരേറ്റുന്നു.

പുതിയ സൂര്യൻ-ഉദിച്ചീടുന്നു,  
മരിച്ചവരുയിർത്ത-ങ്ങനെ വാഴ്ത്തീടും.

കുഴലുത്തിന്റെ ശബ്ദത്താലും, കാഹളധ്വാനിയാലും സകല വംശങ്ങളും ഒന്നിച്ചു കൂടുന്നു.

കുഴൽ കാഹള-നാദം കേട്ടിട്ട്,  
സർവ്വ വംശ-ങ്ങളും കൂടീടുന്നു.

സഭയും അതിന്റെ സന്താനങ്ങളും പിതാവിനെയും പുത്രനെയും പരിശുദ്ധാഹാരെയും മുട്ടുകുത്തി വന്ദിക്കും.

സഭയും അതിൻ സ-ന്താനങ്ങളും  
പിതൃ പുത്ര റു-ഹായെ വാഴ്ത്തും.

തിരുവിഷ്ഠമുണ്ടായി മരണം ആസ്വദിക്കയും, മരിച്ചവരുടെ ഉയിർത്തെഴുന്നേൽപ്പിൻ പ്രത്യാശയെ നമ്മിൽ വിതയ്ക്കയും ചെയ്ത ജീവനുള്ളവനായ താൻ വാഴ്ത്തപ്പെട്ടവനാകുന്നു.

മനസ്സോടെ മരണം - പ്രാപിച്ചുയിർപ്പിൻ -  
പ്രത്യാശ തന്ന - നാഥാ സ്തോത്രം.

സീനായിപർവ്വതത്തിൽ ഇറങ്ങി വന്ന ദൈവം, ഉയിർത്തെഴുന്നേൽപ്പിനെക്കുറിച്ചു മുശക്കു വെളിപ്പെടുത്തിയിരുന്നു.

സീനായിമേലിറങ്ങി - പുനരുത്ഥാന - ഞ്ഞ  
മുശക്കറിയിച്ച - ദേവാ സ്തോത്രം.

ഞങ്ങളുടെ കർത്താവേ, സ്വർഗ്ഗീയമായ മേലുള്ള ഊർശ്ശേമിൽ നിന്റെ സന്നിധിയിൽ നിൽപ്പാൻ ഞങ്ങളെ യോഗ്യതയുള്ളവരാക്കേണമേ.

മേലുള്ള യെറുശാ - ലേമ്മിൽ നിൻമുൻ  
നിൽപ്പാൻ നീ ഞങ്ങളെ - യോഗ്യരാക്ക

കർത്താവേ നിന്റെ ശ്രേഷ്ഠതയുടെ മുൻപിൽ നിന്റെ അടിയാരായ ഞങ്ങൾ ചെയ്തുപോയ പാപങ്ങളെ പരിഹരിച്ചു ക്ഷമിക്കേണമേ.

കർത്താവേ, തിരുമു - ന്നടിയാർ ചെയ്ത അകൃത്യങ്ങൾ പോക്കി - ക്ഷമിച്ചിടണമേ.

ഞങ്ങളുടെ കർത്താവേ, നിന്റെ കഷ്ടാനുഭവങ്ങളിൽ സങ്കേതം പ്രാപിക്കുന്ന ഞങ്ങൾ നിന്റെ എഴുന്നള്ളത്തിന്റെ നാളിൽ തള്ളപ്പെട്ടവരായി തീരരുതേ.

തിരു കഷ്ടപ്പാടിൽ - സങ്കേതപ്പെടുന്ന ഞങ്ങളെ നിൻ വരവിൽ - തള്ളിടരുതേ

കർത്താവേ, നിന്റെ തിരുനാമത്തെ ഞങ്ങൾ ഏറ്റുപറയുന്നു. നിന്റെ വാഗ്ദാനംപോലെ ഞങ്ങളെയും നീ ഏറ്റുപറയേണമേ.

നാഥാ! നിൻ നാമം - കൊണ്ടാടുന്നങ്ങൾ - അടിയാരെ നീയും - കൊണ്ടാടണമേ

കർത്താവേ, നിന്റെ തിരുമുഖ സന്നിധിയിൽ നിന്നു ഞങ്ങളെ നീ തള്ളിക്കളയരുതേ, നരകത്തിൽ നിന്ന് ഞങ്ങളെ രക്ഷിച്ചുകൊള്ളണമേ.

തിരുമുൻപിൽ നിന്നു തള്ളാതെങ്ങളെ നരകത്തിൽനിന്നു - രക്ഷിക്കണമേ.

എന്റെ പ്രിയപ്പെട്ടവരേ, നാം മരണത്തിന്റെ നാഴികയെ ഓർക്കണം. നാം നിന്ദുമായ മണ്ണാകുന്നു എന്നുള്ളതു മറന്നുപോകരുതരുത്.

സോദരേ, നിങ്ങൾ - മറക്കാതെ മരണ - സമയമോർത്തു കൊൾവിൻ - മണ്ണെത്ര നാം

ഞങ്ങളുടെ രക്ഷിതാവേ, നിന്റെ പ്രത്യക്ഷതയുടെ നാളിൽ ഭാഗ്യകരമായ സ്ഥലത്തു ഞങ്ങളെ നീ വസിപ്പിക്കുകയും, വെള്ളനിലയങ്കി ഞങ്ങളെ ധരിപ്പിക്കുകയും ചെയ്യേണമേ.

ഭാഗ്യസ്ഥലമതിൽ - വസിപ്പിക്കേണ്ടതെ -  
നീതിയിൻ അങ്കി - ധരിപ്പിക്കേണമേ.

കർത്താവേ, ഭാഗ്യസമ്പൂർണ്ണമായ മീതെയുള്ള പരുദീ സായിൽ പരിശുദ്ധന്മാരോടുകൂടെയുള്ള പന്തിക്കിരിപ്പിനു ഞങ്ങളെ അർഹരാക്കേണമേ.

പരുദീസിൽ ഭാഗ്യം - തന്നു - ഞങ്ങളെ -  
വിശുദ്ധരിൻ പന്തിയിൽ ഇരുത്തീടേണമേ.

എന്റെ സഹോദരന്മാരെ, നമ്മുടെ നാളുകൾ പുകപോലെ മാഞ്ഞുപോകുന്നു എന്നുള്ളതു നിങ്ങൾ എല്ലാസമയത്തും ഓർത്തുകൊൾവിൻ.

ആവിപോൽ നമ്മുടെ - നാൾകൾ കടന്നു -  
പോകുന്നെന്നപ്പോഴും - ഓർത്തീടുവിൻ

കർത്താവേ, സന്തോഷങ്ങളുടെ സ്ഥലമായ പ്രകാശിതമായ മണവറയിൽ നിന്റെ ശുദ്ധിമാന്മാരോടുകൂടെ ഞങ്ങളെ പ്രവേശിപ്പിക്കേണമേ.

ഞങ്ങൾ - പ്രകാശ - ത്തിൻ മണവറയിൽ -  
വിശുദ്ധരോടുകൂടെ - പുകീടേണമേ.

കർത്താവേ, ഉയിർത്തെഴുന്നേല്പും പുതിയ ജീവനും നീയാകകൊണ്ടു, അവരുടെ കൂട്ടങ്ങളിൽ നിനക്കു സ്തുതി കരേറ്റുമാറാകേണമേ.

ഉയിർപ്പും ജീവനും നീയാകയാലെ -  
അവരോടുകൂടെ - സ്തുതി പാടുമെങ്ങൾ.



കർത്താവേ, നിനക്കും നിന്റെ പിതാവിനും പരിശുദ്ധ  
 റൂഹായ്ക്കും സ്തുതിയും സ്തോത്രവും എന്നെന്നേക്കും  
 ഉണ്ടായിരിക്കുമൊക്കട്ടെ.

നിനക്കും താതനും - വിശുദ്ധ - റൂഹായ്ക്കും  
 എന്നെന്നേക്കും സ്തോത്രം - ആമ്മീനാമ്മീൻ.

## വാക്യങ്ങളും ഊനീസായും

കർത്താവു അരുളിച്ചെയ്യുന്നു: ഞാൻ തന്നെ പുനരുത്ഥാ  
 നവും ജീവനും ആകുന്നു - എന്നിൽ വിശ്വസിക്കുന്നവൻ  
 മരിച്ചാലും ജീവിക്കും - ജീവിച്ചിരുന്ന് എന്നിൽ വിശ്വസി  
 ക്കുന്നവൻ ആരും ഒരുനാളും മരിക്കയില്ല.

ഹാ! എന്തുവേദം - ഈ കാഴ്ച - അതി ദുഃഖം,  
 ചിന്തയിലേറ്റം - വെന്തുരുകും - സോദരരേ  
 എന്തിങ്ങനെ- മർത്യകുലം - മൃത്യു അ-നുഭവിച്ചീടുന്നു.  
 ചന്തമേറ്റം-മേനിയാകെ - ചീഞ്ഞഴിഞ്ഞു - ദ്രവിച്ചീടുന്നു

ഈലോകം കടന്നുപോകയും, അതിന്റെ മോഹങ്ങൾ  
 ഒഴിഞ്ഞുപോകയും ചെയ്യുന്നു - എന്നാലോ ദൈവത്തിന്റെ  
 ഇഷ്ടം ചെയ്യുന്നവൻ എന്നേക്കും നിലനിൽക്കുന്നു.

ഏദന്തോട്ടത്തിൽ - ആദം തി-ന്നൊരു കനിയാൽ  
 നാശം വന്നീ - ഭൂതലേ മാനുഷർക്കു,  
 കല്പനയിൻ-ലംഘനത്താൽ - ഇപ്പരിഷ - യ്ക്കീവണ്ണം  
 വേദം, രോ-ഗം മരണം - മേദിനിയിൽ - വന്നിതയ്യോ,

സ്ത്രീ പ്രസവിച്ച മനുഷ്യൻ അല്പായുസ്സുള്ളവനും, കഷ്ടസമ്പൂർണ്ണനാകുന്നു - അവൻ പുപോലെ വിടർന്നു പൊഴിഞ്ഞുപോകുന്നു - നിലനില്ക്കാതെ നിഴൽപോലെ ഓടിപ്പോകുന്നു.

പാപം ചെയ്തോ - രാദംഹവ്വാ - ഇവർ മേൽ  
കോപം വന്നു - ദൈവത്തി - കൽനിന്നു,  
പാപവും - ശാപവും - നാശവും - മധികരിച്ചു-  
പാപികളായ്- മർത്യകുലം - ശാപമക്കൾ ആയിത്തീർന്നു.

തീപ്പൊരി ഉയരെ പറക്കുംപോലെ മനുഷ്യൻ കഷ്ടതയ്ക്കായി ജനിച്ചിരിക്കുന്നു - നല്ല പേരു സുഗന്ധത്തെക്കാളും, മരണദിവസം ജനനദിവസത്തെക്കാളും ഉത്തമമാകുന്നു.

പാപമതിനാൽ - മരണം വാ-ണീടുന്നു,  
കോപത്താൽനരർ - നരകാഗ്നി - ക്കിരയായി  
അയ്യോ മ - ഹാ കഷ്ടം - പൊയ്യല്ലേ - ഇതു സത്യം -  
ദൈവകോ - പമതിനാൽ ശാപപാത്ര - മായല്ലോ

ഇഹലോകത്തിലേക്കു നാം ഒന്നും കൊണ്ടുവന്നിട്ടില്ല - ഇവിടെനിന്നു യാതൊന്നും കൊണ്ടുപോകാൻ കഴിയുന്നതുമില്ല.

എത്ര ജ്ഞാനിയു - മെത്രയ ജ്ഞാനിയും,  
എത്ര ശക്തനു - മെത്രയ -ശക്തനും,  
ഏവരെയും ഒരുപോലെ - ഭീതിയേറു - മീമരണം  
ആദം തൊ-ട്ടിതുവരെയും - ഭൂതലത്തിൽ - വാണിടുന്നു.

പൊടി പണ്ടു ആയിരുന്നതുപോലെ, ഭൂമിയിലേക്കു തിരികെ ചേരും - ആത്മാവു അതിനെ നല്കിയ ദൈവത്തിങ്കലേക്കു മടങ്ങിപ്പോകും - കർത്താവിനു തന്നു, കർത്താവിനു എടുത്തു, കർത്താവിന്റെ നാമം വാഴ്ത്തപ്പെട്ടുമാറാകട്ടെ.

പ്രേമമേറിട്ടും - മാതാപി - താക്കളും  
 ഓമനയേറും - ഭാര്യപു - ത്രാദികളും,  
 സ്നേഹിച്ച - വർത്തമിൽ - ദേഹം പിരിഞ്ഞിടുമ്പോൾ -  
 പ്രേതത്തിന്മേൽവീണു - ഖേദത്തോടലറുന്നു.

ദൈവം മനുഷ്യനെ നേരുള്ളവനായി സൃഷ്ടിച്ചു -  
 അവരോ അനേകം സൂത്രങ്ങളെ അന്വേഷിച്ചുവരുന്നു -  
 ഞാൻ നീതിമാന്റെ മരണമായി മരിക്കട്ടെ. എന്റെ അവസാനവും  
 അവന്റേതുപോലെ ആയിരിക്കട്ടെ.

മാനിച്ചവനെ (ജേ) - മണ്ണിലേ - കയക്കുന്നു  
 സ്നേഹിച്ചവനെ (ജേ) - ശോകത്തോ - ടടക്കുന്നു,  
 സ്നേഹിതർ - ബന്ധുക്ക - ളെല്ലാമാകെ - മുറയിടുന്നു  
 പുഴിക്കും - പുഴുവിനും - ഇരയാവാ - നയക്കുന്നു.

സൂര്യനു കീഴിൽ പ്രയത്നിക്കുന്ന സകല പ്രയത്നത്താ  
 ലും, മനുഷ്യനു എന്തു ലാഭം?- ഒരു തലമുറ പോകുന്നു.  
 മറ്റൊരു തലമുറ വരുന്നു - ഭൂമിയോ എന്നേക്കും നില  
 നിൽക്കുന്നു.

മർത്യരുടെ - നാളുകൾ - പുല്ലിനും  
 വെള്ളത്തിലെ - കുമളയ്ക്കും - തുല്യമെന്നും  
 ചേർത്തു ചൊല്ലി - തിരുവേദം - ഓർത്തുകൊൾവിൻ  
 സത്യമിതു-  
 പാർത്തലത്തിൽ - നിത്യമായി - പാർത്തീടാമെ -  
 നോർക്കരുതേ.

സൂര്യനു കീഴെ നടക്കുന്ന സകല പ്രവർത്തികളും ഞാൻ  
 കണ്ടിട്ടുണ്ടു - ആകാശത്തിൻ കീഴിലുള്ള സകല കാര്യ  
 ത്തിനും ഒരുകാലം - ജനിപ്പാൻ ഒരു കാലം, മരിപ്പാൻ ഒരു  
 കാലം - സകലവും മായയും വൃഥാ പ്രയത്നവും അത്രെ.

എപ്പോഴോ നിന്നെ - വിളിച്ചീടുന്നു - സർവ്വേശൻ  
 അപ്പോഴേ നീയും - പോയിടും - ഈവണ്ണം  
 ഇപ്പോള - നുതപിച്ചീടുക - ഇപ്പോൾ വീ-ണ്ടും ജനിക്ക  
 ഇപ്പോഴല്ലോ ഇഷ്ടകാലം - ഇപ്പോൾ താൻ- രക്ഷയിൻ  
 നാൾ

മനുഷ്യൻ ബഹുകാലം ജീവിച്ചിരിക്കുന്നു എങ്കിൽ,  
 അവൻ അതിലൊക്കെയും സന്തോഷിക്കട്ടെ - എങ്കിലും  
 അന്ധകാരം ദീർഘമായിരിക്കുമെന്നും അവൻ ഓർത്തു  
 കൊള്ളട്ടെ.

യേശു നിനക്കായി - ക്രൂശിന്മേൽ - മരിച്ചതു കാണ  
 ഈശൻ നിന്റെ - മരണത്തെ - ജയിച്ചവൻ താൻ,  
 നാശകന്റെ - തല ചതച്ചോൻ നമ്മെ എല്ലാം ഉദ്ധരിച്ചോൻ  
 വിശ്വാസി - കൾക്കവൻ - പ്രത്യാശ - യുമുണ്ടാക്കി.

മരണത്തിൽ നിന്നെക്കുറിച്ചു ഓർമ്മയില്ല - പാതാള  
 ത്തിൽ നിനക്കു ആരു സ്തുതിചെയ്യും?- ധൂളി നിന്നെ  
 സ്തുതിക്കുമോ? -അതു നിന്റെ സത്യത്തെ അറിയിക്കുമോ?

യേശു നിനക്കായി - വാനത്തി-കലേറി  
 താതൻ മുമ്പിൽ - പ്രാർത്ഥന - അണച്ചീടുന്നു,  
 വരുവോൻവേഗം വരുമേ- താമസ - മില്ലേതും -  
 ആയവൻ നിൻ വേദം - ഒഴിച്ചാന-ന്ദം നൽകും

മനുഷ്യരൊക്കെയും വെറും നിഴലായി നടക്കുന്നു  
 നിശ്ചയം - അവൻ വ്യർത്ഥമായി പരിശ്രമിക്കുന്നു  
 നിശ്ചയം- അവൻ ധനം സമ്പാദിക്കുന്നു- ആർ അനുഭവി  
 ക്കുമെന്നു അറിയുന്നില്ല.

സ്നേഹം നിറഞ്ഞ യേശുവേ നി-ന്നാഗമനം.  
 ദാഹത്തോടെ - കാത്തിരി - കുന്നു ഞങ്ങൾ  
 ലോകത്തിൽ - ഞങ്ങളെ - ദോഷമെ - ന്നെ കാത്ത് -  
 വേദമു - ളേളാരേ നീ മോദിപ്പി - ച്ചീടണമേ

എല്ലാറ്റിന്റെയും സാരം കേൾക്കുക - ദൈവത്തെ ഭയപ്പെട്ട്, അവന്റെ കല്പനകളെ പ്രമാണിച്ചുകൊൾക - സകല മനുഷ്യർക്കും വേണ്ടതാകുന്നു.

നാഥാ നിന്റെ - വരവിങ്കൽ - ഞങ്ങൾക്കു,  
താതാ തരിക - സന്തോഷം - മോക്ഷവും  
എന്നേക്കും - ഞങ്ങൾ നിന്റെ- തിരുമുമ്പിൽ- ആനന്ദി-  
ച്ചാലേലു - യാ പാടി - സ്തുതിച്ചീടുവാൻ കൃപയരുൾക

\* മൃതശരീരം കൂഴിയിൽ വെച്ചശേഷം മണ്ണിട്ടുകൊണ്ടു ചൊല്ലുന്നു.

പട്ടക്കാരൻ. നീ മണ്ണാകുന്നു, നീ മണ്ണിലേക്കു തിരികെ ചേരുമെന്ന് ഞങ്ങളുടെ വർഗ്ഗത്തെക്കുറിച്ചു അരുളിച്ചെയ്ത വനായ ദൈവമേ ഒടുവിലത്തെ ദിവസത്തിൽ നിത്യജീവനായി ഉയർത്തെഴുന്നേൽക്കുമെന്നുള്ള പ്രത്യാശയോടെ ഈ ശരീരത്തെ ഞങ്ങൾ മണ്ണിലേക്കു ഏല്പിക്കുന്നു.

ജനം. ആമ്മീൻ

\* താഴെയുള്ള ഈ **എക്സാ** ലുത്തിനിയായുടെ ശേഷം പള്ളിയിൽ വെച്ചോ, കൂഴിക്കൽ വെച്ചോ സമയോചിതം പോലെ ചൊല്ലാം.

എന്റെ സഹോദരരേ, ഞാൻ പാതാളവഴിയായി കടന്നു പോകുമ്പോൾ തുറക്കപ്പെട്ടിരിക്കുന്ന കല്ലറകളെ ഞാൻ കണ്ടു. അതിനുള്ളിൽ എല്ലാത്തര ബലവാന്മാരും പ്രവേശിച്ചിരുന്നു. പലതര മല്ലന്മാരും അതിൽ പാർക്കുന്നുണ്ടായിരുന്നു. അവരുടെ കാലടികൾ നാശത്തിലേക്ക് മറിച്ചിടപ്പെട്ടിരുന്നു. അപ്പോൾ ഞാൻ അതിനരികിൽ ഇരുന്ന് കരഞ്ഞുകൊണ്ട്, സങ്കടത്തോടും നെടുവീർപ്പോടുംകൂടെ എന്റെ ദേഹിയോടു ഇപ്രകാരം പറഞ്ഞു - ഇതാകുന്നു

നമ്മുടെ അവസാനമെങ്കിൽ, സൗന്ദര്യമുള്ളവർ തങ്ങളുടെ സൗന്ദര്യത്തിൽ ആഹ്ലാദിക്കുന്നത് എന്തിന്? - ഇതാകുന്നു നമ്മുടെ അവസാനമെങ്കിൽ, രാജാക്കന്മാരും പ്രഭുക്കന്മാരും പൊന്ന് ശേഖരിക്കുന്നതെന്തിന്? ധനവാന്മാർ തങ്ങളുടെ ധനത്തെപ്പറ്റി അഹങ്കരിക്കുന്നതെന്തിന്? - ഇതാകുന്നു നമ്മുടെ അവസാനമെങ്കിൽ വിദ്വാന്മാർ തങ്ങളുടെ വിദ്യയിൽ പുകഴുന്നതെന്തിന്? - ഇതാകുന്നു നമ്മുടെ അവസാനമെങ്കിൽ ജ്ഞാനികൾ തങ്ങളുടെ ജ്ഞാനത്തിൽ പ്രശംസിക്കുന്നത് എന്തിന്? - ഇതാകുന്നു നമ്മുടെ അവസാനമെങ്കിൽ, അധികാരികൾ തങ്ങളുടെ ശക്തിയിൽ നിഗളിക്കുന്നത് എന്തിന്? ഇതാകുന്നു നമ്മുടെ അവസാനമെങ്കിൽ, യൗവനക്കാർ തങ്ങളുടെ സാമർത്ഥ്യത്തിൽ ചാഞ്ചാടുന്നത് എന്തിന്? - ദൈവിക സംഗീതക്കാരനായ ദാവീദേ, നിന്റെ കിന്നരങ്ങളോടുകൂടെ നീ വന്നു, മനുഷ്യൻ താല്ക്കാലികനാകുന്നു എന്നും, അവന്റെ ദിവസങ്ങൾ ആവിപോലെ മാഞ്ഞുപോകുന്നവയാകുന്നു എന്നും പറമ്പിലെ പുഷ്പം പോലെ പൂത്തു വാടിപ്പോകുന്നു എന്നും അവയിൽ പാടിത്തങ്ങളെ കേൾപ്പിക്ക. ഇതു നിമിത്തമായി മരിച്ചവരെ ഉയർത്തേഴുന്നേല്പിക്കുന്നവനേ! നിനക്കു സ്തുതി. സകലത്തിന്റെയും ഉടയവനായ ദൈവത്തിനു സ്തുതി എന്നു ഉച്ചത്തിൽ നാം പറയണം.

\* ഹാലേലൂയ്യാ - ഹാലേലൂയ്യാ - ഹാലേലൂയ്യാ

ജനം. ദൈവമേ - നിനക്കു സ്തുതി.

\* ഇപ്രകാരം മൂന്നു പ്രാവശ്യം ചൊല്ലിയശേഷം

## മാലാഖമാരുടെ സ്തുതി.

അത്യുന്നതങ്ങളിൽ സ്വർഗ്ഗീയ മാലാഖമാർ സ്തുതിക്കുന്നതുപോലെ ബലഹീനരും പാപികളുമായ ഞങ്ങളും സ്തുതിക്കുന്നു.

എല്ലാക്കാലവും എല്ലാ സമയവും ഉന്നതങ്ങളിൽ ദൈവത്തിനു സ്തുതിയും-ഭൂമിയിൽ സമാധാനവും നിരപ്പും-മനുഷ്യർക്കു നല്ല പ്രത്യാശയും ഉണ്ടായിരിക്കട്ടെ. സർവ്വശക്തിയുള്ള പിതാവായി-സ്വർഗ്ഗീയ രാജാവായി-സ്രഷ്ടാവായ കർത്താവേ,നിന്നെ ഞങ്ങൾ സ്തുതിക്കുകയും വാഴ്ത്തുകയും വന്ദിക്കുകയും-സ്തുതിയുടെ ശബ്ദം നിനക്കു ഞങ്ങൾ അർപ്പിക്കുകയും-നിന്റെ മഹത്വത്തിൻ പ്രേക്ഷ്ഠ നിമിത്തം നിനക്കു ഞങ്ങൾ സ്തോത്രം ചെയ്യുകയും ചെയ്യുന്നു. വിശുദ്ധരൂഹായോടുകൂടെ-യേശു മ്ശിഹാ ആയഹ്ലക പുത്രനായ ദൈവമേ, പിതാവിന്റെ പുത്രനും വചനവും ലോകത്തിന്റെ പാപത്തെ ചുമന്നൊഴിക്കുന്ന ദൈവകുഞ്ഞാടും ആയ കർത്താവേ-ഞങ്ങളോടുകരുണ ചെയ്യണമേ. ലോകത്തിന്റെ പാപത്തെനീക്കിക്കളയുന്നവനേ, നിന്റെ ചെവി ചായിച്ചു ഞങ്ങളുടെ അപേക്ഷ കൈക്കൊള്ളണമേ. തന്റെ പിതാവിന്റെ വലത്തു ഭാഗത്തു മഹത്വത്തോടികൂടുന്നവനേ-ദയതോന്നി ഞങ്ങളെ അനുഗ്രഹിക്കണമേ. എന്തെന്നാൽ നീ മാത്രം പരിശുദ്ധനാകുന്നു; പിതാവായ ദൈവത്തിന്റെ മഹത്വത്തിനു വിശുദ്ധരൂഹായോടുകൂടെ, യേശു മ്ശിഹാ ആയ നീ മാത്രം കർത്താവാകുന്നു. ആമേൻ.

- പ. മോറാനേശു മ്ശിഹായേ-നിന്റെ അനുഗ്രഹങ്ങളുടെ വാതിൽ ഞങ്ങളുടെ നേരെ അടച്ചുകളയരുതേ.
- ജ. കർത്താവേ, ഞങ്ങൾ പാപികളാകുന്നു എന്നു ഞങ്ങൾ ഏറ്റുപറയുന്നു-ഞങ്ങളെ അനുഗ്രഹിക്കണമേ.

- പ. കർത്താവേ, നിന്റെ മരണത്താൽ ഞങ്ങളുടെ മരണം മാഞ്ഞുപോകുവാൻ, നിന്റെ സ്നേഹം നിന്നെ നിന്റെ സ്ഥലത്തുനിന്നു, ഞങ്ങളുടെ അടുക്കലേക്കു ഇറക്കിക്കൊണ്ടുവന്നു.
- ജ. കർത്താവേ, ഞങ്ങളെ അനുഗ്രഹിക്കണമേ-ആമ്മീൻ.

### കൌമ്മാ

വിശ്വാസപ്രമാണം (പേജ് 15)

ഹൂത്താമ്മാ (പേജ് 113)

ആശീർവാദം (പേജ് 65)

ശവസംസ്കാര ശുശ്രൂഷക്രമം അവസാനിച്ചു.



# പൈതൃകങ്ങളുടെ ശവസംസ്കാരശുശ്രൂഷക്രമം

പട്ടക്കാർ. പിതാവിനും പുത്രനും പരിശുദ്ധനുഹായ്ക്കും  
സ്തുതി

ജനം. ബലഹീനരും പാപികളുമായ ഞങ്ങളുടെ മേൽ  
അനുഗ്രഹങ്ങളും കരുണയും എന്നെന്നേക്കും രണ്ടു ലോക  
ങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാരംഭപ്രാർത്ഥന

പട്ടക്കാർ. സകലത്തിന്റെയും സ്രഷ്ടാവും ഉടയവനു  
മായ ദൈവമേ, തിരുവിഷ്ഠപ്രകാരം ഈ താൽക്കാലിക  
ജീവിതത്തിൽനിന്നു വേർപെടുത്തി നിന്റെ അടുക്കലേക്കു  
നീ എടുത്തിരിക്കുന്ന ഈ പൈതലിന്റെ ഓമനമുഖം ഞങ്ങ  
ളിൽനിന്നു മറയുവാൻ പോകുന്ന ഈ സമയത്തും  
നിന്നോടു ഞങ്ങൾ അപേക്ഷിക്കുന്നു. ദുഃഖത്തിലായിരിക്കു  
ന്നവർക്കു ആശ്വാസം നൽകുന്നവനായ കർത്താവേ,  
ഇപ്പോൾ ഈ പൈതലിന്റെ വേർപാടു നിമിത്തം സന്താപ  
ത്തിലും മനോവേദനയിലും ഇരിക്കുന്നവരായ ഈ നിന്റെ  
മക്കൾക്കു വേണ്ടുന്ന എല്ലാ ആശ്വാസവും സമാധാനവും  
നിന്റെ തിരുസന്നിധിയിൽനിന്നു അയച്ചുകൊടുക്കേണമേ.  
ഈ പൈതൽ അതിമഹത്തായ സ്വർഗ്ഗീയ ഭാഗ്യത്തിനു  
അംശിയായി തീർന്നിരിക്കുന്നു എന്നും, വീണ്ടും ഈ  
പൈതലുമായി കാണുന്നതിനും, ഒരിക്കലും പിരിയാതെ  
എന്നേക്കും ഒരുമിച്ച് വസിച്ച് സന്തോഷിക്കുന്നതിനും ഒരു

സ്ഥലം ഞങ്ങൾക്കായി നീ ഒരുക്കിട്ടുണ്ടെന്നും ഉള്ള പ്രത്യാശകൊണ്ടു ഇവരുടെയും ഞങ്ങളുടെയും മനസ്സിനു നീ ശാന്തി നൽകണമേ. പിതാവും പുത്രനും പരിശുദ്ധുമാ യുമായ ദൈവമേ, സന്തോഷ പരിപൂർണ്ണമായ നിന്റെ രാജ്യാവകാശത്തിനു ഞങ്ങളെ എല്ലാവരെയും യോഗ്യരാക്കുകയും ചെയ്യണമേ. ഹോശോ.....

ജനം. ആമ്മീൻ

അതിന്റെ ശേഷം

### മസ്മൂർ

1. ജാതികളേ നിങ്ങൾ എല്ലാവരും ഇതിനെ കേൾപ്പിൻ, സകല ഭൂവാസികളുമായുള്ളോരേ, ചെവിക്കൊൾവിൻ.

2. ജീവിച്ചിരുന്നു മരണം കാണാതെ ഇരിക്കയും പാതാളത്തിന്റെ കയ്യിൽനിന്നു തന്റെ പ്രാണനെ വിടുവിക്കുകയും ചെയ്യുന്ന മനുഷ്യൻ ആരുള്ളു?

3. മനുഷ്യൻ പുകയ്ക്കു സദ്യുഗമാകുന്നു. അവന്റെ ദിവസങ്ങൾ നിഴൽപോലെ കടന്നുപോകുന്നു.

4. മനുഷ്യന്റെ ദിവസങ്ങൾ പുള്ളുപോലെയാകുന്നു. വയലിലെ പുഷ്പംപോലെ അവൻ മുളയ്ക്കുന്നു.

5. എന്തെന്നാൽ കാറ്റ് അതിന്മേൽ അടിക്കുമ്പോൾ അതു ഇല്ലാതെപോകുന്നു. അതിന്റെ സ്ഥലം അറിയപ്പെടുന്നുമില്ല.

6. കർത്താവിന്റെ കൃപ ആദിമുതൽ എന്നേക്കും അവന്റെ ഭക്തന്മാരുടെമേലും, അവന്റെ നീതി മക്കളുടെ മക്കൾക്കും ഉണ്ടാകും - ദൈവമേ സ്തുതി നിനക്കു യോഗ്യമാകുന്നു - ബാറെക്മാർ.

പട്ടക്കാർ: പിതാവിനും പുത്രനും പരിശുദ്ധാത്മാക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

## എന്നയാണു

ശിശുക്കളുടെയും പൈതങ്ങളുടെയും വായിൽനിന്നു തന്റെ മഹാശക്തിയാൽ തന്റെ മഹത്വത്തെ വെളിപ്പെടുത്തിയവനായ ദൈവമേ.

ജനം. ഞങ്ങളുടെമേൽ അനുഗ്രഹം ചൊരിയണമേ.

പൈതങ്ങളെ തന്റെ അടുക്കലേക്കു വിളിക്കുകയും, തന്റെ കരുണയാൽ അവരെ അനുഗ്രഹിക്കുകയും ചെയ്തവനായ ദൈവമേ.

ജനം. ഞങ്ങളുടെമേൽ അനുഗ്രഹം ചൊരിയണമേ.

സ്വർഗ്ഗരാജ്യം ഈ പൈതങ്ങളെപ്പോലെ ഉള്ളവരുടേതാകുന്നു എന്ന് അരുളിച്ചെയ്തവനായ ദൈവമേ

ജനം. ഞങ്ങളുടെമേൽ അനുഗ്രഹം ചൊരിയണമേ.

തന്റെ ഉന്നതിയെ താഴ്ത്തി ശിശുവായി തീരുകയും തന്റെ മനുഷ്യസ്നേഹത്താൽ ലോകത്തെ രക്ഷിക്കുകയും ചെയ്തവനായ ദൈവമേ.

ജനം. ഞങ്ങളുടെമേൽ അനുഗ്രഹം ചൊരിയണമേ.

തന്റെ കരുണയാൽ യായിറോസിന്റെ പുത്രിയായ ബാലികയെയും വിധവയുടെ മകനായ യൌവനക്കാരനെയും ഉയർപ്പിച്ചവനായ ദൈവമേ.

ജനം. ഞങ്ങളുടെമേൽ അനുഗ്രഹം ചൊരിയണമേ.

അന്ത്യനാളിൽ ലോകത്തെ വിധിപ്പാൻ തന്റെ മാലാഖമാരുമായി മഹത്വത്തോടെ എഴുന്നള്ളുന്നവനായ ദൈവമേ.

ജനം. ഞങ്ങളുടെമേൽ അനുഗ്രഹം ചൊരിയണമേ.

### കുക്കലയോൻ

പട്ടക്കാർ. പിതാവും മക്കളോടും കരുണചെയ്യുന്ന പ്രകാരം, കർത്താവും തന്നെ ഭയപ്പെടുന്നവരോടും കരുണ ചെയ്യുന്നു.

ജനം. മനുഷ്യന്റെ ദിവസങ്ങൾ പുല്ലുപോലെയാകുന്നു. വയലിലെ പുഷ്പം പോലെ അവർ മുളയ്ക്കുന്നു. ബാറെക്മാർ.

പട്ടക്കാർ. പിതാവിനും പുത്രനും പരിശുദ്ധാത്മാക്കും സ്തുതി

ജനം. ആദിമുതൽ എന്നെന്നേക്കും തന്നെ. ആമ്മീൻ.

### എക്ബാ

പട്ടക്കാർ. കർത്താവേ പുനരുത്ഥാന നാളിൽ സ്തുതി പാടുന്ന മാലാഖമാരോടൊരുമിച്ചു, മുഖപ്രസാദത്തോടെ തിരുസന്നിധിയിൽ നില്പാനും, നിന്നെ സ്നേഹിച്ചിട്ടുള്ള നീതിമാന്മാരോടുകൂടെ പ്രകാശത്തിന്റെ മണവറയിൽ പ്രവേശിപ്പാനും ഞങ്ങളെ യോഗ്യരാക്കണമേ.

ശുശ്രൂഷകൻ. സ്തൊമെൻ.....

ജനം. കുറിയേലായിസ്സോൻ.

### പ്രോമ്യോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാർ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

ആകാശത്തെയും ഭൂമിയെയും അവയിലുള്ള സകലത്തെയും നിർമ്മിച്ച സ്രഷ്ടാവും, സകലത്തിന്റെയും ദൈവവും ഉടയവനുമായിരിക്കെ, ശിശുവായി ജനിച്ചവനും, പാപമില്ലാത്തവനായിരിക്കെ, പാപികൾക്കുവേണ്ടി ശിക്ഷ അനുഭവിച്ചവനും, മരണമില്ലാത്തവനായിരിക്കെ, മർത്യരായ നമുക്കുവേണ്ടി മരിച്ചവനും, പുനരുത്ഥാനം ചെയ്ത്, സ്വർഗ്ഗത്തിലേക്കു ആരോഹണം ചെയ്തവനും, തന്റെ അടുക്കലേക്കു വരുന്ന എല്ലാവരെയും കൈക്കൊണ്ടു ആശ്വസിപ്പിക്കുന്നവനുമായ മ്ശിഹാതമ്പുരാനു, ഈ പൈതലിന്റെ ശവസംസ്കാര ശുശ്രൂഷയുടെ ഈ നേരത്തും.....

ജനം. ആമ്മീൻ

## സെദാ

പട്ടക്കാർ. സ്വർഗ്ഗസ്ഥനായ പിതാവിന്റെ ഏക പുത്രനും നിത്യവചനവും ആയി പൂർണ്ണദൈവവും, സകല നന്മകളുടേയും ഉറവും സത്യപ്രധാനാചാര്യനും ആയ മ്ശിഹാതമ്പുരാനേ, കല്പന ലംഘനത്താൽ കുറവുള്ളവരായിത്തീർന്ന ഞങ്ങളുടെ വർഗ്ഗത്തെ പൂർണ്ണതയിലേക്കു തിരികെ വരുത്തുവാനും നിന്റെ സാദ്ധ്യശൃത്തോടു ഞങ്ങളെ അനുരൂപപ്പെടുത്തുവാനും ആയി, നിന്റെ കൃപയാലും മനുഷ്യ സ്നേഹത്താലും, ഞങ്ങളുടെ സാദ്ധ്യശൃം നീ

ധരിച്ചു ഒരു പൈതലായി തീർന്നു. നിന്റെ കൃപയാൽ ഓരോ പ്രായത്തിലും ഞങ്ങളുടെ വർഗ്ഗത്തോടു നീ പെരുമാറി. നിന്റെ വിശുദ്ധ തൃക്കൈകളിൽ പൈതങ്ങളെ എടുത്തു, അവരെ നീ അനുഗ്രഹിച്ചു. സ്വർഗ്ഗരാജ്യം ഇപ്രകാരമുള്ള വരുടേതാകുന്നു എന്നും അരുളിച്ചെയ്തു.

കാരുണ്യവാനായ കർത്താവേ, ഇതുനിമിത്തം നിന്നോടു ഞങ്ങൾ അപേക്ഷിക്കുന്നു. നിന്റെ കല്പനപ്രകാരം ഈ പൈതൽ പാപവികാരങ്ങളിൽ നിന്നു ഒഴിഞ്ഞിരിക്കുന്നതും, ദോഷവികാരങ്ങളോടു അകന്നിരിക്കുന്നതുമായി, നിർമ്മലമായ ബാല്യപ്രായത്തിൽ നിദ്രപ്രാപിക്കുകയും, നിന്റെ ആംഗുത്താൽ സന്തോഷ ലോകത്തിലേക്കും ആനന്ദസ്ഥലത്തേക്കും കടന്നുപോവുകയും ചെയ്തിരിക്കുന്നു. മനസ്സലിവുള്ള കർത്താവേ, അഴിഞ്ഞുപോകാത്ത നിന്റെ സ്വർഗ്ഗരാജ്യത്തിലും നീക്കം വരാത്ത നിന്റെ മണവറയിലും നിന്റെ നിമിത്തം ദുഷ്ടനായ ഹേറോദാസ് കൊന്ന ശിശുക്കളോടും ഊശാന പാടി നിന്നെ സ്തുതിക്കുകയും പുകഴ്ത്തുകയും ചെയ്ത പൈതങ്ങളോടുകൂടെ ഈ പൈതലിനെ നീ ചേർത്തുകൊള്ളുകയും, അബ്രഹാം, യിസ്ഹാക്ക്, യാക്കോബ് എന്ന പിതാക്കന്മാർ വസിക്കുന്ന നിന്റെ രാജ്യത്തിൽ ഈ പൈതലിനെ സന്തോഷിപ്പിക്കുകയും, നിന്റെ എഴുന്നള്ളത്തിന്റെ ആ മഹാനാളിൽ സ്തുതികളുടെയും സ്തോത്രത്തിന്റെയും ഊശാന പാടി നിന്നെ എതിരേൽക്കുന്നതിനും ഈ പൈതലിനു സംഗതി ആകയും ചെയ്യുമെന്നു ഞങ്ങൾ വിശ്വസിക്കുകയും പ്രത്യാശിക്കുകയും ചെയ്യുന്നു.

കർത്താവേ ഈ പൈതലിനെക്കുറിച്ച് ദുഃഖിക്കുകയും സങ്കടപ്പെടുകയും ചെയ്യുന്ന മാതാപിതാക്കളെയും ചാർച്ചക്കാരെയും ആശ്വസിപ്പിച്ചു ധൈര്യപ്പെടുത്തണമേ. നിന്റെ

കരുണയുടെ ഇമ്പമുള്ള പനിനീരാൽ ഇവരുടെ വികാരങ്ങളുടെ ജ്വാലയെ തണുപ്പിക്കണമേ. നിന്റെ ഉപദേശങ്ങളാകുന്ന ജീവപാനീയം കൊണ്ട് ഇവരുടെ മനോവേദനകളെ ശമിപ്പിക്കണമേ. ഈ പൈതൽ കർത്താവിൽ മരിച്ചിരിക്കുന്നു എന്നുള്ള പ്രത്യാശകൊണ്ട് ഇവരെ സമാധാനപ്പെടുത്തണമേ. കർത്താവും തന്നു കർത്താവും എടുത്തു. കർത്താവിന്റെ നാമം വാഴ്ത്തപ്പെട്ടുമാറാകട്ടെ എന്നു ചൊല്ലി നിനക്കു സ്തോത്രം ചെയ്യാൻ തക്ക മനഃസ്ഥിതി ഇവർക്കു നൽകുമാറാകണമേ.

കർത്താവേ നിന്റെ തിരുവചനപ്രകാരം ഞങ്ങളും മനസ്സു തിരിഞ്ഞ പൈതങ്ങളെപ്പോലെ ആയിത്തീരുവാൻ ഞങ്ങൾക്കു കൃപ നൽകണമേ. നിന്റെ രാജ്യത്തിൽ നിന്റെ വലത്തുഭാഗത്തു സന്തോഷിക്കുന്ന കുഞ്ഞാടുകളോടുകൂടെ നിന്റെ പ്രത്യക്ഷതയുടെ നാളിൽ ഞങ്ങളെയും ക്രമപ്പെടുത്തുകയും ചെയ്യണമേ. നിനക്കും നിന്റെ പിതാവിനും പരിശുദ്ധാത്മാക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ.....

ജനം. ആമ്മീൻ

## മാനീസാ

യൌവനക്കാരേ, ഈ ജീവിതത്തിൽ നിങ്ങൾ ശരണപ്പെടരുതേ. എന്തുകൊണ്ടെന്നാൽ ആരു മരിക്കുന്നു എന്നും ആരു ജീവിക്കുന്നു എന്നും ആരു ജീവിച്ചിരിക്കും എന്നു ഒരുത്തനും അറിയുന്നില്ല.

തങ്ങളുടെ പ്രേമഭാജനങ്ങൾ തങ്ങളുടെ കൈകളിൽ നിന്നു എടുക്കപ്പെടുന്നതിനാൽ മാതാപിതാക്കന്മാർ അടക്കം കൂടാതെ മുറവിളിയിടുന്നു.

പറുദീസായിൽ കുഞ്ഞാടുകളെ തൃപ്തിയാംവണ്ണം പോഷിപ്പിച്ച് പോറ്റുന്ന നല്ല ഇടയനായുള്ളോവേ, നിന്റെ കരുണയാൽ സന്തോഷങ്ങളുടെ ആ സ്ഥലത്തു ഞങ്ങളെയും പ്രവേശിപ്പിക്കണമേ.

## മാർ യാക്കോബിന്റെ ബാഹുസാ

168-ാം പുറം മുതൽ ഉള്ളതു ചൊല്ലിക്കൊള്ളണം

\* അതിന്റെശേഷം

### വായന

2 ശമുവേൽ 12:16-23

ദാവീദ് കുഞ്ഞിനുവേണ്ടി ദൈവത്തോട് അപേക്ഷിച്ചു, ദാവീദ് ഉപവസിക്കുകയും അകത്ത് കടന്ന് രാത്രി മുഴുവനും നിലത്ത് കിടക്കുകയും ചെയ്തു. അവന്റെ ഗൃഹപ്രമാണികൾ അവനെ നിലത്തുനിന്ന് എഴുന്നേല്പിപ്പാൻ ഉത്സാഹിച്ചുകൊണ്ട് അരികെനിന്നു; എന്നാൽ അവൻ മനസ്സായില്ല. അവരോടുകൂടെ ഭക്ഷണം കഴിച്ചതുമില്ല. എന്നാൽ ഏഴാം ദിവസം കുഞ്ഞ് മരിച്ചുപോയി. കുഞ്ഞ് മരിച്ചു എന്ന് ദാവീദിനെ അറിയിപ്പാൻ ഭൃത്യന്മാർ ഭയപ്പെട്ടു. കുഞ്ഞ് ജീവനോടീരുന്ന സമയം നാം സംസാരിച്ചിട്ട് അവൻ നമ്മുടെ വാക്ക് കേൾക്കാതിരിക്കെ കുഞ്ഞ് മരിച്ചുപോയി എന്ന് നാം അവനോട് എങ്ങനെ പറയും? അവൻ തനിക്കുതന്നെ വല്ല കേടും വരുത്തും എന്ന് അവർ പറഞ്ഞു. ഭൃത്യന്മാർ തമ്മിൽ



മന്ത്രിക്കുന്നതു കണ്ടപ്പോൾ കുഞ്ഞ് മരിച്ചുപോയി എന്ന് ദാവീദ് ഗ്രഹിച്ചു, തന്റെ ഭൃത്യന്മാരോട്; കുഞ്ഞ് മരിച്ചു പോയോ എന്ന് ചോദിച്ചു; മരിച്ചുപോയി എന്ന് അവർ പറഞ്ഞു. ഉടനെ ദാവീദ് നിലത്തുനിന്നും എഴുന്നേറ്റ് കുളിച്ച് തൈലം പൂശി വസ്ത്രം മാറി യഹോവയുടെ ആലയത്തിൽ ചെന്ന് നമസ്കരിച്ചു; അരമനയിൽ വന്നു; അവന്റെ കല്പന പ്രകാരം അവർ ഭക്ഷണം അവന്റെ മുൻപിൽ വെച്ചു. അവൻ ഭക്ഷിച്ചു. അവന്റെ ഭൃത്യന്മാർ അവനോട്; നീ ഈ ചെയ്തിരിക്കുന്നത് എന്ത്? കുഞ്ഞ് ജീവനോട്രുന്ന സമയം നീ അവനുവേണ്ടി ഉപവസിച്ച് കരഞ്ഞു; കുഞ്ഞ് മരിച്ച ശേഷം നീ എഴുന്നേറ്റ് ഭക്ഷണം കഴിച്ചുവല്ലോ എന്ന് ചോദിച്ചു. അതിനെ അവൻ; കുഞ്ഞ് ജീവനോട്രുന്ന സമയം ഞാൻ ഉപവസിച്ച് കരഞ്ഞു; കുഞ്ഞ് ജീവിച്ചിരിക്കേണ്ടതിന് ദൈവം എന്നോട് ദയ ചെയ്യുമോ ഇല്ലയോ? ആർക്കറിയാം എന്ന് ഞാൻ വിചാരിച്ചു. ഇപ്പോഴോ അവൻ മരിച്ചുപോയി. ഇനി ഞാൻ ഉപവസിക്കുന്നത് എന്തിന്? അവനെ മടക്കിവരുത്തുവാൻ എനിക്ക് കഴിയുമോ? ഞാൻ അവന്റെ അടുക്കലേക്ക് പോകയല്ലാതെ അവൻ എന്റെ അടുക്കലേക്ക് മടങ്ങിവരികയില്ലല്ലോ എന്നു പറഞ്ഞു.

അല്ലെങ്കിൽ

ഇയ്യോബ് 1:18-22

\* അതിന്റെശേഷം കുറിയേലായിസ്സോൻ എന്നാദിയായതും, കർത്താവിന്റെ പ്രാർത്ഥനയും ആശീർവാദവും. (പുറം 149)

ഇവിടെ ഒന്നാം ശുശ്രൂഷക്രമം അവസാനിക്കുന്നു.

# രണ്ടാം ശുശ്രൂഷ

പട്ടക്കാർ: പിതാവിനും പുത്രനും പരിശുദ്ധാത്മാക്കും സ്തുതി

ജനം. ബലഹീനരും പാപികളുമായ ഞങ്ങളുടെ മേൽ അനുഗ്രഹങ്ങളും കരുണയും എന്നെന്നേക്കും രണ്ടു ലോകങ്ങളിലും ചിന്തപ്പെടുമാറാകണമേ. ആമ്മീൻ.

## പ്രാർത്ഥന

ദൈവമായ കർത്താവേ, ഇഹലോകവാസത്തിൽ നിന്നും വേർതിരിക്കപ്പെട്ടിരിക്കുന്ന ഈ പൈതലിന്റെ ശവസംസ്കാരശുശ്രൂഷയുടെ ഈ സമയത്തും നിന്നോട് ഞങ്ങൾ അപേക്ഷിക്കുന്നു. ഈ ലോകം ഞങ്ങളുടെ ശാശ്വതമായ വാസസ്ഥലം അല്ലെന്നും, ഇവിടെ ഞങ്ങൾ അന്യരും പരദേശികളും ആകുന്നെന്നും, ഞങ്ങളുടെ നിത്യവാസസ്ഥലം സ്വർഗ്ഗത്തിൽ ആകുന്നെന്നും ഉള്ള ആഴമായ ബോധം ഞങ്ങൾക്ക് നൽകണമേ. പ്രായദേദം കൂടാതെ നിനക്കിഷ്ടമാകുമ്പോൾ ഓരോരുത്തരെയും ഈ ആയുസ്സിൽ നിന്നു വേർപെടുത്തുന്നതിനാൽ ഞങ്ങളെ നീ വിളിക്കുമ്പോൾ വിശുദ്ധിയോടും നിത്യജീവന്റെ പ്രത്യാശയോടും കൂടെ ഇവിടെ നിന്നും പുറപ്പെടുവാൻ തക്കവണ്ണം ഞങ്ങളെ ഒരുക്കമുള്ളവരാക്കി തീർക്കണമേ, നിനക്കും നിന്റെ ഏകപുത്രനും പരിശുദ്ധാത്മാക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ..

ജനം. ആമ്മീൻ

## കുക്കലയോൻ

പട്ടക്കാർ. കർത്താവേ, നിങ്കലേയ്ക്ക് ഞാൻ എന്റെ മനസ്സു ഉയർത്തി. എന്റെ ദൈവമേ, നിന്നിൽ ഞാൻ ആശ്രയിച്ചിരിക്കുന്നു. ഞാൻ ലജ്ജിച്ചു പോകരുതേ.

ജനം. അന്യായക്കാരൻ തങ്ങളുടെ മായയിൽ ലജ്ജിക്കും, കർത്താവേ നിന്റെ വഴികൾ എന്നെ കാണിക്കണമേ-ബാറെക്മാർ

പട്ടക്കാർ: പിതാവിനും പുത്രനും പരിശുദ്ധരൂപായ്ക്കും സ്തുതി

ജനം: ആദിമുതൽ എന്നെന്നേക്കും തന്നെ. ആമ്മീൻ.

## എക്ബാ

ഞങ്ങളുടെ കർത്താവായ കർത്താവേ, അന്ത്യനാളിൽ എല്ലാവരുടെയും പ്രവൃത്തികൾ നിന്റെ സന്നിധിയിൽ പരിശോധിക്കപ്പെടുമ്പോൾ, നിന്റെ വിശുദ്ധ നാമത്തിൽ ഏറ്റു പറഞ്ഞിട്ടുള്ളവരായ ഞങ്ങളെ തിരുസന്നിധിയിൽ നിന്നും തള്ളിക്കളയരുതേ. പിതാവും പുത്രനും പരിശുദ്ധ രൂപായുമായുള്ള ദൈവമേ, ഞങ്ങളെ കാത്തുകൊള്ളുകയും ചെയ്യണമേ.

ശുശ്രൂഷകൻ. സ്തൌമെൻകാലോസ്

ജനം. കുറിയേലായിസ്സോൻ

## പ്രോമ്യോൻ

പട്ടക്കാർ. നാമെല്ലാവരും പ്രാർത്ഥിച്ച് കർത്താവിനോട് അനുഗ്രഹങ്ങളും കരുണയും അപേക്ഷിക്കണം.

ജനം. അനുഗ്രഹിക്കുന്നവനായ കർത്താവേ, ഞങ്ങളെ അനുഗ്രഹിച്ചു, ഞങ്ങൾക്കു സഹായം ചെയ്യണമേ.

പട്ടക്കാരൻ. സ്തുതിയും സ്തോത്രവും തേജസ്സും പുകഴ്ചയും മാഞ്ഞുപോകാത്ത മഹിമയും എല്ലായ്പ്പോഴും നിരന്തരം കരേറ്റുവാൻ ഞങ്ങൾ യോഗ്യതയുള്ളവരായി തീരണമേ.

തന്റെ കല്പനയാൽ മരിച്ചവരെ ജീവിപ്പിക്കുന്നവനും, തന്റെ തിരുവിഷ്ടത്താൽ കബറടക്കപ്പെട്ടവരെ ഉയർത്തെഴുന്നേല്പിക്കുന്നവനും ജീവനുള്ളവരുടെയും മരിച്ചവരുടെയും ന്യായാധിപതിയും, ആത്മാക്കളുടെയും സകല ജനത്തിന്റേയും ദൈവവും, തന്റെ ഭക്തരെ മഹത്വമേറിയ രാജ്യത്തിലേയ്ക്ക് ഉയർത്തി, തന്റെ മാഹാത്മ്യമേറിയ മണവറയിലേയ്ക്ക് പ്രവേശിപ്പിക്കുന്നവനുമായ മ്ശിഹാതമ്പുരാൻ ഈ പൈതലിന്റെ ശവസംസ്കാര ശുശ്രൂഷ നടത്തുന്ന ഈ സമയത്തും.....

ജനം. ആമ്മീൻ

## സെദറാ

പട്ടക്കാരൻ. അദ്യശ്യനും അവർണ്ണനീയനും, സകലത്തെയും ഭരിക്കുന്നവനും, സകല ശ്വാസവും തന്റെ തൂക്കുകളിൽ ഉള്ളവനും, മണ്ണിൽ നിദ്രപ്രാപിച്ചിരിക്കുന്ന എല്ലാവരുടെയും പുനരുദ്ധാനം ദാനം ചെയ്യുന്നവനുമായ മ്ശിഹാ തമ്പുരാനേ, പാപവും ആപത്തും ദുരിതവും ദുഃഖവും നിറഞ്ഞിരിക്കുന്ന ഈ ആയുസ്സിന്റെ താത്കാലിക വാസത്തിൽ നിന്നു വേർപെട്ടിരിക്കുന്ന ഈ പൈതലിന്റെ ശവസംസ്കാര ശുശ്രൂഷയുടെ ഈ സമയത്തു നിന്നോടു ഞങ്ങൾ അപേക്ഷിക്കുന്നു. കർത്താവേ, മാമോദീസായിൽ

മുദ്രകുത്തപ്പെടുകയും, തിരുസഭയുടെ ഒരംഗമായി സ്വീകരിക്കപ്പെടുകയും ചെയ്തിരിക്കുന്ന ഈ പൈതലിനെ നീ തളളിക്കളയുകയില്ലെന്നും, നിന്നോടുകൂടിയുള്ള സന്തോഷത്തിൽ നിന്നും നീ അകറ്റിക്കളയില്ല എന്നും ഞങ്ങൾ വിശ്വസിക്കുകയും, നാശമില്ലാത്ത നിന്റെ രാജ്യത്തിൽ പ്രകാശത്തിന്റെ മണവറയിലും, ആനന്ദകരമായ സ്ഥലങ്ങളിലും വസിപ്പിക്കുമെന്നും നിന്റെ മഹത്വമുള്ള മുഖ പ്രസന്നതയാൽ ഈ പൈതലിനെ ആനന്ദിപ്പിക്കുമെന്നും ഞങ്ങൾ പ്രത്യാശിക്കുകയും ചെയ്യുന്നു.

ഉത്തമനും കരുണ നിറഞ്ഞവനുമായ കർത്താവേ, ഈ പൈതലിനെക്കുറിച്ച് നിലവിളിക്കുകയും മുറയിടുകയും ചെയ്യുന്ന എല്ലാവരെയും നീ സമാധാനപ്പെടുത്തുകയും, നിന്റെ കൃപയുടെ ചിറകിൻ കീഴിൽ അവരെ മറച്ചു കൊള്ളുകയും നിന്റെ സാന്നിധ്യത്താൽ അവരെ എല്ലാവരെയും ആശ്വസിപ്പിക്കുകയും ചെയ്യുമാറാകണമേ.

കർത്താവേ നിന്റെ പരിശുദ്ധരോടുകൂടെ ഞങ്ങളും നിനക്ക് സ്തുതി പാടുവാനും എന്റെ പിതാവിനാൽ അനുഗ്രഹിക്കപ്പെട്ടവരേ, വന്നു അകത്തു പ്രവേശിച്ച് ലോകാരംഭം മുതൽ നിങ്ങൾക്കായി ഒരുക്കപ്പെട്ടിരിക്കുന്ന സ്വർഗ്ഗരാജ്യം അവകാശമായി അനുഭവിച്ചുകൊൾവിൻ എന്ന് അരുളിച്ചെയ്യുന്ന സന്തോഷകരമായ ശബ്ദം കേൾപ്പാനും ഞങ്ങളെ യോഗ്യരാക്കണമേ. നിനക്കും നിന്റെ പിതാവിനും പരിശുദ്ധ റൂഹായ്ക്കും സ്തുതിയും സ്തോത്രവും ഞങ്ങൾ കരേറ്റുന്നു. ഹോശോ.....

ജനം. ആമ്മീൻ

\* അതിന്റെ ശേഷം 226-241 പുറങ്ങളിലുള്ള ഗീതത്തിൽ നിന്നും സമയോചിതം പോലെ ചൊല്ലാം.

## മാർ യാക്കോബിന്റെ ബാഹുസാ

ഞങ്ങളുടെ കർത്താവായ ദൈവമേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ സഹായത്തിനു നീ വരണമേ. ഞങ്ങളുടെ അപേക്ഷ കേട്ട് ഞങ്ങളെ നീ അനുഗ്രഹിക്കണമേ.

കർത്താ! കർത്താ!-വിളിക്കുന്നങ്ങൾ-തുണയ്ക്കായ്  
വരിക-

പ്രാർത്ഥനകേ-ട്ടടിയാരുടെ മേൽ-ദയചെയ്യേണമേ.

എന്നേയ്ക്കും തന്റെ അധീനതയിൽ വെച്ചുകൊൾവാൻ കഴിയാത്ത ആയുസ്സിന്മേൽ ഒരുത്തനും ആശ്രയിക്കരുതെന്നു മരണം വിളിച്ചു പറയുന്നു.

അധീനതയിൽ-എന്നും വയ്പാൻ കഴിവില്ലാത്ത-  
ആയുസ്സിന്മേ-ലാശ്രയിക്കരുതെന്നു-മരണം ചൊല്ലുന്നു.

മരണം ആദാം തുടങ്ങി എല്ലാ തലമുറകളിലും അതിന്റെ ഗതിയെ വിശാലമാക്കി. അതു ഗോത്രങ്ങളെയും കുടുംബങ്ങളെയും നാശത്തിലേയ്ക്ക് കടത്തി വിടുന്നു.

ആദാം മുതൽ തലമുറതോറും-മരണം തന്റെ  
ഗതിയെ വിരിച്ച് - ഗോത്രമെല്ലാം-നശിപ്പിച്ചീടുന്നു.

ദൈവമേ, ഞങ്ങളോടു ഉത്തരമരുളിച്ചെയ്യണമേ. ദൈവമേ, ഞങ്ങളോട് ഉത്തരമരുളിച്ചെയ്ത് ഞങ്ങളെ നീ അനുഗ്രഹിക്കണമേ. മനുഷ്യരുടെ ഹൃദയങ്ങളെ അനുതാപത്തിങ്കലേയ്ക്ക് തിരിക്കുകയും ചെയ്യണമേ.

ഉത്തരമരുൾക-അരുൾകദേവാ-അനുഗ്രഹിക്ക-  
മർത്യർ ചിത്തം-അനുതാപേ നീ-വരുത്തിടണമേ.

## ലേഖനം വായന

1 കൊരി. 15:20-28

എന്നാൽ ഇപ്പോൾ മ്ശിഹാ മരിച്ചവരുടെ ഇടയിൽ നിന്ന് ഉയർത്തെഴുന്നേറ്റ്, നിദ്രപ്രാപിച്ചവരുടെ ആദ്യ വിളവായിത്തീരുന്നു.

മനുഷ്യൻ മൂലം മരണം ഉണ്ടായ പ്രകാരം തന്നെ മനുഷ്യൻ മൂലം മരിച്ചവരുടെ ഉയർപ്പും ഉണ്ടാകുന്നു.

ആദാമിൽ എല്ലാ മനുഷ്യരും മരിക്കുന്നപ്രകാരം തന്നെ മ്ശിഹായിൽ എല്ലാവരും ജീവിക്കുന്നു.

ഓരോരുത്തൻ താന്താന്റെ ക്രമത്തിൽ അത്രെ. മ്ശിഹാ ആദ്യ വിളവായി. പിന്നീട് മ്ശിഹായിലുള്ളവർ അവന്റെ വരവിങ്കൽ.

അതിന്റെ ശേഷം അവസാനം ഉണ്ടാകും: അപ്പോൾ സകല പ്രഭുത്വവും സകല അധികാരവും സകല ശക്തികളും മായിച്ചിട്ടു, രാജ്യം പിതാവായ ദൈവത്തെ ഏൽപ്പിക്കുന്നു.

എന്തുകൊണ്ടെന്നാൽ അവന്റെ സകല ശത്രുക്കളെയും അവന്റെ കാൽകീഴെ ആക്കിവെക്കുവോളം അവർ വാഴുവാനിരിക്കുന്നു.

ഒടുക്കത്തെ ശത്രുവായ മരണം മാഞ്ഞുപോകുന്നു.

സകലത്തെയും അവന്റെ കാൽകീഴെ കീഴ്പ്പെടുത്തി. എന്നാൽ സകലവും അവനു കീഴ്പ്പെടുന്നു എന്നു പറയുമ്പോൾ സകലവും അവനു കീഴ്പ്പെടുത്തിയവൻ ഒഴികെ എന്നു സ്പഷ്ടമാകുന്നു.

സകലവും അവൻ കീഴ്പെടുമ്പോൾ ദൈവം സകലത്തിലും സകലവും ആകേണ്ടതിനു സകലത്തെയും അവൻ കീഴ്പെടുത്തിക്കൊടുത്തവനു പുത്രനും കീഴ്പെട്ടിരിക്കും. ഹ. ഉ. ഹ.

ശുശ്രൂഷകൻ. ബാറെക്മാർ

നാം അടക്കത്തോടും.....

## ഏവൻഗേലിയോൻ

മത്തായി 18:1-5

ആ നാഴികയിൽ ശിഷ്യന്മാർ ഈശോ തമ്പുരാന്റെ അടുക്കൽ വന്നു: സ്വർഗ്ഗരാജ്യത്തിൽ വലിയവൻ ആർ എന്നു ചോദിക്കുന്നു.

ഈശോ തമ്പുരാൻ ഒരു പൈതലിനെ വിളിച്ചു അവരുടെ നടുവിൽ നിർത്തി അരുളിച്ചെയ്തു:

നിങ്ങൾ മനസ്സുതിരിഞ്ഞ് പൈതങ്ങളെപ്പോലെ ആയി തീരുകയില്ലെങ്കിൽ സ്വർഗ്ഗരാജ്യത്തിൽ പ്രവേശിക്കയില്ല എന്നു ഞാൻ സത്യമായി നിങ്ങളോടു പറയുന്നു.

ആകയാൽ ഈ പൈതലിനെപ്പോലെ തന്നെത്താൻ താഴ്ത്തുന്നവൻ സ്വർഗ്ഗരാജ്യത്തിൽ വലിയവൻ ആകും.

എന്റെ നാമത്തിൽ ഈ പൈതലിനെപ്പോലെ (ഉള്ളവനെ) കൈക്കൊള്ളുന്നവൻ എന്നെ കൈക്കൊള്ളുന്നു.

നിങ്ങൾക്കെല്ലാവർക്കും സമാധാനമുണ്ടായിരിക്കട്ടെ.

ജനം. നിന്റെ ആത്മാവോടുകൂടെയും ഉണ്ടായിരിക്കട്ടെ.

അതിന്റെ ശേഷം യാത്രാഗീതങ്ങൾ - (പുറം 177)



മൃതശരീരം കൃഷിയിൽ വെച്ചശേഷം മണ്ണിട്ടുകൊണ്ട് ചൊല്ലുന്നത്.

നീ മണ്ണാകുന്നു മണ്ണിലേക്കു തിരികെ ചേരുമെന്നു ഞങ്ങളുടെ വർഗ്ഗത്തെക്കുറിച്ച് അരുളിച്ചെയ്തവനായ ദൈവമേ, ഒടുവിലത്തെ ദിവസത്തിൽ നിത്യജീവനായി ഉയർത്തെഴുന്നേൽക്കണമെന്നുള്ള പ്രത്യാശയോടെ ഈ ശരീരത്തെ ഞങ്ങൾ മണ്ണിൽ ഏല്പിക്കുന്നു.

ജനം. ആമ്മീൻ

അതിന്റെ ശേഷം

ഞങ്ങളുടെ കർത്താവായ യേശുക്രിസ്തുവിനോടേ (പേജ് 191)

**കൌമാരം**

വിശ്വാസപ്രമാണം. (പുറം 15)

ഹൃത്താമ്മാ (പുറം 113)

**ആശീർവാദം** (പുറം 65)

(പൈതങ്ങളുടെ ശംഖസംസ്കാര ശുശ്രൂഷക്രമം അവസാനിച്ചു.)

മലങ്കര മാർത്തോമ്മാ  
സുറിയാനി സഭ

ആത്മഹത്യ ചെയ്തവരെ  
സംസ്കരിക്കുന്നതിനുള്ള  
ശുശ്രൂഷക്രമം

മാർത്തോമ്മാ എപ്പിസ്കോപ്പൽ സിനഡിന്റെ  
അനുമതിയോടുകൂടി മാർത്തോമ്മാ  
പ്രസിദ്ധീകരണസമിതി പ്രസിദ്ധപ്പെടുത്തുന്നത്

## അവതാരിക

ആത്മഹത്യചെയ്യുന്നവരുടെ ശവസംസ്കാരം സംബന്ധിച്ച് ഒരു ശുശ്രൂഷക്രമം തയ്യാറാക്കുന്നത് ആശ്വാസ്യമാണെന്ന് സഭാമണ്ഡലം തീരുമാനിച്ചപ്രകാരം എപ്പിസ്കോപ്പൽ സിനഡിന്റെ ചുമതലയിൽ ഈ ശുശ്രൂഷക്രമം തയ്യാറാക്കിയിട്ടു ജ്ഞതാണ്.

അതിൽ ഭവനത്തിൽവെച്ചു നടത്തുന്ന ശുശ്രൂഷയും, പള്ളിയിൽവെച്ചു നടത്തുന്ന ശുശ്രൂഷയും ഉൾപ്പെടുന്നു. നിലവിലിരിക്കുന്ന ശുശ്രൂഷക്രമത്തിൽ നിന്ന് അല്പം ഭേദഗതിയോടുകൂടിയാണ് ഇത് തയ്യാറാക്കിയിരിക്കുന്നത്. വേർപാടിന്റെ സങ്കടത്തിലിരിക്കുന്നവരുടെ ആശ്വാസം പ്രധാനമായും പരിഗണിച്ചുള്ള പ്രാർത്ഥനകളാണ് ഇതിൽ അടങ്ങിയിരിക്കുന്നത്. ഇത് സഭയിലെ ഉപയോഗത്തിനായി എപ്പിസ്കോപ്പൽ സിനഡിന്റെ അംഗീകാരത്തോടുകൂടി പ്രസിദ്ധീകരിക്കുന്നതിന് മാർത്തോമ്മാസഭാ പ്രസിദ്ധീകരണ സമിതിയെ ചുമതലപ്പെടുത്തുന്നു.

തിരുവല്ല

17.06.96

**ഡോ. അലക്സാണ്ടർ മാർത്തോമ്മാ**

മെത്രാപ്പോലീത്താ

## ശവസംസ്കാര ശുശ്രൂഷക്രമം

ഒന്നാം ഭാഗം - ഭവനത്തിൽ വച്ച്

കൗമ്മ

പട്ടക്കാർ : പിതാവിനും പുത്രനും പരിശുദ്ധരുടെയും സ്തുതി

ജനം : ആദിമൃതൽ എന്നെന്നേക്കും തന്നെ ആമ്മീൻ.

പട്ടക്കാർ : ആകാശവും ഭൂമിയും തന്റെ മഹത്വംകൊണ്ടു നിറഞ്ഞിരിക്കുന്ന ബലവാനായ ദൈവത്തമ്പുരാൻ പരിശുദ്ധൻ - പരിശുദ്ധൻ - പരിശുദ്ധൻ ഉന്നതങ്ങളിൽ സ്തുതി.

ജനം : കർത്താവിന്റെ തിരുനാമത്തിൽ വന്നവനും വരുവാനിരിക്കുന്നവനും വഴ്ത്തപ്പെട്ടവനാകുന്നു - ഉന്നതങ്ങളിൽ സ്തുതി.

പട്ടക്കാർ : ദൈവമേ, നീ പരിശുദ്ധനാകുന്നു

ജനം : ബലവാനേ, നീ പരിശുദ്ധനാകുന്നു

പട്ടക്കാർ : മരണമില്ലാത്തവനേ, നീ പരിശുദ്ധനാകുന്നു.

ജനം : ഞങ്ങൾക്കുവേണ്ടി ക്രൂശിക്കപ്പെട്ട \* മ്ശീഹാ തമ്പുരാനേ, ഞങ്ങളോട് കരുണചെയ്യണമേ.

(\* ഇപ്രകാരം മൂന്നുപ്രാവശ്യം ചൊല്ലണം)

പട്ടക്കാർ : ഞങ്ങളുടെ കർത്താവേ - ഞങ്ങളോടു കരുണ ചെയ്യണമേ.

ജനം : ഞങ്ങളുടെ കർത്താവേ - കൃപതോന്നി, ഞങ്ങളോടു കരുണ ചെയ്യണമേ.

പട്ടക്കാർ : ഞങ്ങളുടെ കർത്താവേ, ഞങ്ങളുടെ നമസ്കാരവും ശുശ്രൂഷയും കൈക്കൊണ്ട്, ഞങ്ങളോടു കരുണ ചെയ്യണമേ.

ജനം : ദൈവമേ, നിനക്കു സ്തുതി

പട്ടക്കാർ : സ്രഷ്ടാവേ, നിനക്കു സ്തുതി.

ജനം : പാപികളായ അടിയാരോടു കൂപചെയ്യുന്ന മ്ഗ്ഗിഹാരാജാവേ, നിനക്കു സ്തുതി, ബാറെക്മാർ.

പട്ടക്കാർ : സ്വർഗ്ഗസ്ഥനായ ഞങ്ങളുടെ പിതാവേ-

ജനം : നിന്റെ നാമം പരിശുദ്ധമാക്കപ്പെടണമേ - നിന്റെ രാജ്യം വരണമേ. നിന്റെ ഇഷ്ടം സ്വർഗ്ഗത്തിലെ പ്പോലെ ഭൂമിയിലും ആകണമേ. ഞങ്ങൾക്ക് ആവശ്യമുള്ള ആഹാരം ഇന്നു ഞങ്ങൾക്ക് തരണമേ - ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതുപോലെ - ഞങ്ങളുടെ കടങ്ങളും ദോഷങ്ങളും ഞങ്ങളോടു ക്ഷമിക്കണമേ - ഞങ്ങളെ പരീക്ഷയിലേക്കു പ്രവേശിപ്പിക്കാതെ - ഞങ്ങളെ ദുഷ്ടനിൽ നിന്നു രക്ഷിച്ചു കൊള്ളണമേ എന്തുകൊണ്ടെന്നാൽ രാജ്യവും ശക്തിയും മഹത്വവും എന്നേക്കും നിനക്കു ഉള്ളതാകുന്നു. ആമ്മീൻ.

### പ്രാരംഭപ്രാർത്ഥന

സകല സൃഷ്ടിയുടേയും ഉടയവനായ കർത്താവേ, നിത്യാരിഷ്ടതയിൽ നിന്ന് ഞങ്ങളെ വീണ്ടെടുപ്പാനായി ഭൂമിയിലേക്ക് താണ് ഇറങ്ങിവന്ന നിന്നെ ഞങ്ങൾ സ്തുതിക്കുന്നു. ഇല്ലായ്മയിൽ നിന്ന് ഉണ്മയിലേക്ക് മനുഷ്യനെ

കൊണ്ടുവന്ന ദൈവമേ, പാപം ഉളവാക്കിയ വീഴ്ചയിൽ നിന്ന് പുതുജീവനിലേക്കും പൂർണ്ണതയിലേക്കും ഞങ്ങളെ നയിക്കുന്ന നിന്നെ ഞങ്ങൾ മഹത്വപ്പെടുത്തുന്നു. നിത്യമരണം അനുഭവിക്കാതിരിപ്പാൻ ഞങ്ങൾക്കുവേണ്ടി മരിക്കുകയും, മൂന്നാംനാൾ മരണബന്ധനങ്ങൾ തകർത്ത് ഉയിർത്തെഴുന്നേൽക്കുകയും ചെയ്തതിനായി ഞങ്ങൾ നിനക്ക് സ്തോത്രം ചെയ്യുന്നു.

കരുണനിറഞ്ഞ പിതാവേ, മനസ്സലിവുള്ള ദൈവമെ (ഇവന്റെ / ഇവളുടെ) അകാല വേർപാടിൽ വിലപിച്ചും, വേദനിച്ചുമിരിക്കുന്ന എല്ലാവരെയും ആശ്വസിപ്പിക്കണമെന്ന്, നിന്റെ കരുണയോട് ഞങ്ങൾ അപേക്ഷിക്കുന്നു. കഷ്ടതയോ, സങ്കടമോ, ആപത്തോ, വാളോ ഇവ യാതൊന്നും ക്രിസ്തുവിന്റെ സ്നേഹത്തിൽനിന്ന് ഞങ്ങളെ വേർപിരിക്കുവാൻ കഴിയില്ലെന്ന് ഞങ്ങൾ ഉറച്ചിരിക്കുന്നു. വിദ്വേഷമുള്ളയിടത്തു സ്നേഹവും, ഭിന്നതയുള്ളിടത്ത് യോജിപ്പും, ദുഃഖിതന് പ്രത്യാശയും, അന്ധകാരത്തിൽ പ്രകാശവും കൊടുക്കുവാൻ ഞങ്ങളെ പ്രാപ്തിപ്പെടുത്തുന്ന കരുണയുള്ളവൻ നീ മാത്രമാകയാൽ നിനക്കും, നിന്റെ പുത്രനും പരിശുദ്ധാത്മാക്കും സ്തുതിയും സ്തോത്രവും ഞങ്ങൾ കരേറ്റുവാനായിട്ടു തന്നെ..... ഹോശോ..... ആമ്മീൻ.

## മസുമൂർ (13,6)

വാക്യം - പ്രതിവാക്യമായി വായിക്കണം

1. യഹോവേ, എത്രത്തോളം നീ എന്നെ മറന്നുകൊണ്ടിരിക്കും? നീ എത്രത്തോളം നിന്റെ മുഖത്തെ ഞാൻ കാണാതെവണ്ണം മറയ്ക്കും.
2. ഞാനോ നിന്റെ കരുണയിൽ ആശ്രയിക്കുന്നു. എന്റെ ഹൃദയം നിന്റെ രക്ഷയിൽ ആനന്ദിക്കും.

3. എനിക്ക് മനഃപീഡകൾ വർദ്ധിച്ചിരിക്കുന്നു. എന്റെ സങ്കടങ്ങളിൽനിന്നു എന്നെ വിടുവിക്കണമേ.
4. എന്റെ അരിഷ്ടതയും അതിവേദനവും നോക്കണമേ. എന്റെ സകലപാപങ്ങളും ക്ഷമിക്കേണമേ.
5. യഹോവേ, നിങ്കൽ ഞാൻ പ്രത്യാശവെച്ചിരിക്കുന്നു. എന്റെ ദൈവമായ കർത്താവേ, നീ ഉത്തരം അരുളും.
6. ഞാൻ ഇടനി വീഴുമായിരിക്കുന്നു. എന്റെ ദുഃഖം എപ്പോഴും എന്റെ മുമ്പിൽ ഇരിക്കുന്നു.
7. മനുഷ്യന്റെ ദിവസങ്ങൾ പുല്ലുപോലെയാകുന്നു. വയലിലെ പുഷ്പംപോലെ അവൻ മുളയ്ക്കുന്നു.
8. കർത്താവിന്റെ കൃപ ആദിമുതൽ എന്നേയ്ക്കും അവന്റെ ഭക്തന്മാരുടെ മേലും, അവന്റെ നീതി അവരുടെ മക്കളുടെ മക്കൾക്കും ഉണ്ടാകും.

ദൈവമെ സ്തുതി നിനക്കു യോഗ്യമായിരിക്കുന്നു. ബാറെക്മാർ

പട്ടക്കാർ : പിതാവിനും പുത്രനും പരിശുദ്ധ  
റൂഹായ്ക്കും സ്തുതി.

ജനം : ആദിമുതൽ എന്നെന്നേക്കും തന്നെ. ആമ്മീൻ.

## വായന

യോന: 2:2-9

ഞാൻ എന്റെ കഷ്ടത നിമിത്തം യഹോവയോട് നിലവിളിച്ചു; അവൻ എനിക്ക് ഉത്തരം അരുളി: ഞാൻ പാതാളത്തിന്റെ വയറ്റിൽ നിന്നു അയ്യം വിളിച്ചു; നീ എന്റെ നിലവിളിക്കേട്ടു. നീ എന്നെ സമുദ്രമദ്ധ്യേ ആഴത്തിൽ ഇട്ടുകുളഞ്ഞു: പ്രവാഹം എന്നെ ചുറ്റി നിന്റെ ഓളങ്ങളും

തിരകളുമെല്ലാം എന്റെ മീതെ കടന്നുപോയി. നിന്റെ ദൃഷ്ടിയിൽ നിന്നു എനിക്കു നീക്കം വന്നിരിക്കുന്നു. എങ്കിലും ഞാൻ നിന്റെ വിശുദ്ധമന്ദിരത്തിലേക്കു നോക്കിക്കൊണ്ടിരിക്കും എന്നു ഞാൻ പറഞ്ഞു. വെള്ളം പ്രാണനോളം വളഞ്ഞു, ആഴി എന്നെചുറ്റി, കടൽപ്പുല്ലു എന്റെ തലപ്പാവായിരുന്നു. ഞാൻ പർവ്വതങ്ങളുടെ അടിവാരങ്ങളോളം ഇറങ്ങി, ഭൂമി തന്റെ ഓടാമ്പലുകളാൽ എന്നെ സദാകാലത്തേക്കു അടച്ചിരുന്നു. നീയോ, എന്റെ ദൈവമായ യഹോവേ എന്റെ പ്രാണനെ കൂഴിയിൽനിന്നു കയറ്റിയിരിക്കുന്നു. എന്റെ ഉള്ളിൽ ക്ഷീണിച്ചുപോയപ്പോൾ ഞാൻ യഹോവയെ ഓർത്തു. എന്റെ പ്രാർത്ഥന നിന്റെ വിശുദ്ധ മന്ദിരത്തിൽ നിന്റെ അടുക്കൽ എത്തി. മിത്ഥ്യാബിംബങ്ങളെ ഭജിക്കുന്നവർ തങ്ങളോടു ദയാലുവായവനെ ഉപേക്ഷിക്കുന്നു. ഞാനോ സ്തോത്രനാദത്തോടെ നിനക്കു യാഗം അർപ്പിക്കും. നേർന്നിരിക്കുന്നതു ഞാൻ കഴിക്കും. രക്ഷ യഹോവയുടെ പക്കൽ നിന്നുവരുന്നു.

പ്രാർത്ഥന

### ആശീർവാദം

പട്ടക്കാർ: സകല ബുദ്ധിയെയും കവിയുന്നതായ ദൈവത്തിന്റെ സമാധാനം, ദൈവത്തെയും അവന്റെ പുത്രനും നമ്മുടെ രക്ഷിതാവുമായ യേശുക്രിസ്തുവിനെയുംകുറിച്ചുള്ള അറിവിലും സ്നേഹത്തിലും നിങ്ങളുടെ ഹൃദയങ്ങളെയും മനസ്സുകളെയും കാക്കട്ടെ. പിതാവും പുത്രനും പരിശുദ്ധ റൂഹായുമായ ത്രിയേക ദൈവത്തിന്റെ കൃപയും അനുഗ്രഹവും നിങ്ങളോടുകൂടെയും നിങ്ങളുടെ ഇടയിലും ഉണ്ടായിരുന്നു സകല ദോഷങ്ങളിൽ നിന്നും നിങ്ങളെ കാത്തുമാറ്റി സകല നന്മകൾക്കും നിങ്ങളെ യോഗ്യതയുള്ളവരാക്കിത്തീർക്കുമാറാകട്ടെ.

ജനം : ആമ്മീൻ.

(ഇവിടെ ഒന്നാംഭാഗം ശുശ്രൂഷ അവസാനിച്ചു)



## രണ്ടാം ഭാഗം ശുശ്രൂഷക്രമം

(പള്ളിയിൽവച്ച്)

പട്ടക്കാരൻ: പിതാവിനും പുത്രനും പരിശുദ്ധരുഹായ്ക്കും സ്തുതി.

ജനം : ബലഹീനരും പാപികളുമായ ഞങ്ങളുടെമേൽ അനുഗ്രഹങ്ങളും, കരുണകളും എന്നെന്നേക്കും രണ്ടുലോകങ്ങളിലും ചിന്തപ്പെടുമാറാകണമേ. ആമ്മീൻ

### പ്രാരംഭപ്രാർത്ഥന

ദൈവമായ കർത്താവേ, നിന്റെ കരുണയാൽ സങ്കടത്തിലിരിക്കുന്നവരെ സന്ദർശിക്കണമേ. ആത്മവ്യസനമുള്ളവരെ ആശ്വസിപ്പിക്കണമേ. പിതാവും പുത്രനും പരിശുദ്ധരുഹായുമായ ദൈവമെ നിന്നോട് അനുഗ്രഹങ്ങളും കരുണയും യാചിക്കുന്ന മനോവ്യസനവും ദുഃഖവുമുള്ള എല്ലാവർക്കും ആത്മാവിന്റെയും ശരീരത്തിന്റെയും ആശ്വാസം നൽകുകയും ചെയ്യുമാറാകണമേ..... ഹോശോ.....

ജനം : ആമ്മീൻ

### കുക്കലയോൻ

കർത്താവേ നിന്റെ കോപത്തിൽ എന്നെ കുറ്റപ്പെടുത്തരുതേ. നിന്റെ ക്രോധത്തിൽ എന്നെ കടാക്ഷിക്കയുമരുതേ. എന്റെ പ്രാണൻ ഏറ്റവും ഭ്രമിച്ചിരിക്കുന്നു. കർത്താവേ നീ എത്രത്തോളം? കർത്താവേ നീ തിരിഞ്ഞ് എന്റെ പ്രാണനെ വിടുവിക്കണമേ. നിന്റെ കൃപ നിമിത്തം എന്നെ വിടുവിക്കണമെ.

പിതാവിനും പുത്രനും പരിശുദ്ധരുഹായ്ക്കും സ്തുതി.

ആദിമുതൽ എന്നെന്നേക്കും തന്നെ. ആമ്മീൻ.

## പ്രോമ്യോൻ

പട്ടക്കാർൻ : നാമെല്ലാവരും പ്രാർത്ഥിച്ചു കർത്താവിനോടു  
അനുഗ്രഹങ്ങളും കരുണയും അപേക്ഷിക്കണം.

ജനം : അനുഗ്രഹിക്കുന്നവനായ കർത്താവേ,  
ഞങ്ങളെ അനുഗ്രഹിച്ചു, ഞങ്ങൾക്ക് സഹായം  
ചെയ്യണമേ.

പട്ടക്കാർൻ : സ്തുതിയും സ്തോത്രവും തേജസ്സും പുക  
ഴ്ചയും മാഞ്ഞുപോകാത്ത മഹിമയും എല്ലാ  
യ്പോഴും നിരന്തരം കരേറ്റുവാൻ ഞങ്ങൾ  
യോഗ്യതയുള്ളവരായിത്തീരണമേ.

ബലഹീനന്മാക്കളെ സന്ദർശിക്കുന്നവനും, രഹസ്യകാ  
ര്യങ്ങളെ പരിശോധിക്കുന്നവനും, ദുഃഖിതരെ ആശ്വസിപ്പി  
ക്കുന്നവനും, മനോവ്യസനമുള്ളവരെ ഉറപ്പിക്കുന്നവനും,  
ബലഹീനന്മാരെ താങ്ങുന്നവനും, അനുതാപികളെ  
കൈക്കൊള്ളുകയും ചെയ്യുന്നവനുമായ ദൈവമേ  
പ്രാർത്ഥനാ ശുശ്രൂഷയുടെ ഈ നേരത്തും നമ്മുടെ ആയു  
സ്സിന്റെ എല്ലാ ദിവസങ്ങളിലും സ്തുതിയും ബഹുമാനവും  
വന്ദനവും നിനക്കു യോഗ്യമായിരിക്കുന്നു.....  
ഹോശോ.....

ജനം : ആമ്മീൻ

## സെദാ

കാരുണ്യവാനും ദീർഘക്ഷമയുള്ളവനും സർവ്വജഡത്തി  
ന്റെയും ജീവന്റെമേൽ അധികാരമുള്ളവനുമായ  
കർത്താവേ, പാപികളുടെ മരണത്തിൽ ഇഷ്ടപ്പെടുന്നി  
ല്ലെന്ന് അവിടുന്ന് അരുളിച്ചെയ്തിട്ടുണ്ടല്ലോ. മനസ്സോടും,

മനസ്സുകൂടാതെയും, അറിവോടും, അറിവുകൂടാതെയും, ശാപത്താലും, ഉദാസീനതയാലും, വഞ്ചനയാലും ചെയ്തു പോയ സകല പാപങ്ങളും, കുറ്റങ്ങളും പരിഹരിച്ചു നീക്കി മാറ്റിച്ചുകൊള്ളുന്നവൻ നീയാകുന്നു. മനുഷ്യവർഗ്ഗത്തിന്റെ ബലഹീനതയെ അറിയുകയും ഭൂമിയിലെ തന്റെ ആയുസ്സിന്റെ ഒരു വിനാശികപോലും പാപച്ചെളിപറ്റാതെ വിശുദ്ധിയുള്ളവനായിട്ട് സ്ത്രീയിൽ നിന്നും ജനിച്ചവൻ അവിടുന്ന്ല്ലാതെ മറ്റാരുമില്ലായെന്ന് ഞങ്ങൾ അറിയുന്നു. സകലവിധമായ ഭീതിയിൽ നിന്നും ഭ്രമത്തിൽ നിന്നും മനോവേദനയിൽ നിന്നും ഞങ്ങളെ സ്വാതന്ത്ര്യപ്പെടുത്തണമേ. ഞങ്ങളുടെ യോഗ്യതയ്ക്കുതക്കവണ്ണമല്ല നിന്റെ കരുണാധികൃപകാരം ഞങ്ങളോടു കരുണചെയ്യണമേ. നിരപ്പിന്റെയും സമാധാനത്തിന്റെയും മാലാഖയെ അയച്ച് ദുഃഖത്തിലിരിക്കുന്നവർക്ക് ആശ്വാസവും, പ്രത്യാശയും, മനോധൈര്യവും നൽകി നിന്റെ കൃപയിൽ കാക്കണമേ. നിനക്കും നിന്റെ ഏകപുത്രനും പരിശുദ്ധരൂപായ്ക്കും സകല സ്തുതിയും, ബഹുമാനവും, ആധിപത്യവും ചേർച്ചയായിരിക്കുന്നു..... ഹോശോ.....

ജനം. ആമ്മീൻ.

## മാർ യാക്കോബിന്റെ ബാല്യസാ

### പട്ടക്കാരൻ

ഞങ്ങളുടെ കർത്താവായ കർത്താവേ, നിന്നെ ഞങ്ങൾ നോക്കി വിളിക്കുന്നു. ഞങ്ങളുടെ സഹായത്തിനു നീ വരണമേ. ഞങ്ങളുടെ അപേക്ഷകേട്ട്, ഞങ്ങളെ നീ അനുഗ്രഹിക്കണമേ.

കർത്താ! കർത്താ !- വിളിക്കുന്നങ്ങൾ  
തുണയ്ക്കായ് വരിക.

പ്രാർത്ഥന കേട്ടിട്ടിയാരുടെ മേൽ  
ദയ ചെയ്യേണമേ.

അന്യായം വിട്ടകന്നു, നീതിയോടു അടുക്കാൻ ആഗ്രഹിക്കുന്നവനു മരണം പ്രാസംഗികനും ഉപദേഷ്ടാവുമാകുന്നു.

അന്യായം വിട്ടകന്നു നീതി-  
യോടടുപ്പാൻ  
ആഗ്രഹിക്കുന്നവർക്കു മരണം,  
ഉപദേഷ്ടാവത്രേ.

അതിന്റെ നുകത്തിൽനിന്നു വിട്ടുപോകുന്നവൻ ഒരുത്തനുമില്ല. അതിന്റെ അധികാരത്തിൽനിന്നു ഒഴിഞ്ഞുപോകുന്നവനുമില്ല.

മരണനുകത്തിൽ നിന്നൊഴിയുന്നോൻ  
ഒരുത്തനുമില്ല.  
ആയതിന്റെ അധികാരം വിട്ടു -  
പോവാനുമില്ല.

എന്തെന്നാൽ അത് സർവ്വസംഘങ്ങളെയും ഒരുപോലെ ബന്ധിച്ച് ശവക്കുഴിയിൽ അയയ്ക്കുന്നു.

സംഘങ്ങളെ എല്ലാം മരണം  
ബന്ധിച്ചിട്ട് -  
ശവക്കുഴിയിൽ തള്ളിടുന്നു  
തെല്ലാം ദയയെന്നേ

ദൈവമേ, ഞങ്ങളോടു ഉത്തരമരുളി ചെയ്യണമേ. ദൈവമേ ഞങ്ങളോടു ഉത്തരമരുളിച്ചെയ്ത്, ഞങ്ങളെ നീ അനുഗ്രഹിക്കണമേ. മനുഷ്യരുടെ ഹൃദയങ്ങളെ അനുതാപത്തിലേക്ക് തിരിക്കുകയും ചെയ്യണമേ.

ഉത്തരമരുൾക - അരുൾകദേവ,

അനുഗ്രഹിക്ക

മർത്യർ ചിത്തം അനുതാപേ നീ

വരുത്തിടണമേ

### ലേഖനം വായന

ശുശ്രൂഷകൻ : പൗലോസ് ശ്ലീഹാ കൊരിന്ത്യർക്ക് എഴുതിയ രണ്ടാം ലേഖനത്തിൽ നിന്നും.

ജനം : ശ്ലീഹൻമാരുടെ ഉടയവന്നു സ്തുതി, കർത്താവേ, നിന്റെ വചനങ്ങളെ തിരിച്ചറിയുന്നതിന് ഞങ്ങൾക്കു കൃപ നൽകണമേ.

2 കൊരിന്ത്യർ : 5:1-10

കൂടാരമായ ഞങ്ങളുടെ ഭൗമഭവനം അഴിഞ്ഞുപോയാൽ കൈപ്പണിയല്ലാത്ത നിത്യഭവനമായി. ദൈവത്തിന്റെ ദാനമായോരു കെട്ടിടം ഞങ്ങൾക്കു സ്വർഗ്ഗത്തിൽ ഉണ്ടെന്നു അറിയുന്നു. ഈ കൂടാരത്തിൽ ഞരങ്ങിക്കൊണ്ടു ഞങ്ങൾ നഗ്നരായിട്ടല്ല ഉടുപ്പുള്ളവരായിരിക്കുന്നു എങ്കിൽ സ്വർഗ്ഗീയമായ ഞങ്ങളുടെ പാർപ്പിടം അതിനു മീതേ ധരിപ്പാൻ വാങ്ങിക്കുന്നു. ഉരിവാമ്പല്ല മർത്യമായതു ജീവനാൽ നീങ്ങി പോകേണ്ടതിനു മീതേ ഉടുപ്പാൻ ഇച്ഛിക്കയാൽ ഞങ്ങൾ ഈ കൂടാരത്തിൽ ഇരിക്കുന്നിടത്തോളം ഭാരപ്പെട്ടു

ഞരങ്ങുന്നു. അതിനായി ഞങ്ങളെ ഒരുക്കിയതു ആത്മാവിനെ അച്ചാരമായി തന്നിരിക്കുന്ന ദൈവം തന്നെ. ആകയാൽ ഞങ്ങൾ എല്ലായ്പ്പോഴും ധൈര്യപ്പെട്ടും ശരീരത്തിൽ വസിക്കുമ്പോൾ ഒക്കെയും കർത്താവിനോടു അകന്നു പരദേശികൾ ആയിരിക്കുന്നു എന്നു അറിയുന്നു. കാഴ്ചയാലല്ല വിശ്വാസത്താലത്രേ ഞങ്ങൾ നടക്കുന്നതു. ഇങ്ങനെ ഞങ്ങൾ ധൈര്യപ്പെട്ടു ശരീരം വിട്ടു കർത്താവിനോടുകൂടെ വസിപ്പാൻ അധികം ഇഷ്ടപ്പെടുന്നു. അതുകൊണ്ട് ശരീരത്തിൽ വസിച്ചാലും ശരീരം വിട്ടാലും ഞങ്ങൾ അവനെ പ്രസാദിപ്പിക്കുന്നവർ ആകുവാൻ അഭിമാനിക്കുന്നു. അവനവൻ ശരീരത്തിൽ ഇരിക്കുമ്പോൾ ചെയ്തതു നല്ലതാകിലും തീയതാകിലും അതിനുതക്കവണ്ണം പ്രാപിക്കേണ്ടതിന് നാമെല്ലാവരും ക്രിസ്തുവിന്റെ ന്യായാസനത്തിൻ മുമ്പാകെ വെളിപ്പെടേണ്ടതാകുന്നു.

ശുശ്രൂഷകൻ : ബാറെക്മാർ, നാം അടക്കത്തോടും ഭയത്തോടും വണക്കത്തോടും ശ്രദ്ധിച്ച് - നമ്മുടെ കർത്താവേശുമ്ശീഹായുടെ വിശുദ്ധ ഏവൻ ഗേലിയോനിലെ-ദൈവത്തിൻ ജീവനുള്ള വചനങ്ങളുടെ അറിയിപ്പിനെ കേൾക്കണം.

### ഏവൻഗേലിയോൻ

പട്ടക്കാരൻ: നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ.

ജനം : നിന്റെ ആത്മാവോടുകൂടെയും ഉണ്ടായിരിക്കട്ടെ.

ലൂക്കോസ്: 13:1-5

“ആ സമയത്തുതന്നെ അവിടെ ഉണ്ടായിരുന്ന ചിലർ പീലാത്തോസ് ചില ഗലീലക്കാരുടെ ചോര അവരുടെ യാഗങ്ങളോടു കലർത്തിയ വർത്തമാനം അവനോടറിയിച്ചു.

അതിനു അവൻ ഉത്തരം പറഞ്ഞതു: ആ ഗലീലക്കാർ ഇതനുഭവിക്കയാൽ എല്ലാ ഗലീലക്കാരിലും പാപികൾ ആയിരുന്നു എന്നു നിങ്ങൾക്കു തോന്നുന്നുവോ? അല്ലല്ല. മാനസാന്തരപ്പെടാഞ്ഞാൽ നിങ്ങൾ എല്ലാവരും അങ്ങനെതന്നെ നശിച്ചുപോകും എന്നു ഞാൻ നിങ്ങളോടു പറയുന്നു. അല്ല, ശീലോഹിലെ ഗോപുരം വീണു മരിച്ചുപോയ ആ പതിനെട്ടുപേർ യെരൂശലേമിൽ പാർക്കുന്ന സകല മനുഷ്യരിലും കുറ്റക്കാർ ആയിരുന്നു എന്നു തോന്നുന്നുവോ? അല്ലല്ല മാനസാന്തരപ്പെടാഞ്ഞാൽ നിങ്ങൾ എല്ലാവരും അങ്ങനെതന്നെ നശിച്ചുപോകും എന്നു ഞാൻ നിങ്ങളോടു പറയുന്നു.”

നിങ്ങൾക്കെല്ലാവർക്കും സമാധാനം ഉണ്ടായിരിക്കട്ടെ  
ജനം : നിന്റെ ആത്മാവോടുകൂടെയും ഉണ്ടായിരിക്കട്ടെ

## വാക്യങ്ങൾ

പട്ടക്കാരൻ: ഈ ലോകം കടന്നുപോകയും അതിന്റെ മോഹങ്ങൾ ഒഴിഞ്ഞുപോകയും ചെയ്യുന്നു. എന്നാലോ ദൈവഇഷ്ടം ചെയ്യുന്നവൻ എന്നേക്കും നിലനിൽക്കുന്നു. ഇഹലോകത്തിലേക്ക് നാം ഒന്നും കൊണ്ടുവന്നിട്ടില്ല. ഇവിടെ നിന്നും യാതൊന്നും കൊണ്ടുപോകുവാൻ കഴിയുന്നതുമല്ല.

മനുഷ്യരൊക്കെയും വെറും നിഴലായി നടക്കുന്നു നിശ്ചയം. അവർ വൃർത്ഥമായി പരിശ്രമിക്കുന്നു നിശ്ചയം. അവൻ ധനം സമ്പാദിക്കുന്നു. ആർ അനുഭവിക്കുമെന്ന് അറിയുന്നില്ല.

മരണത്തിന്റെയും വേർപാടിന്റെയും ഉടയവ  
നും, ആത്മാക്കളുടെയും, സർവ്വജഡത്തി  
ന്റെയും ദൈവവും, ജീവന്റെയും മരണത്തി  
ന്റെയും മേൽ അധികാരമുള്ളവനുമായ  
മ്ശിഹാ തമ്പുരാനെ നിന്നോടു ഞങ്ങൾ അപേ  
ക്ഷിക്കുന്നു.

നാം ഉച്ചത്തിൽ മൂന്നുപ്രാവശ്യം കുറിയേലായിസ്സോൻ  
എന്നുചൊല്ലണം.

ജനം : കുറിയേലായിസ്സോൻ, കുറിയേലായിസ്സോൻ,  
കുറിയേലായിസ്സോൻ

\* കുഴിയുടടുത്തേക്കു കൊണ്ടു പോകുന്നു.  
(മുഖം മൂടുന്നു). മണ്ണിട്ടുകൊണ്ട് ചൊല്ലുന്നു.

നീ മണ്ണാകുന്നു, നീ മണ്ണിലേക്കു തിരികെ  
ചേരുമെന്ന് ഞങ്ങളുടെ വർഗ്ഗത്തെക്കുറിച്ച്  
അരുളിച്ചെയ്തവനായ ദൈവമേ, നിന്റെ  
ആർദ്രകരുണയിൽ ശരണം വച്ചുകൊണ്ട് ഈ  
ശരീരത്തെ ഞങ്ങൾ മണ്ണിലേൽപ്പിക്കുന്നു.

ജനം : ആമ്മീൻ

\* കിഴക്കോട്ടു തിരിഞ്ഞുനിന്ന്

പട്ടക്കാരൻ: ഞങ്ങളുടെ കർത്താവേശുമ്ശിഹായേ.....  
നിന്റെ അനുഗ്രഹങ്ങളുടെ വാതിൽ ഞങ്ങ  
ളുടെ നേരെ അടച്ചു കളയരുതേ

ജനം : കർത്താവേ ഞങ്ങൾ പാപികളാകുന്നു എന്നു  
ഞങ്ങൾ ഏറ്റുപറയുന്നു. ഞങ്ങളെ അനുഗ്ര  
ഹിക്കണമേ.



പട്ടക്കാർ: കർത്താവേ, നിന്റെ മരണത്താൽ ഞങ്ങളുടെ മരണം മാഞ്ഞുപോകുവാൻ, നിന്റെ സ്നേഹം നിന്നെ നിന്റെ സ്ഥലത്തുനിന്ന്, ഞങ്ങളുടെ അടുക്കലേക്കു ഇറക്കിക്കൊണ്ടുവന്നു.

ജനം : കർത്താവേ ഞങ്ങളെ അനുഗ്രഹിക്കണമേ. ആമ്മീൻ  
(പെട്ടിമുടി മൃതദേഹം കുഴിയിൽ വയ്ക്കുന്നു)

### കൗമാ

വിശ്വാസപ്രമാണം (പുറം - 15)

ഹൃത്താമ്മ (പുറം - 113)

ആശീർവാദം (പുറം - 65)

## ഗീതങ്ങൾ

1. എന്നോടുള്ള നിൻ സർവ്വ നന്മകൾക്കായി ഞാൻ  
എന്തു ചെയ്യേണ്ടു നിനക്കേശുപരാ - ഇപ്പോൾ
2. നന്ദികൊണ്ടെന്റേയുള്ളും നന്നെ നിറയുന്നേ  
സന്നാഹമോടെ സ്തുതി പാടിടുന്നേൻ - ദേവാ!
3. പാപത്തിൽനിന്നു എന്നെ കോരിയെടുപ്പാനായി  
ശാപശിക്ഷകളേറ്റ ദേവാത്മജാ - മഹാ
4. എന്നെയൻപോടു ദിനം തോറും നടത്തുന്ന  
പൊന്നിടയന്നനന്തം വന്ദനമേ - ദേവാ
5. അന്ത്യം വരേയും എന്നെ കാവൽചെയ്തീടുവാൻ  
അന്തികെയുള്ള മഹൽ ശക്തി നീയേ - നാഥാ
6. താതൻ സന്നിധിയിലെൻപേർക്കു സദാ -  
പക്ഷവാദം ചെയ്യുന്ന മമ ജീവനാഥാ! - പക്ഷ
7. കുറ്റം കൂടാതെയെന്നെ തേജസ്സിൻ മുമ്പാകെ  
മുറ്റും നിർത്താൻ കഴിവുള്ളവനേ - എന്നെ
8. മന്നിടത്തിലടിയാൻ ജീവിക്കുന്നാളെന്നും  
വന്ദനം ചെയ്യും തിരുനാമത്തിനു - ദേവാ

## 2

1. ഇന്നയോളം തുണച്ചോനെ,  
ഇനിയും തുണയ്ക്കേ:  
ഇഹ ദുഃഖെ രക്ഷയും നീ  
ഈയെൻ നിത്യ ഗൃഹം
2. നിൻ സിംഹാസന നിഴലിൽ  
നിൻ ശുദ്ധർ പാർക്കുന്നു.  
നിൻഭുജം മതി അവർക്കു  
നിർഭയം വസിപ്പാൻ,

3. പർവ്വതങ്ങൾ നടും മുഖെ  
പണ്ടു, ഭൂമിയെക്കാൾ  
പരന്നേ നീ അനാദിയായി  
പാർക്കുന്നല്ലോ സദാ.
4. ആയിരം വർഷം നിനക്കു  
ആകുന്നിന്നലെ പോൽ  
ആദിത്യോദയ മുനിലെ  
അല്പയാമം പോലെ
5. നിത്യനദിപോലെ കാലം  
നിത്യം തൻ മക്കളെ  
നിത്യത്വം പുകിപ്പിക്കുന്നു  
നിദ്രപോലെയത്ര.
6. ഇന്നേയോളം തുണച്ചോനെ,  
ഇനിയും തുണയ്ക്കേ:  
ഇഹം വിട്ടു പിരിയുമ്പോൾ  
ഇഘ്നൻ നിത്യഗൃഹം

### 3

#### പല്ലവി

രോഗികൾക്കു നല്ലവൈദ്യനാകുന്നേശു താൻ - പല  
രോഗികൾ തൻ നാമത്തിലാശ്വാസം പ്രാപിച്ചു

#### ചരണങ്ങൾ

1. വ്യാധിപീഡയാൽ വലയും മർത്തുഗണത്തിൻ സർവ്വ  
വ്യാധിയും ചുമന്നൊഴിച്ചു നാഥനിവൻ താൻ - രോഗി
2. എന്തുമാത്രം വേദനകൾ സ്വന്തമേനിയിൽ - യേശു  
ശാന്തമായ് സഹിച്ചു മനം നൊന്തെന്നിക്കായ് - രോഗി
3. തന്റെ പാദപീഠമെന്റെ വൈദ്യശാലയും - അതി  
ലുണ്ടനേക ഔഷധങ്ങൾ രോഗശാന്തിക്കായ് - രോഗി

4. ഔഷധം എനിക്കവന്റെ ദിവ്യവചനം - ഈ സി -  
ദ്ധൗഷധം തരുന്നു വിമലാത്മനിവമായ് - രോഗി
5. വ്യാധിയിലെന്റെ കിടക്ക താൻ വിരിക്കുന്നു - ബഹു  
മോദമായെന്നിക്ക് താൻ ശുശ്രൂഷ ചെയ്യുന്നു - രോഗി
6. യേശുവിൻ കയ്യെൻ ശിരസ്സിൻ കീഴിലിരിക്കുന്നു - എന്നെ  
യേശു ആശ്ലേഷിച്ചിടുന്നു തൻ വലങ്കയ്യാൽ - രോഗി
7. എന്റെ മാംസവും ചിത്തവും ക്ഷയിച്ചുപോകുമ്പോൾ - ദൈവം  
എന്റെ ചിത്തത്തിൻ ബലം നിത്യോഹരിയുമാം - രോഗി

#### 4

1. ആരുസഹായിക്കും ലോകം തുണയ്ക്കുമോ  
ജീവൻ പോയിടുമ്പോൾ ആശ്രയം ആരുള്ളു?
2. സ്നേഹിതന്മാർ വന്നാൽ ചേർന്നരികിൽ നില്ക്കും  
ക്ലേശമോടെല്ലാവരും കണ്ണുനീർ തൂകിടും
3. ജീവന്റെ നായകൻ ദേഹിയെ ചോദിച്ചാൽ  
ഇല്ലില്ലെന്നോതുവാൻ ഭൂതലേയാരുള്ളു?
4. ഭാര്യമക്കൾ ബന്ധുമിത്രമന്യുത്തിൽ  
വേദം പെരുകീട്ടു, മാർവ്വിലടിയ്ക്കുന്നു.
5. ഏവനും താൻചെയ്ത കർമ്മങ്ങൾക്കൊത്തപോൽ  
ശീഘ്രമായി പ്രാപിപ്പാൻ ലോകം വിട്ടീടുന്നു.
6. കൺകളടയുമ്പോൾ കേശവികുറയുമ്പോൾ  
എൻമണവാളാ നിൻ ക്രൂശിനെകാണിക്ക
7. ദൈവമേ നിൻ മുമ്പിൽ ഞാൻ വരുന്നേരത്തിൽ  
നിൻ മുഖവാത്സല്യം നീയെന്നിക്കേകണേ
8. യേശുമണവാളാ സകലവും മോചിച്ചു  
നിന്നരികിൽ നില്പാൻ യോഗ്യനാക്കേണമേ.
9. പൊന്നുകർത്താവേ നിൻ തങ്ക രുധിരത്താൽ  
ജീവവസ്ത്രത്തിൽ വെണ്മയെ നൽകണേ

10. മരണത്തിൻ വേദന ദേഹത്തെ തള്ളുമ്പോൾ  
ദൈവമേ നീയല്ലാതാറെനിക്കാശ്രയം?
11. യോർദ്ദാന്റെ തീരത്തിൽ ഞാൻ വരുന്നേരത്തിൽ  
കാൽകളെ വേഗം നീ അക്കരെയാക്കണേ.
12. ഭൂവിലെവാസം ഞാൻ എപ്പോൾ വെടിഞ്ഞാലും  
കർത്താവിൻ രാജ്യത്തിൽ നിത്യമായ് പാർത്തിടും
13. ഇമ്പമേറും സ്വർഗ്ഗേ എൻ പിതാവിൻ വീട്ടിൽ  
ആയുസ്സിനന്തമായ് വാഴുമാറാകണം
14. സീയോൻ മലയിലെൻ കാന്തനുമായ് നില്പാൻ  
ഞാനിനി എത്രനാൾ കാത്തിരുന്നീടണം

## 5

“ഞാൻ വരുന്നു” എന്ന പോലെ

1. ലോകത്തെ ഞാൻ വിടാറായി - എൻ ദുഃഖങ്ങൾ തീരാറായ്  
വേഗമെൻ താതൻ രാജ്യേ - സാധു ഞാൻ ചേരാറായേ  
ഹാ! എന്താമോദമുള്ളിൽ - ധന്യൻ ഞാനിന്നു മന്നിൽ  
യേശുതാനുണ്ടെന്നുള്ളിൽ - വാഴും ഞാൻ സ്വർഗ്ഗം തന്നിൽ
2. മോദമെൻ വഴിയെല്ലാം - യേശു എൻ രക്ഷയെല്ലാം  
പാടുന്നെന്നുള്ളിൽ - വാഴും ഞാൻ സ്വർഗ്ഗം തന്നിൽ
2. മോദമെൻ വഴിയെല്ലാം - യേശു എൻ രക്ഷയ്ക്കെല്ലാം  
പാടുന്നെന്നുള്ളമെല്ലാം - സ്വർഗ്ഗമെൻ ആശയെല്ലാം - ഹാ!
4. ലോകത്തിലെന്നെയവൻ - ലേശവും കൈവിടില്ല  
മൃത്യുവിൻ താഴ്വരയിൽ-ആയാലും പേടിയില്ല - ഹാ!
5. ദൈവം താൻ എൻ പക്ഷത്തിൽ - ആരെനിക്കു വിരോധം?  
വാഴുമെ ഞാൻ സ്വർഗ്ഗത്തിൽ ഹാ! ഇതെന്തോരാഹ്ലാദം - ഹാ!
6. എൻ പിതാവിൻ മന്ദിരം - ഉണ്ടനേക പാർപ്പിടം  
ചേരുമേ ഞാനിവിടെ - ദുഃഖമില്ലാത്തോരിടം - ഹാ!
7. എൻ വഴിയേപ്രകാശം - യേശു താനെൻ വിശ്വാസം  
നിത്യാത്മാവെന്നാശ്വാസം - ഭാഗ്യം ഇനിയെൻ വാസം - ഹാ!

## പല്ലവി

യേശുവേ! തിരുനാമമെത്ര മധുരം  
ഭൂമിയിലഗതിക്കെൻ - യേശുവേ

## ചരണങ്ങൾ

1. ആശ്വാസം യേശുഭവാൻ - ആരോഗ്യം രോഗിക്കുള്ളിൽ  
വിശ്വേ ബന്ധു നീയെന്നേ - വേറാരും ഇല്ലേ സ്വാമി - യേശുവേ
2. വേദം ഒഴിക്കും ഭവാൻ - ഭീതി അകറ്റും ഭവാൻ  
താതൻ മാതാവും ഭവാൻ - നിത്യം അടിമയ്ക്കല്ലോ - യേശു
3. മന്നാ! മന്നായും ഭവാൻ - എന്നാചാര്യൻ രാജൻ നീ  
എന്നും സഖീ ജീവൻ നീ - എൻ ഭാഗ്യവും നീയല്ലോ - യേശു
4. സങ്കേതമേ മലയേ! എൻ വേടയം വഴി നീ  
എൻ കർത്താവേ ഭർത്താവേ - എൻ ജീവനും ഇടയൻ - യേശു
5. നിക്ഷേപം ലക്ഷ്യം ഭവാൻ - രക്ഷാസ്ഥലം ശിരസ്സേ  
രക്ഷാകരൻ ഗുരുവേ! - സാക്ഷി മദ്ധ്യസ്ഥനും നീ - യേശു
6. എന്നിൽ നിന്നെ സ്തുതിപ്പാൻ - ഒന്നും ത്രാണിയിങ്ങില്ലേ  
നിന്നെ വന്നു കണ്ടെന്നും - നന്നേ പാടും അടിയൻ - യേശു
7. അത്തൽ കൂടാതെ കർത്താ - ചേർത്തീടണം അങ്ങെന്നെ,  
മൃത്യു പിരിക്കുവോളം - കാത്തിടേണമേ പ്രിയൻ - യേശു
8. നിത്യം അഗതി തിരു - സ്തോത്രം സ്വർഗ്ഗേ ധ്വനിപ്പാൻ  
സത്യം വിടാതെ ഓടി - എന്തും തിരുകൃപയാൽ - യേശു

## 7

## പല്ലവി

ആനന്ദമുണ്ടെന്നിരിക്കാനന്ദമുണ്ടെന്നി-  
ക്കേശു മഹാരാജ സന്നിധിയിൽ (സങ്കീ. 16:11)

## ചരണങ്ങൾ

1. ലോകം എനിക്കൊരു ശാശ്വതമല്ലെന്നെൻ  
സ്നേഹം നിറഞ്ഞേശു ചൊല്ലിട്ടുണ്ട്  
സ്വർലോകനാട്ടുകാർക്കിഷ്ടിയിൽ പല  
കഷ്ട സങ്കടങ്ങൾ വന്നീടുന്നു (യോഹ. 16:20-22)
2. കർത്താവേ നീയെന്റെ സങ്കേതമാകയാൽ  
ഉള്ളിൽ മനഃക്ലേശം ലേശമില്ല (2 കൊരി. 1-5)  
വിശ്വാസകപ്പലിൽ സ്വർപ്പാരം ചേരുവാൻ  
ചുക്കാൻ പിടിക്കണേ പൊന്നുനാഥാ (1 തിമൊ. 1-19)  
(2 തിമൊ. 4-18)
3. എന്നാത്താവേ നിന്നിൽ ചാഞ്ചല്യമെന്തിഹെ  
ബാബായിൻ താഴ്വരയത്രെയിത്  
സീയോൻപുരി തന്നിൽ വേഗം നമുക്കെത്തീ -  
ദ്രാമനടക്കണ്ണുനീർ വീഴ്ത്തിടാമേ (സങ്കീ. 84:6,7)
4. കൂടാരവാസികളാകും നമുക്കിങ്ങു  
വീടെന്നൊ നാടെന്നൊ ചൊൽവാനെന്ത്?  
കൈകളാൽ തീർക്കാത്ത വീടൊന്ന് താതൻ താൻ  
മീതെ നമുക്കായി വെച്ചിട്ടുണ്ട് (2 കൊരി. 5:1)
5. ഭാരം പ്രയാസങ്ങളേറും വനദേശ -  
ത്താകുലമാത്താവിൽ വന്നീടുകിൽ  
പാരം, കരുണയുള്ളീശൻ നമുക്കായി  
ദ്വേഗം കൂപ നൽകി പാലിച്ചിടും (2 കൊരി. 9:8)
6. കർത്താവേ നീ വേഗം വന്നീടണേ ഞങ്ങൾ-  
ക്കോർത്താലിക്ഷോണിയിൽ മഹാ ദുഃഖം  
എന്നാലും നിൻ മുഖ ശോഭയതിൻ മൂലം  
സന്തോഷ കാന്തി പുണ്ടാനന്ദിക്കും (യോഹ. 16:33)

## 8

പല്ലവി

ആശ്വാസമേ എനിക്കേറെ തിങ്ങീടുന്നു  
വിശ്വാസ കണ്ണാൽ ഞാൻ നോക്കീടുമ്പോൾ

അനുപല്ലവി

സ്നേഹമേറീടുമെൻ രക്ഷകൻ സന്നിയൊ  
ആനന്ദക്കൂട്ടരെ കാണുന്നല്ലോ

ചരണങ്ങൾ

1. ആമോദത്താൽ തിങ്ങി ആശ്ചര്യമോടവർ  
ചുറ്റും നിന്നു സ്തുതി ചെയ്തീടുന്നു  
തങ്കത്തിരുമുഖം കാണാൻ കൊതിച്ചവർ  
ഉല്ലാസമോടിതാ നോക്കീടുന്നു.
2. തൻമക്കളിൻ കണ്ണുനീരെല്ലാം താതൻ താൻ  
എന്നേക്കുമായി തുടച്ചിതല്ലോ  
പൊൻവീണകൾ ധരിച്ചാമോദപൂർണ്ണരായ്  
കർത്താവിനെ സ്തുതി ചെയ്യുന്നവർ.
3. കുഞ്ഞാടിന്റെ രക്തം തന്നിൽ തങ്ങൾ - അങ്കി  
നന്നായ് വെളുപ്പിച്ച കൂട്ടരിവർ  
പൂർണ്ണവിശുദ്ധരായ് തീർന്നവരേശുവിൻ  
തങ്കരുധിരത്തിൻ ശക്തിയാലെ
4. തങ്കകിരീടങ്ങൾ തങ്ങൾ ശിരസ്സിന്മേൽ  
വെൺനിലയങ്കി ധരിച്ചോരിവർ  
കയ്യിൽ കുരുത്തോല ഏന്തീട്ടവർ സ്തുതി  
പാടീട്ടാനന്ദമോടാർത്തീടുന്നു.
5. ചേർന്നീടുമേ വേഗം ഞാനും ആ കൂട്ടത്തിൽ  
ശുദ്ധരോടൊന്നിച്ചങ്ങാനന്ദിപ്പാൻ  
ലോകം വേണ്ടാ എനിക്കൊന്നും വേണ്ടാ - എന്റെ  
നാഥന്റെ സന്നിയൊ ചേർന്നാൽ മതി



6. കർത്താവേ വിശ്വാസപ്പോരിൽ തോൽക്കാതെന്നെ  
അവസാനത്തോളം നീ നിർത്തേണമേ  
ആകാശമേഘത്തിൽ കാഹളനാദത്തിൽ  
അടിയനും നിൻമുന്നിൽ കാണേണമേ.

## 9

1. സമയമാം രഥത്തിൽ ഞാൻ സ്വർഗ്ഗയാത്ര ചെയ്യുന്നു  
എൻ സ്വദേശം കാൺമതിനു - ബദ്ധപ്പെട്ടോടിടുന്നു.  
ആകെ അല്പനേരം മാത്രം - എന്റെ യാത്ര തീരുവാൻ  
യേശുവേ! നിനക്കു സ്തോത്രം - വേഗം നിന്നെ കാണും ഞാൻ!
2. രാവിലെ ഞാൻ ഉണരുമ്പോൾ - ഭാഗ്യമുള്ളൊർ നിശ്ചയം  
എന്റെ യാത്രയുടെ അന്തം - ഇന്നലെക്കാൾ അടുപ്പം. ആകെ
3. രാത്രിയിൽ ഞാൻ ദൈവത്തിന്റെ - കൈകളിൽ ഉറങ്ങുന്നു.  
അപ്പോഴും എൻ രഥത്തിന്റെ - ചക്രം മുമ്പോട്ടോടുന്നു. ആകെ
4. തേടുവാൻ ജഡത്തിൻ സുഖം - ഇപ്പോൾ അല്ല സമയം  
സ്വന്തനാട്ടിൽ ദൈവ മുഖം - കാൺകയത്രെ വാഞ്ചരിതം  
ആകെ
5. ഭാരങ്ങൾ കൂടുന്നതിനു - ഒന്നും വേണ്ട യാത്രയിൽ  
അല്പം അപ്പം വിശപ്പിനും - സ്വല്പം വെള്ളം ദാഹിക്കിൽ  
ആകെ
6. സ്ഥലം ഹാ! മഹാ വിശേഷം - ഫലം എത്ര മധുരം  
വേണ്ട വേണ്ട ഭൂപ്രദേശം - അല്ല എന്റെ പാർപ്പിടം ആകെ
7. നിത്യമായോർ വാസസ്ഥലം - എനിക്കുണ്ടു സ്വർഗ്ഗത്തിൽ  
ജീവവൃക്ഷത്തിന്റെ ഫലം - ദൈവപറുദീസായിൽ ആകെ
8. എന്നെ എതിരേല്പാനായി - ദൈവദൂതർ വരുന്നു  
വേണ്ടും പോലെ യാത്രയ്ക്കായി പുതു ശക്തിതരുന്നു ആകെ
9. ശുദ്ധന്മാർക്കു വെളിച്ചത്തിൽ ഉള്ള അവകാശത്തിൻ  
പങ്കുതന്ന ദൈവത്തിനു - സ്തോത്രം സ്തോത്രം പാടും ഞാൻ ആകെ

## 10

പല്ലവി

യെറുശലമെൻ ഇമ്പവീടെ എപ്പോൾ ഞാൻ ചെന്നു  
ചേരും  
ധരണിയിലെ പാടും കേടും - എപ്പോൾ ഇങ്ങൊഴിയും -

ചരണങ്ങൾ

1. ഭക്തരിൻ ഭാഗ്യതലമേ! - പരിമള സ്ഥലം നീയേ!  
ദുഃഖം വിചാരം പ്രയത്നം - നിങ്കലങ്ങില്ലേ! - യെറു
2. രാവു് അന്ധകാരം വെയിൽ - ശീതവു് അങ്ങില്ലേ!  
ദീപതുല്യം ശുദ്ധരങ്ങു - ശോഭിച്ചീടുന്നേ - യെറു
3. രത്നങ്ങളല്ലോ നിന്മതിൽ! - പൊന്നുംമാണിക്യങ്ങൾ!  
പന്ത്രണ്ടു നിൻ വാതിലുകളും - മിന്നും മുത്തല്ലോ! - യെറു
4. യെറുശലേമെൻ ഇമ്പ വീടെ - എന്നു ഞാൻ വന്നു ചേരും!  
പരമരാജാവിൻ മഹത്വം അരികിൽ കണ്ടിടും! - യെറു
5. ശ്രേഷ്ഠനടക്കാവുകളും - തോട്ടങ്ങളും എല്ലാം  
കാട്ടുവാനിണയില്ലാത്ത - കൂട്ടമരങ്ങൾ - യെറു
6. ജീവനദി ഇമ്പശബ്ദം - മേവി അതിനുടെ  
പോവതും ഈരാറുവൃക്ഷം നില്പതും മോടി - യെറു
7. ദൂതരും അങ്ങാർത്തു സദാ - സ്വരമണ്ഡലം പാടി  
നാമനെയൊണ്ടാടിടുന്ന - ഗീതം മാമോടി - യെറു
8. യെറുശലേമിൻ അധിപനീശോ - തിരുമുൻ ഞാൻ  
സ്തുതിപാടാൻ  
വരുവരെയും അരികിൽ ഭവാൻ - ഇരിക്കണം നാമാ - യെറു

## 11

1. ശോഭയേറും നാടൊന്നുണ്ടതു - കാണാമേ, ദൂരെ വിശ്വാസത്താൽ  
താതൻ വാസം നമുക്കൊരുക്കി - നില്ക്കുന്നു പ്രതീക്ഷിച്ചുകരെ  
വേഗം നാം ചേർന്നിടും - ഭംഗിയേറിയ ആ തീരത്ത് } 2
2. നാം ആ ശോഭന നാട്ടിൽ പാടും വാഴ്ത്തപ്പെട്ടോരുടെ സംഗീതം  
വേദം രോദനം അങ്ങില്ലല്ലോ - നിത്യ സൗഭാഗ്യം ആത്മാ കൾക്കു  
വേഗം നാം-
3. സ്നേഹമാം സ്വർഗ്ഗ-താതനുടെ - സ്നേഹദാനത്തിനും നാൾക്കുനാൾ  
വീഴ്ചയെന്നേ തരും നന്മയ്ക്ക് - കാഴ്ചയായി നാം സ്തോത്രം പാടും  
വേഗം നാം -

## 12

1. ക്രിസ്തന്മേൽ ചാരി തൻ - ഹസ്തേ വിശ്രമിച്ച  
കർത്താവിൻ മൂതന്മാർ - നിത്യം ഭാഗ്യവാന്മാർ
2. കാണാതെ സ്നേഹിച്ച - പ്രാണനാം യേശുവേ  
ഉണ്മയിൽ തെളിവാൻ - കാണമതെത്ര ഭാഗ്യം
3. വല്ലാത്ത പ്രയാസം - ഇല്ല നദിതീരെ  
പുല്ലിൻ മേച്ചിൽ സ്ഥലേ - നൽ ഇടയൻ മേയ്ക്കും
4. പകലത്തെ വെയിൽ - പാതിരാശീതവും  
വ്യാകുല ദുഃഖവും - ഇല്ലവർക്കിനിമേൽ
5. അവരുടെ സ്നേഹം - സ്വരം, സന്തോഷവും,  
കാണുകയില്ല ഞങ്ങൾ - കുറേ നാളേക്കിനി
6. പിരിഞ്ഞ പ്രിയർക്കായ് - ഞങ്ങൾ ദുഃഖിക്കുമ്പോൾ  
കണ്ണുനീർ ചൊരിഞ്ഞ - കർത്താ ക്ഷമിക്കണേ
7. മൃത്യുവെന്നെഴുന്ന - ക്രിസ്തൻ നാദമവർ  
സന്തോഷിപ്പിൻ - എന്നും അന്ത്യനാളിൽകേൾക്കും

## 13

1. ദുഃഖതാഴ്വ - രയതാകും ഭൂമിവാസം - വിട്ടു ഞാൻ  
സ്വർഗ്ഗനാട്ടി - ലേക്കു യാത്രയ്ക്കിപ്പോഴൊ - രുങ്ങുന്നഹോ -
2. എൻ പ്രിയപ്പെ - ട്ടോരെയെല്ലാം ഏല്പിച്ചിട്ടു - നേനിതാ  
അൻപുതിങ്ങും - സ്വർപിതാവെ നിൻ കരങ്ങളിലിപ്പോൾ -
3. നിത്യഭാഗ്യ - നാടതിൽ വന്നെത്തിടുന്ന - നാൾവരെ  
കാത്തുകൊള്ളേ- ണമേ നാഥാ ഭദ്രമായെ -ല്ലാറെയും
4. ഒന്നുപോലും - നഷ്ടമായ് പോകാതെ വാതിൽ - നിന്നുടെ  
സ്ഥിതിയിൽ - വന്നുചേരാൻ ഉന്നതാ തു -ണെക്കുക
5. ദൈവദൂതർ - കൈകളിലെന്നെ വഹിപ്പ - തിന്നിതാ  
ഭൂവിൽ വന്നിറ -ങ്ങീടുന്ന ദ്യോവിൽനിന്ന - നേകം പേർ -
6. ദൂതരിൻ ഗാ - നമതു കേൾക്കാനിന്നിവ - മേറ്റവും  
മോദമേകും - സ്വർഗ്ഗീയ വീണാനാദവും മനോഹരം
7. സ്വർഗ്ഗയെറു - ശാലേമിന്റെ തങ്കവാതിൽ - കളിതാ  
ഭാഗ്യലോകവാസികളെ കൺകളാൽ കാണുന്നു ഞാൻ
8. സൂര്യകാന്തി - യോടുകൂടെ ചാരെ നില്ക്കു - ന്നാരഹൊ  
ക്രൂശിലെൻ പേർക്കു - മരിച്ചോരേശു രക്ഷി-താ വിതോ
9. ആണിയിൻ വ - ടുവിതാ ഞാൻ കാണുന്നു തൻ - പാണിയിൽ  
പ്രാണനാഥൻ-തന്നേ നൂനം ഹാ! പരമാ - നന്ദമേ

## 14

രാഗം ഇംഗ്ലീഷ്

1. മരണം ജയിച്ച വീരാ എൻ കർത്താവാം യേശുവേ  
എന്റെ മരണവും തീരെ വിഴുങ്ങിയ ജീവനേ  
നിന്റെ ജീവൻ എന്നിൽ വേണം വേണ്ടാ സ്വന്തജീവിതം  
നീ എന്നുള്ളിൽ വസിക്കേണം എന്നത്രെ എൻ താല്പര്യം

2. ലോകത്തിനും പാപത്തിനും ക്രൂശിന്മേൽ ഞാൻ മരിച്ചു  
ജീവന്റെ പുതൂക്കത്തിനും ഉടൻ നിന്നെ ധരിച്ചു  
സ്വർഗ്ഗത്തിലിപ്പോളെൻ ജീവൻയേശുതാ - നെൻ പാർപ്പിടം  
ഉന്നതങ്ങളിൽ ഈ ഹീനൻ വാഴുന്നെന്തൊരാശ്ചര്യം!
3. ജീവവെള്ളം ഒഴുകുന്നു നനയ്ക്കുന്നെൻ ഹൃദയം  
പുഷ്പങ്ങളായി പുഷ്പിക്കുന്നു ശാന്തി സ്നേഹം ആനന്ദം  
ഇതെൻ പ്രിയനുള്ള തോട്ടം ഇതിൽ നടക്കുന്നു താൻ  
രാവും പകലും തൻ നോട്ടം ഉണ്ടതിന്മേൽ കാക്കുവാൻ
4. നിന്റെ ശക്തി എന്റെ ശക്തി എല്ലാറ്റിനും മതി ഞാൻ  
നിന്റെ ഭക്തി എന്റെ ഭക്തി ഹാ നിന്നിൽ ഞാൻ ധനവാൻ  
എന്റെ പ്രിയനെനിക്കുള്ളൊൻ അവനുള്ളൊൻ ഞാനുമായ്  
ക്രൂശിൽ സ്വന്ത രക്തം തന്നോൻ എന്നെവാങ്ങി തനിക്കായ്
5. യേശു എൻ വിശ്വാസക്കണ്ണു കാത്തു സൂക്ഷിക്കേണമേ  
അതിൽ ഇഹലോക മണ്ണു വീണു മയക്കരുതെ  
സാന്താൻ ഓരോ ചിന്തകളെ ഈച്ചകളെ എന്നപോൽ  
അയച്ചാൽ കൺപോളകളെ ഉടൻ നീ അടച്ചുകൊൾ
6. ലോകം വേണ്ട ഒന്നും വേണ്ട മതി യേശു എനിക്കു  
സാന്താനെ നീ ആശിക്കേണ്ടൊ കൊണ്ടുപോ നിൻ സമ്പത്ത്  
കഴുകൻപോൽ പറക്കുന്നു മേലോട്ടെന്റെ ഹൃദയം  
ഭൂമി താഴെ കിടക്കുന്നു ദൂരെയതിൻ അശുദ്ധി
7. യേശുവേ നീ ജീവിക്കുന്നു ഞാനും എന്നും ജീവിക്കും  
നിത്യജീവൻ നിന്നിൽനിന്നു എന്നിൽ എന്നും ഒഴുകും  
സ്വർഗ്ഗത്തിൽ നീ ഇരിക്കുന്നു വേഗം ഞാനും ഇരിക്കും  
സ്നേഹത്തിൻ സംസർഗ്ഗത്തിനു നിന്റെ കൂടെ വസിക്കും.

## 15

1. എൻ ദൈവമേ നടത്തുകെന്നെ നീ എന്നേരവും  
പാരിന്നിരുൾ അതൂടെ സ്വർഗ്ഗേ ഞാൻ ചേരുംവരെ:  
നിൻ തൂക്കെകളാൽ ഈ ഭൂ യാത്രയിൽ സർവ്വദാ എന്നെ  
താങ്ങീടേണമേ.

2. നിൻ കല്പനകൾ നിമിഷം പ്രതി ലംഘിച്ചു ഞാൻ,  
ശുദ്ധാവിയെ സദാ എൻ ദോഷത്താൽ ദുഃഖിപ്പിച്ചേൻ  
നീതിയിൽ എന്നെ നിൻ മുമ്പിൽനിന്നു ചേർത്തൊരു  
നിൻ കൃപ നല്കുക
3. എന്നാൽ ദേഹി ദേഹം സമസ്തം ഏല്പിക്കുന്നേൻ  
നിൻ കൈകളിൽ ക്ഷണംപ്രതി എന്നെ ഇന്നുമുതൽ  
വേദവാക്യമാം പാതയിൽ കൂടെ വിശുദ്ധാത്മാവു നടത്തേണമേ.
4. ഞാൻ മണ്ണാകുന്നു എന്നോർക്കുന്നോനേ ഒന്നിനാലും  
ഈ പാപിയെ ഉപേക്ഷിച്ചിടാതെ അൻപോടു നീ  
സർവ്വശക്തിയുള്ള നിൻ സ്നേഹത്താൽ  
സർഗ്ഗത്തിലേക്കെന്നെ ആകർഷിക്ക.

## 16

“ക്രിസ്തു മുമ്പിൽ വന്നാലാർത്തി”

സ്വർഗ്ഗഭാഗ്യം എത്രയോഗ്യം ആർക്കുവർണ്ണിക്കാ-മതിൻ  
ഭാഗ്യമോർക്കുന്നോരുമെന്നിക്കാശയേറുന്നേ

1. പാപലോകത്തിൽ കിടന്നു പാടുപെടുന്ന - എനി  
ക്കെപ്പോഴെന്റെ മോക്ഷവീട്ടിൽ ചെന്നുചേർന്നീടാം
2. മുമ്പേ മുമ്പേ പോയിടുനോർ ഭാഗ്യമുള്ളവർ- മന്നി  
ലുള്ള കഷ്ടതകൾ നീങ്ങി സ്വസ്ഥരായവർ
3. ലോകസംബന്ധഭവനം വീട്ടുപോയെന്നാൽ - മോക്ഷ  
കൈകളാൽ തീർക്കാത്ത വീട്ടിൽ പാർത്തിടാമല്ലോ
4. രണ്ടിനാൽ ഞരങ്ങിത്താനും വാഞ്ചരിച്ചീടുന്നു - ആത്മ  
വീണ്ടെടുപ്പാം പുത്രസന്തോഷത്തിലെത്തുവാൻ
5. ഇങ്ങുപെടും പാടുകൾക്കാശ്വാസം പ്രാപിപ്പാൻ - എന്റെ  
മംഗലമോക്ഷപൂരത്തിലെപ്പോഴെത്തും ഞാൻ
6. പ്രാവിനെപ്പോൽ രണ്ടുചിറകുണ്ടെന്നാകിൽ ഞാൻ - ശീഘ്രം  
എത്തും പറന്നെന്റെ മണവാളൻ സന്നിയോഗ

## 17

പല്ലവി

നിന്റെ ഹിതം പോലെയെന്നെ  
നിത്യം നടത്തീടണമേ

അനുപല്ലവി

എന്റെ ഹിതം പോലെ അല്ലേ  
എൻപിതാവേ എൻ യഹോവേ - നിന്റെ

ചരണങ്ങൾ

1. ഇമ്പമുള്ള ജീവിതവും ഏറെ ധനമാനങ്ങളും  
തുമ്പമറ്റ സൗഖ്യങ്ങളും ചോദിക്കുന്നില്ലേ അടിയാർ -നീ
2. നേരു നിരപ്പാം വഴിയോ നീണ്ടനടയോ കുറുതോ  
പാരം കരഞ്ഞാടുന്നതോ പാരിതിലും ഭാഗ്യങ്ങളോ - നി
3. അന്ധകാരം ഭീതികളോ അപ്പനെ പ്രകാശങ്ങളോ  
എന്തു നീ കൽപ്പിച്ചീടുനോ എല്ലാം എനിക്കാശീർവ്വാദം-നി
4. ഏതു ഗുണമെന്നറിയുവാൻ ഇല്ല ജ്ഞാനമെന്നിൽ നാഥാ  
നിൻ തിരുനാഥം നിമിത്തം നീതി മാർഗ്ഗത്തിൽ തിരിച്ചു-നി
5. അഗ്നിമേഘ തുണുകളാൽ അടിയാനെ എന്നും നടത്തി  
അനുദിനം കൂടെ ഇരുന്നു അപ്പനെ കടാക്ഷിക്കുകേ - നി

## 18

1. കർത്തൃകാഹളം - യുഗാന്ത്യകാലത്തിൽ ധനിക്കുമ്പോൾ  
നിത്യമാം പ്രഭാത ശോഭിതത്തിൻ നാൾ  
പാർത്തലേ രക്ഷപ്പെട്ടോരക്കരെ കൂടി ആകാശം  
പേർവിളിക്കും നേരം കാണും എൻപേരും

പേർവിളിക്കും നേരം കാണും (3)

പേർവിളിക്കും നേരം കാണും എൻപേരും

2. ക്രിസ്തനിൽ നിദ്രകൊണ്ടോരിശ്ശോഭിത പ്രഭാതത്തിൽ  
ക്രിസ്തു ശോഭ ധരിപ്പാനുയർത്തു തൻ  
ഭക്തർഭവനേ ആകാശമപ്പുറം കുടിടുമ്പോൾ - പേർ
3. കർത്തൻപേർക്കു രാപ്പകൽ അദ്ധ്യാനം ഞാൻ ചെയ്തിങ്ങനെ  
വാർത്ത ഞാൻ ചൊല്ലീടട്ടേ തൻ സ്നേഹത്തിൻ  
പാർത്തലത്തിൽ എന്റെ വേല തീർത്തീജീവിതാന്ത്യത്തിൽ - പേർ

## 19

1. ദൈവത്തിൻ പൈതലേ നിന്റെ ജീവിതകാലം അതിൽ  
ഓരോരോ ഭാരങ്ങളാലെ പാരം വലഞ്ഞീടുമ്പോൾ  
ചിന്താകുലങ്ങൾ ചിന്താകുലങ്ങളെല്ലാം  
ഇട്ടുകൊൾ യേശുമേൽ നിൻ പേർക്കായ്ക്കരുതുന്നുണ്ടവൻ
2. ലോകത്തിൻ ചിന്തകളാലും രോഗപീഡകളാലും  
മറ്റുപ്രയാസങ്ങളാലും മുറ്റും തളർന്നീടുമ്പോൾ - ചിന്താ
3. കർത്താവിന്നിഷ്ടമാംവണ്ണം നിത്യം ജീവിച്ചീടുവാൻ  
നിൻ പ്രയത്നങ്ങൾ എപ്പോഴും നിഷ്ഫലമായി വരുമ്പോൾ- ചിന്താ
4. ദൈവം നിന്നെ നടത്തുന്നു നിൻ വഴിയിൽ മുഴുവൻ  
അന്ധകാരം വരുമ്പോഴും അന്തരംഗത്തിലെ നിൻ - ചിന്താ
5. നിന്നുടെ പേർക്കിഹലോകെ വന്നു മരിച്ചവനാം  
യേശുവിൻ വാക്കുകളെ നീ വിശ്വസിച്ചു സതതം - ചിന്താ

## 20

ദൈവ കൃപയിൽ ഞാനാ ശ്രയിച്ച്  
അവൻ വഴികളെ ഞാനറിഞ്ഞ്  
അനുഗമിച്ചിടും അവനുടെ ചുവടുകളെ  
ചരണങ്ങൾ

- 1 ഇഹ ലോകമോ തരി കില്ലൊരു  
സുഖവും മന ശാന്തിയതും



എന്റെ യേശുവിന്റെ തിരു സന്നിധിയിൽ  
എന്നും ആനന്ദം ഉണ്ടെനിക്ക്- ദൈവ

2 മനോവേദന പല ശോധന

മമ ജീവിത പാതയതിൽ

മാറാ തേറിടുമ്പോളാത്മ നാഥ നവൻ

മാറിൽ ചാരി ഞാനാശ്വസിക്കും-

ദൈവ

3 എത്ര നല്ലവൻ മതിയായവൻ

എന്നെ കരുതുന്ന കർത്തനവൻ

എന്റെ ആവശ്യങ്ങളെല്ലാ മറിഞ്ഞീടുന്ന

ഏറ്റ മടുത്ത സഹായകൻ താൻ-

ദൈവ

4 എന്റെ ആയുസ്സിൻ ദിന മൊക്കെയും

തന്റെ നാമ മഹത്വത്തിനായ്

ഒരു കൈ ത്തിരി പോൽ കത്തി യെരിഞ്ഞൊരിക്കൽ

തിരു മാറിൽ മറഞ്ഞീടും ഞാൻ-

ദൈവ

